



د پوهنې وزارت

د تعلیمي نصاب د پراختیا او د ښوونکو  
د روزنې معینیت  
د تعلیمي نصاب د پراختیا او درسي کتابونو د  
تالیف لوی ریاست



# پښتو لسم ټولگی

پښتو - لسم ټولگی

درسي کتابونه د پوهنې په وزارت پورې اړه لري. اخیستنه او خرڅونه  
یې په کلکه منع ده. له سر غروونکو سره قانوني چلن کیږي.

د چاپ کال: ۱۳۹۶ هـ. ش.

moe.curriculum@gmail.com



## ملي سرود

دا عزت د هر افغان دی  
هر بچی یې قهرمان دی  
د بلوڅو د ازبکو  
د ترکمنو د تاجکو  
پامیریان، نورستانیان  
هم ایماق، هم پشه پان  
لکه لمر پر شنه آسمان  
لکه زره وي جاویدان  
وایو الله اکبر وایو الله اکبر

دا وطن افغانستان دی  
کور د سولې کور د تورې  
دا وطن د ټولو کور دی  
د پښتون او هزاره وو  
ورسره عرب، گوجر دي  
براهوي دي، قزلباش دي  
دا هیواد به تل ځلیري  
په سینه کې د آسیا به  
نوم د حق مودی رهبر

# بِسْمِ اللَّهِ الرَّحْمَنِ الرَّحِيمِ



## د پوهنې وزارت

د تعلیمي نصاب د پراختیا او د ښوونکو د روزنې معینیت  
د تعلیمي نصاب د پراختیا او درسي کتابونو د تألیف  
لوی ریاست

# پښتو

## لسم ټولگی

د چاپ کال: ۱۳۹۶ هـ. ش.



## مؤلف:

– پوهنمل بريالی باجوړی

## علمي او مسلکي ايډيټ:

– محمد زرین انځور

## دیني، سیاسي او کلتوري کمیټه:

– حبيب الله راحل د تعلیمي نصاب د پراختیا په ریاست کې د پوهنې وزارت سلاکار.

– مولوي خليل الله فيروزي

## د څارنې کمیټه:

– دکتور اسدالله محقق د تعلیمي نصاب د پراختیا او د ښوونکو د روزنې معین.

– دکتور شېرعلي ظریفی د تعلیمي نصاب د پراختیا د پروژې رئیس.

– دکتور محمد یوسف نیازی د تعلیمي نصاب د پراختیا او درسي کتابونو د تالیف لوی ریاست سرپرست.

## کمپوز او ډیزاین:

– صفت الله مومند

– حمیدالله غفاري

د چاپ چارې سمون: محمد کبير حقميل د نشراتو او اطلاعاتو رئیس.



## بسم الله الرحمن الرحيم د پوهنې د وزير پيغام

د لوی خدای ﷻ ډېر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډېر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پيغام راوړونکی.

ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بډایې وي چې وګرځي شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي.

دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هېواد کې تعلیمي نصاب او درسي کتابونه د اسلامي ښوونې او روزنې او د ملي هويت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پېرزوینې د فرهنگ دودول، د هېواد پالنې او د مینې او محبت د حس پیاوړی کول، ښښه او پیوستون د پوهنې د وزارت نورې غوښتنې دي چې ښايي د لوست په کتابونو کې ورته پام وشي.

درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هېواد له ژمنو او زړه سواندو ښوونکو څخه، چې د تور تم او ناپوهۍ په وړاندې یې جګړه خپله دنده ګرځولي، دوستانه هیله لرم د تعلیمي نصاب په دقیق او مخلصانه تطبیق کې د هېواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هېواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هېڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لاسنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او وپش کې یې زیار ایستلی او مرسته یې کړې، مننه وکړم. په پای کې له لوی خدای ﷻ څخه غواړم چې په خپله بې پایه مهربانۍ له مور سره د پوهنې د سپېڅلو ارامونو په لاسته راوړلو کې مرسته وکړي. انه سمیع قریب مجیب.

د پوهنې وزیر  
دوکتور اسدالله حنیف بلخي

## لیک پر



مخ	د لوست نوم	شمیره
۱	دعا	لومړی لوست
۷	نعت	دویم لوست
۱۱	سوله	دریم لوست
۱۷	ادب څه ته وايي؟	څلورم لوست
۲۳	خوشحال خان خټک	پنځم لوست
۳۱	پښتو نحوه یا جمله پوهنه	شپږم لوست
۳۹	ملي نظمونه	اووم لوست
۴۷	ولسي کیسه	اتم لوست
۵۳	سید بهاولدین مجروح	نهم لوست
۶۱	عروضي نظمونه	لسم لوست
۷۱	پښتو هنري نثر	یوولسم لوست

مخ	د لوست نوم	شميره
۷۷	د پښتو ادبياتو لرغونې دوره	دولسم لوست
۹۱	بنځې او لنډۍ	ديارلسم لوست
۹۹	افضل خان او تاريخ مرصع	خوارلسم لوست
۱۰۷	پښتو لنډه كيسه	پنځلسم لوست
۱۱۳	ويليام شكسپير	شپاړسم لوست
۱۱۹	مېرمن سپينه	اووه لسم لوست
۱۲۵	کاڼه (لنډه كيسه)	اتلسم لوست
۱۳۱	لفظي صنعتونه	نولسم لوست
۱۳۷	هجري او د هغه حبسيات	شلم لوست
۱۴۳	پښتو سفرنامې	يوويشتم لوست
۱۴۹	معنوي صنعتونه	دوه ويشتم لوست
۱۵۷	چاپېريال ساتنه	درويشتم لوست
۱۶۳	د هوتکو ادبي دربار	خلرويشتم لوست
۱۷۱	د ماین خطر ونه	پنځه ويشتم لوست
۱۷۷	اصطلاحات او محاورې	شپږويشتم لوست
۱۸۳	د روږديوالي لاملونه	اووه ويشتم لوست
۱۸۹	پښتو لهجې	اته ويشتم لوست
۱۹۵	ويپانگه	
۲۰۳	اخځليکونه	



# دعا



موږ مسلمانان د هر کار پیل د بسم الله په ویلو کوو، ځکه چې د بسم الله په ویلو سره په هر کار کې برکت پیدا کېږي او د کار پای په ښه شان سرته رسېږي. یا د خدای ﷻ نوم یادوو او یا د کار پیل په دعا سره کوو. د پښتو ژبې پخواني دیوانونه په حمد پیلېږي. حمد د خدای ﷻ ثنا او ستاینه ده او تل په نظم کې وي. ځینې کتابونه په مناجات هم پیلېږي. مناجات هم دعا ده چې له خدای ﷻ څخه غوښتل کېږي، کېدای شي چې په نظم کې وي او یا په نثر کې. په پښتو ادب کې د مناجات خورا په زړه پورې نمونه په نظم کې د بیت نیکه ده چې په تېرو ټولګیو کې مو لوستلې ده. موږ تل خدای ﷻ ته په زاری او دعا یو او له خدای ﷻ نه راز، راز غوښتنې لرو. تاسې په تېرو ټولګیو کې د پښتو کتاب د یونس خیبري په حمد پیل کړی و. ددې ټولګیو د کتاب پیل د نومیالي شاعر گل پاچا الفت په دعا سره کوو، چې خدای جل جلاله زموږ په زده کړه کې خیر او برکت واچوي.

– د حمد او مناجات ترمنځ څه توپیر دی؟

– موږ ولې د کار په پیل کې دعا کوو؟



د ټول جهان واکداره! ته هر څه لرې او هر څه کوی شې. د هر چا امید تاته کېږي او هر څوک هر څه له تا غواړي. ستا خزاني او کارخانې ډکې دي. ستا په باغونو کې د شیدو او عسلو ویاړې بهېږي. ستا بخششونه او انعامونه بې پایانه دي. ستا د رحمت نور په ځمکو او اسمانونو کې نه ځایېږي.

فقیران او مسکینان درنه د ډوډۍ سوال کوي. ماږه او بډایان درنه اشتها او د هضمولو قوت غواړي. څوک درنه په زاریو او دعاگانو اولادونه غواړي. ځینې وایي چې مال او دولت راکړه!

یو وایي چې جنت مې په کار دی. بل وایي له دوزخه امان او پناه غواړم. مرتبې او لوړې درجې له تا سره دي، کامیابي او موفقیت ستا په توفیق حاصلېږي. دین او دنیا ستا په لاس کې دي.

راحت، زحمت، عزت او ذلت ستا له خوا انسان ته رسي. بهار او خزان ته راوړي، مرگ و ژوند ستا په اختیار کې دی. هر څه ته کوي او هر څه له تا غوښتل کېږي. ددې جهان او د هغه جهان اجر و نه، خیر و نه، خوندونه او خوشحالی خلکو ته، ته ورکوي. زه پوهېږم چې تا سره هر څه شته. مگر زه هر څه نه غواړم. زما دعا او د زاهدانو دعا، زما ارزو او د پادشاهانو ارزو یو راز نه ده.

زما سوال د بډایانو او مسکینانو له سواله ډېر توپیر لري. زه نه وایم چې ځمکې او پیسې راکړه. نه غواړم چې عزت مې ډېر لوړ او رتبه مې لوړه شي، موټرونه او اسونه مې نه دي په کار. قصرونه او عمارتونه نورو ته ورکړه! پتي او باغونه هغه چاته وبخښه چې په خاورو نه مېږي. په بانکونو کې د سوداګرو پیسې زیاتې کړه. د بزرګۍ اعتبار مه راکوه! ځکه چې ستا په طاعت او عبادت له خلکو نه اجر او عزت

غوښتل راته ښه نه ښکاره کېږي.  
 زه له دې ټولو نه تېریم او نور څه غواړم.  
 زه هغه څه غواړم چې ته یې هم غواړې.  
 هو، زه ستا له رضا نه خلاف څه نه غواړم.  
 زه وایم په جهان کې د ظلم بیرغ نسکور کړه. حق او عدالت ته قوت ورکړه! په زړونو  
 کې رحم او د خیر مینه واچوه!  
 په دماغونو کې د حق نور او د حقیقت رڼا پیدا کړه! ته کولای شې چې د ظلم قوت په  
 وړو، وړو کانو میده، میده او ذرې، ذرې کړې یا د هوا په ماشو ظالمان تباہ کړې.  
 مگر موږ د اتوم په بمونو هم دا کار نشو کولای.

#### د لیکوال لنډه پېژندګلوي:

گل پاچا الفت د میر سید پاچا زوی او د سید فقیر پاچا لمسی دی. د لغمان په  
 عزیز خان کڅ کې په (۱۲۸۸ هـ ش، ۱۹۰۹ م) کال کې زېږېدلی دی. د ننگرهار او  
 کابل په مدرسو کې یې زده کړې کړي دي او رسمي ماموریت یې د انیس د ورځپاڼې  
 په اداره کې پیل کړی و. الفت د رسمي دندو په بهیر کې په لوړو څوکیو کارونه کړي  
 دي او دوه دورې په پارلمان (ولسي جرګه) کې د خلکو د استازي په توګه هم پاتې  
 شوی دی. گل پاچا الفت د پښتو ژبې له پنځو ستورو څخه دی چې پښتو ژبې او  
 ادب ته یې زیات خدمتونه کړي دي. ډېر کتابونه یې لیکلي دي چې مشهور یې دادي:  
 غوره شعرونه، غوره نثرونه، لیکوالي (املا او انشا) ادبي بحثونه، څه لیکل یا لیک  
 پوهه او نور...

گل پاچا الفت په نظم او نثر دواړو کې د پوره صلاحیت خاوند و، چې غوره  
 اشعار یې د شعرونو ټولګه او غوره نثرونه یې د معاصرو ادبي نثرونو په زړه پورې  
 مجموعه ده. گل پاچا الفت په ۱۳۵۶ ل کال د قوس په ۲۸ مه نېټه له دې نړۍ نه  
 سترګې پټې کړې.

## د متن لنډيز:

په دې دعا کې له خدايه غوښتل شوي دي چې په نړۍ کې دې ظالم نه وي، ظلم او تېرى دې نه وي. دا تر ټولو غوره دعا ده، ځکه چې د ټول انسانيت خلاصون پکې نغښتی دی. کله چې ظالم او ظلم نه وي نو محکوم او مظلوم به هم نه وي. برابري، عدل او مساوات به وي او دا هغه څه دي چې د اسلام مبارک دين يې غواړي او د خداى ﷻ رضا هم په دې کې ده. موږ هم بايد تل له خپل خداى ﷻ څخه د خير دعا وغواړو چې په هغه کې د ټولو انسانانو خير وي.

موږ بايد خود غرضه او خودبين ونه اوسو چې هر څه د ځان لپاره وغواړو، بلکې خپله هوساينه د نورو په هوساينې کې ولټوو.

هغه څه چې د ځان لپاره يې غواړو د نورو لپاره يې هم بايد وغواړو. د اسلام مقدس دين موږ عدل، ورورۍ او برابري ته رابولي نو بايد موږ هم په خپلو کړو وړو کې دغه اصل په پام کې ونيسو. چاته ازار ونه رسوو. د چا په حق سترگې پټې نه کړو او په ورورۍ، سوله او امن کې ژوند وکړو.

## فعاليتونه



۱\_ زده کوونکي دې له ښوونکي څخه وروسته په وار سره متن په لور او از ولولي

او لاندې پوښتنو ته دې ځوابونه ووايي:

- د حمد او مناجات ترمنځ څه توپير دی؟
- د دعا او مناجات ترمنځ څه توپير دی؟
- مناجات په نظم کې وي که په نثر کې؟
- ولې د هر کار پيل په دعا سره کوو؟

۲- زده کوونکي دې په وار سره د متن لنډيز پخپلو خبرو کې ټولگيو الو ته وړاندې کړي.

۳- زده کوونکي دې پخپله خوښه په څو کرښو کې يوه دعائيه وليکي او په ټولگي کې دې يې واوروي.

۴- زده کوونکي دې متن په غور ولولي او په متن کې دې شخصي ضميرونه، ملکي ضميرونه او استفهامي ضميرونه په نښه کړي.

شخصي ضميرونه: د لومړي شخص، دويم شخص او دريم شخص لپاره کارول کېږي. په دوه ډوله دی، منفصل او متصل.  
منفصل ضميرونه: هغه دي چې مستقل وي او له بلې کلمې سره پيوست نه وي.

لکه: زه، ته، دی، مور، تاسې، دوی.  
متصل ضميرونه: هغه دي چې په خپلواک ډول نه کارول کېږي له نورو نومونو سره يوځای وي لکه: مې، مو، يې، دې.  
ملکي ضميرونه: چې يو څيز په چا پورې اړوند بولي، لکه: زما، ستا...  
استفهامي ضميرونه: د پوښتنې لپاره کارول کېږي، لکه: څوک، چا.

## کورنۍ دنده



زده کوونکي دې په کور کې دغه دعائيه شعر په غور ولولي او مفهوم دې پخپلو کتابچو کې وليکي، په بله ورځ دې په پښتو درسي ساعت کې واوروي:

که هر څو يم له عمله بېنوا  
ريه ته مې د اميد غونچه کړې وا  
ماله قهره په امان کړې ذوالجلاله  
يا جماله رحم ته وکړې پر ما

پر نېکۍ باندې قوت راکړې قادره!  
 له بدۍ مې په امان لرې مولا  
 و نېکۍ ته مې محتاج نه يې خاونده  
 نه زما په بدعتو لرې پروا  
 ستا له وارو مناھيو نجات راکړې  
 پر ما امر کړې قايم تر اېدا  
 هر عادت مې پر طاعت باندې حساب کړې  
 که صحيح چېرې له ما نه سي ادا  
 د شيطان له بده مکره نجات راکړې  
 هم د نفس له وسوسې او له هوا  
 په يقين کې مې لرې باور له مخه  
 ما له ملکه د گمان لرې جدا  
 ما توانگر د قناعت په خزانه کړې  
 چې مې نه وي وسوسه ددې دنيا  
 اميد ډېر لرم باري ستا و کرم ته  
 چې غالبه مې پر خوف باندې رجا  
 ستا ديدار به روزي زما ((جمعه)) کړي  
 په نصيب، مې شفاعت کړې د پېشوا

#### حاجي جمعه بارکزی

حاجي جمعه بارکزی د پښتو ژبې شاعر و چې له ۱۲۰۰ هـ. ق. نه تر ۱۲۵۹ هـ. ق. پورې يې ژوند کړی دی. دی د کندهار په زاړه ماشور کلي کې اوسېده او د سردار کندل خان معاصر و. د خپل وخت عالم او صوفي شاعر و. د نقشبنديه طريقي پيرو و. خو ځلې حج ته په پښو تللی و. دده په شعرونو کې د کندل خان د حکومت گډوډيو او ظلمونو ته اشاره شوې ده او هم يې د پښتنو غازيانو هغه حملې يادې کړې چې د انگرېزانو پر خلاف يې کړې دي. ديوان يې د افغانستان د علومو اکاډمۍ له خوا په ۱۳۶۰ هـ. ش. کال چاپ شوی دی.

# نعت

نعت هغه موزون کلام دی چې د اسلام د ستر پیغمبر محمد ﷺ ستاینه پکې شوی وي. په نعت کې معمولاً شاعر د حضرت محمد ﷺ د سیرت ستاینه کوي او ددې په څنګ کې ورسره د خپلې مینې اظهار کوي. په پښتو شعر کې له لرغونو زمانو څخه تر کلاسیکې شاعری او ننني شعر پورې دا لړۍ راروانه ده.

د پښتو شعر په زیاترو دیوانونو کې له حمد نه وروسته د اسلام د ستر لارښود حضرت محمد ﷺ په اړه نعت ویل شوی دی.

کله کله دا ستاینه په نثر کې هم وي خو بېلګې یې په نظم کې زیاتې دي. په پښتو کې حمدونه او نعتونه په جلا جلا مجموعو کې هم راټول او خپاره شوي دي. په دې لوست کې مو د کلاسیکې دورې د یو شاعر خواجه محمد بنگښ یو نعت غوره کړی دی.

نعت څه ته وايي او موضوع یې څه وي؟

ستاسې کوم نعت په یاد دی څو بیتونه یې په ټولګي کې نور و ته واوروئ؟

محمدده ستا و لور ته به سفر کرم  
په لېمو به در روان شپه به په سر کرم  
رنگينه جامې به واغوندم حبيبه!  
خان به ستا د بورجلونو قلندر کرم  
زه که ستا تر مبارکې روضې ورشم  
په بنو به دې جارو خاورې د در کرم  
سعادت د دواړو کونو زما دادی  
چې په خاورو، دې روښان دواړه بصر کرم  
پيشکشي مې د عمل په مخکې نشته  
شرمنده به در حاضر دا خپل بشر کرم  
جگې جگې نوراني جمال څرگند کړه  
د غفلت توره تياره شوه چې نظر کرم  
ته نظر د عنايت راباندي وکړه  
بېهوده مينې هر گور سره اوتر کرم  
زه خواجه محمد هر گوره گنهگار يم  
ډېر امېد له شفاعته د سرور کرم

### د شاعر لنډه پېژندگلوې:

خواجه محمد بنگښ د پښتو ادبياتو د منځنۍ دورې شاعر دی. د مغلي پاچا اورنگزېب د پاچاهۍ په وخت کې يې ژوند کاوه. د خوشحال خان خټک معاصر او د پښتنو د بنگښو قبيلې ته منسوب دی. په بنگښو شاعرانو کې لومړنی د ديوان خاوند شاعر دی. ديوان يې په پېښور کې چاپ شوی دی. خواجه محمد بنگښ په پېښور کې ژوند کاوه او د تصوف په سلسله کې د چشتیه طریقي پيرو و. دی د شيخ عبدالرحيم مرید و.

د ده په اړه پوره معلومات نشته. د زېږېدنې او مړينې نېټه يې معلومه نه ده. قبر يې هم معلوم نه دی. شعرونه يې عشقي، عرفاني او اخلاقي مضامين لري. خواجه محمد بنگښ د خپلو يارانو په مړينه ډېرې ښې مرثيې ليکلي، خو دده مرثيه چا نه ده ليکلي.

د پښتو ژبې يو شاعر بيدل يې د يو نکته دان شاعر په توگه يادوي. خواجه محمد بنگښ په خپل يو شعر کې د اورنگزېب د پاچاهۍ وخت ته داسې اشاره کوي:

د اورنگ په پادشاهۍ کې مې نياو نه شي  
زه خواجه محمد به ووځم بل لور ته

### د متن لنډيز

نعت هغه موزون کلام دی چې د اسلام د ستر پيغمبر حضرت محمد ﷺ ستاينه پکې راغلی وي. پښتو ديوانونه په حمد پيلېږي او ورپسې نعت راځي چې په نعت کې د حضرت محمد ﷺ د سيرت ستاينه کوي. خواجه محمد بنگښ چې د کلاسيکې دورې شاعر دی په دغه نعت کې يې د حضرت محمد ﷺ مزار ته د ورتلو ارمان کړی او د خپلو گناهونو د شفاعت هيله ترينه لري، شاعر خپله ښکمرغي داگني چې دده تر مزاره ورشي او د عنايت نظر ورباندې وشي. په پښتو پخوانيو او اوسنيو شعرونو کې د نعتونو نمونې زياتې دي چې شمېر يې سلگونو ته رسېږي. ځينې نعتيه مجموعې هم په معاصره دوره کې خپرې شوي دي چې يو شمېر نعتونه يې راټول کړي دي. ځينې داسې پښتانه شاعران هم شته چې د نعتونو مستقلې مجموعې لري.





- ۱- زده کوونکي دې له بنوونکي وروسته په وار سره متن په لور اواز ولولي. بنوونکي دې د زده کوونکو سم ویل وڅاري.
- ۲- څو تنه زده کوونکي دې په وار سره د نعت یو، یو بیت معنا کړي او نور زده کوونکي دې د نعت سم ویل او سمه معنا کول وڅاري.
- ۳- زده کوونکي دې لاندیني لغتونه معنا او په مناسبو جملو کې وکاروي:  
حبيب، بورجل، قلندر، روضه، سعادت، بصر، جگې جگې، جمال، عنایت، اوتر، شفاعت، سرور.

۴- زده کوونکي دې لاندې پوښتنې ځواب کړي:

- د پورته نعت ویونکي څوک او د چا معاصر و؟
- د کوم پاچا په وخت کې یې ژوند کاوه؟
- د دې شاعر د شعرونو موضوعات څه دي؟

۵- د لاندې بیتونو مفهوم په وار سره په شفاهي توگه وواياست:

پیشکشي مې د عمل په مخکې نشته  
شرمنده به در حاضر دا خپل بشر کړم  
جگې جگې نوراني جمال څرگند کړه  
د غفلت توره تیاره شوه چې نظر کړم

۶- زده کوونکي دې په شعر کې نومخري (ضمیرونه) په نښه کړي او ودې وایي چې

کوم نومخري دي؟



زده کوونکي دې په کور کې د اسلام د ستر پیغمبر محمد (ص) په اړه په یو مخ کې لیکنه وکړي او په بله ورځ دې خپله لیکنه په پښتو درسي ساعت کې واوروي.



# سوله



جگړه او سوله د انسانانو له ژوند سره سمه راروانه ده. سوله د جگړې ضد کلمه ده. په جگړه کې انسان وژنه، بربادي او ناخوالې وي. ټولنيز ژوند له گډوډيو سره مخامخ کېږي. په سوله کې آرامي، خواخوږي، سوکالي او امن وي. سوله ټولنيز ژوند تنظيموي او د جگړې ناخوالې له منځه وړي. جگړه د تباهي او بربادي نوم دی او سوله د آرامۍ او ودانۍ ضمانت کوي. جگړه نه گټه لري او نه گټل، سوله نه ماته لري او نه بايلل. په دې لوست کې به تاسې د سولې د ارزښت او گټو په اړه ولولئ چې ژوند پرته له سولې څومره ستونزمن او له کړاو نه ډک دی.

– که سوله نه وي نو ژوند به له کومو ستونزو سره مخامخ وي؟

– په سوله کې د انسانانو د ژوند کوم حقونه خوندي دي؟

سوله د صلحې په بڼه يوه عربي کلمه ده چې ډېرې معناوې لري، خو يوه معنا يې چې ډېره کارول کېږي هغه د جنگ جگړې بندول دي.

سوله د جنگ بندول، د شخړو لرې کول او د اختلافاتو ختمول دي. يا سوله هغه تړون دی چې جنگ او شخړې پرې ختمېږي. که په کوم ځای کې سوله نه وي، نو هلته خلک يو له بل سره په جگړه اخته وي. د ژوندانه ټول ورځني کارونه نه شي کولای او خلک دې ته اړ کېږي چې ليرې ځايونو ته مهاجر شي او ژوند په سختۍ تېر کړي. په جگړه کې خلک وژل کېږي. ميندې او پلرونه بې اولاده کېږي، ماشومان بې پلاره او بې موره کېږي.

په جگړه کې خلک د توپک په ژبه غږېږي او په ځمکو کې د غنمو پر ځای ماینونه او بمونه کوي. په ماینونو زرگونه خلک وژل کېږي او ځينې خپل لاسونه، سترگې او پښې پکې له لاسه ورکوي. ماینونه د خلکو ژوند اخلي او هېواد وړانوي. که سوله نه وي، خلک خپه او ژوند په سختۍ تېرېږي.

په انساني ټولنه کې ډول ډول خلک دي. انسانان کله يو له بل سره جوړېږي او کله نه جوړېږي. نارينه، نسڅې، ځوانان او سپين ږيري د هر څه په اړه بېل، بېل نظرونه لري. دا څه بدکار نه دی. که موږ په کومه خبره له چا سره نه جوړېږو، کومه گناه نه ده، خو که له يو بل سره خبرې وکړو، نو څرگندېږي چې کومه خبره د ټولو په گټه ده. که څوک زموږ خبره نه مني موږ حق نه لرو چې هغه مجبوره کړو چې بايد حتماً زموږ خبره ومني. موږ بايد دا زده کړو چې خبرې په دليل سره وکړو او منطقي وغږېږو. که چېرې څوک د توپک په زور مجبور کړو چې زموږ خبره ومني، نو هغه به له موږ نه ډار شوی وي. په زړه کې به يې زموږ خبره نه وي منلي او له موږ نه به کرکه هم کوي.

موږ بايد په دې وپوهېږو چې خلک ډول، ډول دي. د يو لاس گوتې هم برابري نه دي. يو تور، بل سپين، څوک جگ، څوک ټيټ، څوک چاغ او څوک ډنگر دی. يو په يوه ژبه خبرې کوي او بل په بله ژبه. سره له دې چې يو له بله توپير لرو، خو د ځان او خپلو کورنيو لپاره هغه څه غواړو چې ټول يې غواړي. خواږه، د څښلو اوبه، د اوسېدو ځای

او د ژوند د چلولو لپاره کار.

مورن ټول دا هیله لرو چې زموږ اولادونه روغ، غښتلي او کورنۍ مو خوشحاله وي. دې هیلې ته د رسېدو لپاره مورن باید په سوله او آرامۍ کې ژوند وکړو. په دې نړۍ کې چې مورن ژوند کوو، نو خلک ډول ډول دي او باید چې همداسې وي، ځکه که ټول خلک یو ډول وای دا دنیا به پیکه او بې خونده وای. د همدې لپاره د یو سړي څېره بل ته ورته نه ده. یو سړی یو کار ښه کولای شي او بل سړی بل کار. یو دهقان دی او بل خټگر. څوک د اوسپنې کار کوي او څوک د وړيو او وربښمو کار، یو سوداگري کوي او بل دوکانداري، یو مستري دی او بل ترکان. مورن په خپل ورځني ژوند کې دې ټولو کسانو ته اړ یو. که څوک مورن ته ورته نه دی، یا یې جامې زموږ غوندې نه دي او یا یې غږېدا بل ډول ده، ددې معنا دا نه ده چې هغه له مورن نه ښه او یا بد دی. څه پروا کوي که مورن یو له بله توپیر لرو؟ که څوک یو کار زموږ په څېر نه کوي، مورن یې باید بد ونه گڼو. مورن یې له نورو زده کوو، نو نور خلک کولای شي چې له مورن نه یې زده کړي. که مورن یو بل ته درناوی ونه کړو او یو له بل سره ناسته ولاړه او خبرې ونه کړو، نو سوله به نه وي.

د انسانانو ترمنځ توپيرونه اختلافات رامنځته کوي خو د اختلافاتو پالل اختلافات زېږوي. دا باید په یاد ولرو چې د اختلافاتو د حل ډېرې لارې شته. کله چې ماشومان په خپل منځ کې جنجال کوي نو مور او پلار یې ورسره خبرې کوي او جوړوي یې. کله چې د گاونډیانو ترمنځ ستونزې پيدا شي، جرگه یا شورا ورسره مرسته کوي چې یو له بل سره روغه وکړي. کله کله بیا خلک د خپلو ستونزو د حل په خاطر قاضي، وکیل او محکمې ته ورځي. که هېوادونه یو له بل سره شخړه ولري، پخپلو منځو کې کښېني او د حل یوه لاره پيدا کوي. که په دې هم جوړ نه شي، نو د ملگرو ملتونو له موسسې نه مرسته غواړي، لنډه دا چې د اختلاف د حل لپاره ډېرې لارې شته. مورن باید خپل اختلاف د خبرو او جرگو له لارې حل کړو، نه د زور له لارې. زور بدمرغي راولي، زور اختلاف نه حل کوي، بلکې اختلاف زیاتوي.

نو لازمه ده چې مور خلک سولې ته راوبلو او ويې هڅوو چې د جگړې پر ځای سولې ته غاړه کېږدي.

د یونسکو کړنلاره په دې جملې پیلېږي: (څرنگه چې جگړه د انسانانو له ذهن نه پیلېږي، نو د سولې د دفاع سنگر هم باید د انسانانو په ذهن کې رامنځته شي.)

په پښتو لیکنې (تحریري) او نالیکنې (شفاهي) ادبیاتو کې هم په سوله او امن ټینګار شوی دی او تل یې خلک سولې او امن ته رابللي دي. د پښتو په شفاهي ادبیاتو کې لکه لنډۍ او ځینې نورو ډولونو کې، دغه موضوع ډېره ښه انځور شوې ده. په زیاتو لنډیو کې جنگ غندل شوی او ناوړه پایلې یې په گوته شوي دي، لکه:

د ښو ټوپکو وستاکاره

د ښو ځوانانو خون به ستا په غاړه وینه

همدارنگه په پښتو شعر کې هم له لرغونو زمانو څخه رانیولې تر ننه پورې سوله او امن ستایل شوی، جنگ یې غندلی او سولې ته یې خلک رابللي دي.

د منځنۍ دورې یو شاعر ملا جانان فدوي هوتک جگړه مارو ته د سولې په هکله داسې وايي:

عارفان کاله جهانہ سره سوله

تا ترلی په جهان د سولې ور دی

همدارنگه د پښتو ژبې پخوانیو او اوسنیو شاعرانو هېڅکله سوله له پامه نه ده غورځولې او جنگ یې غندلی دی.

رحمان بابا په دې لاندې شعر کې په څومره ښکلي ډول خلک سولې ته رابللي دي:

کړ د گلو کره چې سیمه دې گلزار شي	اغزي مه کره په پښو کې به دې خار شي
کوهی مه کنه د بل سړي په لار کې	چېرې ستا به د کوهي په غاړه لار شي
آدم زاد په معنا واړه یو صورت دی	هر چې بل آزاروي هغه آزار شي
هغه زړه به له توپانه په امان وي	چې کښتۍ غونډې د خلکو باربردار شي

په معاصره شاعري کې سوله له هرې دورې نه زياته راغلې ده او ولسونه يې د سولې په ساتلو مکلف گڼلي او د جگړې تباهي او بربادي يې يو په يو بيان کړې ده. په معاصر شعر کې مو دلته دوه نمونې غوره کړي دي چې تاسې به يې ولولئ

مینه کړ دی په وطن کې د گلونو  
د ژوندون ترخه په مینه خواره کېږي  
کوم قامونه چې په مینه سره ژوند کړي  
مینه مینه ده چې جوړ پرې دا جهان دی  
مینه ژوند او سعادت دی د قامونو  
ورکوي مینه خواري د ولسونو  
تل وي خلاص د زمانې له افتونو  
مینه اصل د وجود او د انسان دی  
ارسلان سلیمي

د بل کور نه وړانموم زه  
نه مې چا سره بدې شته  
خپل پردې سره اشتهي ده  
زه چې ځان لره څه غواړم  
دوست محمد کامل مومند  
چې خپل کور ودانموم زه  
نه مې چا سره بدې شته  
له هر چا مې ورورولې ده  
زه هر چا لره بڼه غواړم

د متن لنډيز:

سوله د جگړې بندول دي. سوله د جگړې ضد کلمه ده، په جگړه کې وژنه، وړانول او له تباهي او بربادي نور څه نشته. په سوله کې آرامي، ورورولي، مهرباني، سوکالي او ترقي ده.

انسانان په خپلو منځو کې توپيرونه لري او هر سړی د خپل استعداد او توان سره يو کار کوي. ځکه چې مور يو د بل کار ته اړ يو. د انسانانو ترمنځ اختلافات هم شته خو دا اختلافات د خبرو اترو له لارې بايد حل شي. هېڅوک حق نه لري چې په چا باندې په زور يوه خبره ومني.

که اختلافات شديد شي، نو د حل لپاره يې سپين بزبري، جرگې، محلي شوراگانې شته. له دې سره قاضي، وکیل او محکمې هم شته چې شخړې حلوي.

د هېوادونو ترمنځ که اختلافات پيدا کېږي نو ملگري ملتونه يې حلوي. هر ډول

اختلافات د خبرو او مذاکرې له لارې حل کېدای شي، نو لازمه نه ده چې د جگړې لاره ونيول شي او سوله له منځه لاړه شي.  
 موږ ټولو ته لازمه ده چې د سولې د دفاع او ساتنې فکر د انسانانو په ذهنونو کې وروزو، ځکه چې جگړه هم له همدغه ځای نه پیلېږي.

## فعالیتونه



- ۱- زده کوونکي دې د ښوونکي له لوستلو څخه وروسته د متن یو، یو پراگراف ولولي او مفهوم دې یې څرگند کړي.
- ۲- زده کوونکي دې په دوه پراگرافونو کې د جگړې زیانونه او د سولې گټې وليکي او په وار سره دې یې په ټولگي کې واوروي.
- ۳- زده کوونکي دې په وار سره په لاندې موضوع باندې خبرې وکړي او خپل خپل نظر دې څرگند کړي (څنگه کولی شو د خلکو په ذهنونو کې د سولې ساتنې اصل وروزو).
- ۴- (خلک ډول ډول دي) زده کوونکي دې و وایي چې دا جمله څه معنا لري. د ټولني په گټه ده که په تاوان؟
- ۵- دوه زده کوونکي دې د نورو په استازیتوب په وار سره په دې خبرې وکړي چې څنگه کولای شو اختلافات حل کړو؟
- ۶- زده کوونکي دې په دې خبرې وکړي چې ښځې د سولې په راوستو کې څه رول لوبولای شي؟

## کورنۍ دنده



زده کوونکي دې په کورونو کې متن په غور سره ولولي او بیا دې ددې متن په رڼا کې د سولې په هکله یوه لیکنه وکړي. بله ورځ دې یې په پښتو درسي ساعت کې د نورو ټولگیوالو په وړاندې ولولي.

## ادب څه ته وايي؟



مور په ښوونځي کې او هم له ښوونځي څخه د باندې ځينې کلمې اورو او يا يې په کتابونو او مجلو کې لولو، خو په اړه يې دومره معلومات نه لرو چې ورباندې وپوهېږو، د بېلگې په توگه ادب، ادبيات، ادبپوهنه، کره کتنه، ادبي تاريخ، ادبي ژانر او داسې نورې کلمې يا اصطلاحات چې په ادب يا ادبياتو پورې اړه لري، خو ځينې به يې له معنا او تعريف سره لازمه اشنايي نه لري. ددې لپاره مو په دې لوست کې په ادب خبرې کړي او د ادب ځينې څانگې مو درته په لنډه توگه روښانه کړي دي چې د ادب هره څانگه په لنډ ډول وپېژنئ.

– ادب څه ته وايي؟

– شعر او داستان هم د ادب برخې دي؟



پخوانیو د ادب د کلمې په هکله ویل چې د ادب کلمه له (هذب) څخه اخیستل شوې چې (هذب) د بې عیبه معنا لري. د (هذب) کلمه به د هغې ونې لپاره استعمالېده چې څانگې او ښاخونه به یې پرې شول او صافه به شوه. وروسته بیا دا کلمه د هغه چا لپاره کارېده چې عیبونه به یې ورک شول او مهذب به شو. وروسته دغه (هذب) په ادب واوښته.

د ادب کلمه په تهذیب هم معنا شوې لکه څه شی چې له چا سره لایق او مناسب وي دې ته هم ادب ویل کېږي. په تعریف کې به یې داسې ویل کېدل چې ادب هغه پوهه ده چې انسان په خپله وینا او بیان کې له تېروتنې څخه ساتي. همدارنگه ادب پوهې، زیرکۍ اخلاقي تهذیب او فضیلت ته هم وايي او په اصطلاح کې هغه پوهه او ریاضت دی چې انسان ته فضیلت ورپه برخه کوي او په خپلو کړو وړو کې یې له تېروتنې څخه ژغوري.

په اوسنیو څېړنو کې ادب یو ژنی هنر دی چې واقعیتونه په انځورونو کې وړاندې کوي. ادب واقعیت مخامخ او نېغ په نېغه نه بیانوي، بلکې په ښکلي او احساس پاروونکي شکل یې وړاندې کوي. شاعر او لیکوال له واقعیت څخه خپله اخیستنه کوي او بیا یې په عاطفي بڼه انځوروي. د ادبي ژانر (شعر، کیسې، ډرامې، طنز او نورو) مهمه ځانگړتیا دا ده چې احساس ولېږدوي او که دا کار ونه کړي او د اورېدونکي یا لوستونکي پر عواطفو اغېزه ونه کړي، هغه ادبي اثر نه دی. ادب مخامخ نصیحت او لارښوونه نه کوي خو یوه پېښه داسې بیانوي چې تر لوستلو وروسته د شخص په سلوک او فکر کې مثبت بدلون راولي. بد ته بد ووايي او له ښو سره مینه وکړي. ادبیات د انسان ښکلاييز ذوق تسکینوي، سرکښه غرايز تعمیروي، شېل ذوقونه یې تربیه کوي. د غمونو او اندېښنو په وخت کې انسان ته تسلي ورکوي. ادبیات د وې مهمې برخې لري چې یوه یې تخليقي ادبیات او بله یې تحقيقي ادبیات دي.

تخليقي یا هنري ادبیات هغو ادبي آثارو ته ویل کېږي لکه شعر، داستان، ډرامه، طنز، ادبي ټوټه، تکل او داسې نور... تحقيقي ادبیات د ادبي آثارو د ماهیت، منشاء، تکامل او څرنګوالي په باره کې څېړنې ته ویل کېږي. په بله وینا تخليقي ادبیات هنري ادبي آثار

دي او تحقيقي ادبيات ددغو اثارو په باره کې بحث او څېړنه ده چې دغو تحقيقي ادبياتو ته ادبپوهنه هم وايي.

ادبي ژانرونه

ژانر (genre) فرانسوي کلمه ده چې د نوع يا ډول معنا لري. ادبي اثار د شکل او جوړښت له پلوه د يوه يا بل ژانر په ډله کې راځي. په اروپا کې پخوا دغه ژانرونه منل شوي وو:

اېپيک، ليرېک او ډراماتيک

اېپيک حماسې ته وايي. په نثر او نظم دواړو کې راتلاى شي. د اېپيک يا حماسې ځينې نامتو نمونې دادې: د هومر ايلياد او اوډيسې، د هند مهابهارا ته، د فردوسي شاهنامه، د پښتو آدم خان درخانۍ او مؤمن خان او شيرينو.

د ليرېک کلمه له لاتين څخه راوتلې ده. لير د موسيقۍ يو ډول تاريخه اله وه چې سندرې به ورسره ويل کېدې. ليرېک کلمه د غنايي اشعارو لپاره کارول کېږي چې دغه اشعار د تخيل، هيجان او ترنم څرگندې نښې له ځان سره لري او د شاعر ځانگړي احساسات څرگندوي. په اوسني وخت کې ناول، لنډه کيسه، شعر، ادبي ټوټه او تکل منل شوي ادبي ژانرونه دي. په اوسني وخت کې د ژانر اصطلاح په پراخ مفهوم استعمالېږي، لکه داستان يو ادبي ژانر دی او د داستان هر ډول لکه لنډه کيسه، ناول، طنز او تکل هر يو ځانته ادبي ژانر دی.

همدارنگه په ليرېک کې شعر ژانر دی او بيا د شعر نور ډولونه لکه غزل، قصيده، مثنوي، رباعي او داسې نور هر يو د شعر ډولونه دي.

په اېپيک يا حماسه کې هم پخوا دوه ژانرونه ډېر مشهور وو، لکه: تراژيدي او کميډي.

د ادبپوهنې څانگې

ادبپوهنه درې څانگې لري: ادبي تيوري، ادبي کره کتنه او ادبي تاريخ. ادبي تيوري د ادبي اثارو پر منشاء، ماهيت، تکامل، ارزښت او د ارزونې پر مېتود

او لارو بحث کوي. د ادب تیوري د ادبپوهنې د نورو څانگو لپاره اصول او لارې چارې برابر وي.

د مثال په توګه ادبي کره کتونکی چې یو ادبي اثر ارزوي د ارزونې معیارونه له ادبي تیوري څخه ترلاسه کوي.

د ادبپوهنې بله څانګه ادبي کره کتنه ده. ادبي کره کتنه پر ادبي اثارو قضاوت کوي د ادبي اثارو بڼه او بد، بنکلي او بدرنګه اړخونه رابرسېره کوي. په ادبي کره کتنه کې باید له شخصي مینې، کینې، توهین او سپکاوي نه ډډه وشي او له علمي قضاوت او علمي ژبې څخه کار واخیستل شي.

د ادبي کره کتنې هدف دادی چې له لوستونکي سره د ادبي اثر په ارزونه کې مرسته وکړي او لیکونکي ته لارښوونه وکړي چې د خپلې لیکنې نیمګړتیاوې او بڼېګنې وپېژني.

ادبي کره کتنه په هغه ټولنه کې ډېره اغېزه او ګټه لري چې د بیان او تخلیق آزادي وي. که چېرې دا نه وي نو هلته ادبي کره کتنه د اختناق او سانسور د وسیلې په توګه استعمالېږي.

د ادبپوهنې بله مهمه څانګه ادبي تاریخ دی چې د ادب تاریخ او د ادبیاتو تاریخ هم ورته وایي. د ادب تاریخ هغه پوهنه ده چې د هنري ادبیاتو د پیدایښت او ودې جریان له تاریخي شرایطو سره د ارتباط په لړ کې څېړي. لکه د انسان ژوند چې څومره په ادب کې ځلېدلی، رابرسېره کوي یې. ادبي تذکره له ادبي تاریخ سره توپیر لري. په ادبي تذکره کې د لیکوال او شاعر پېژندګلوي (بیوګرافي) راځي او په ادبي تاریخ کې ادبي جریان او تحول څېړل کېږي.

د ادب دغه یاد شوي ډولونه په شلمه پېړۍ کې پښتو ژبې ته راننوتل او وپالل شول، ځکه چې شلمه پېړۍ د پښتو ادبیاتو د پرمختګ او پراختیا پېړۍ ده. په همدې پېړۍ کې د پښتو هنري نثر رامنځته شو. په همدې پېړۍ کې پښتو ناولونه، ډرامې، لنډې کیسې، ادبي ټوټې، سفرنامې، راپورتاژونه، ځان پېژندنې، تکلونه او نور ادبي ژانرونه رامنځته

شول.

په همدې پېړۍ کې پښتو آثار د چاپ غېږې ته ولوېده. پښتو د راډيو په څپو کې خوره شوه. پښتو د سينما په پرده پلې شوه. پښتو د تلويزيون او کمپيوټر په سکرين راغله. په دې پېړۍ کې پښتو ته ټول امکانات برابر شول چې د عصر غوښتنه او د وخت ضرورت و. ددغو امکاناتو تر څنگه دا اړتيا هم پيدا شوه چې پښتانه ليکوال له نويو غوښتنو سره سم ليکنې وکړي او نړيوال معيار په نظر کې ولري. له همدې کبله په روانه پېړۍ کې د ليک او ليکوالۍ لارښودونه هم وليکل شول او د ليکوالۍ، املا او انشا لوستونه په درسي کتابونو کې هم شامل شول.

د متن لنډيز:

ادب يو ژبنی هنر دی چې واقعيتونه په انځورونو کې وړاندې کوي. ادب دوي مهمې برخې لري چې يوه يې تخليقي ادبيات او بله يې تحقيقي ادبيات دي. تخليقي ادبيات ادبي اثارو ته ويل کېږي لکه شعر، داستان، ډرامه او نور... تحقيقي ادبيات د ادبي اثارو د ماهيت منشاء، تکامل او څرنگوالي په باره کې څېړنې کوي په بله وينا تخليقي ادبيات هنري ادبي اثار دي او تحقيقي ادبيات ددغو اثارو په باره کې بحث او څېړنه کوي. تحقيقي ادبياتو ته ادپوهنه هم وايي. ادپوهنه درې څانگې لري: ادبي تيوري، ادبي کره کتنه او ادبي تاريخ.

ادبي تيوري د ادبي اثارو پر منشاء، ماهيت، تکامل، ارزښت او دارزبابې پر مېتود بحث کوي. ادبي کره کتنه پر ادبي اثارو قضاوت کوي. ديو اثر ښې او بدې خواوې رابرسېره کوي او ليکوال ته لارښوونه کوي.

د ادب تاريخ هغه پوهنه ده چې د هنري ادبياتو د پيدايښت او ودې جريان له تاريخي شرايطو سره د ارتباط په لړ کې څېړي. دا درې واړه څانگې يوه له بلې سره ارتباط لري او يو د بل مرستندوی دي.



۱- زده کوونکي دې متن په چوپه خوله ولولي او لاندې پوښتنو ته دې ځوابونه

ووايي:

\_ د ادب کلمه له څه شي نه راوتلې ده؟

\_ ادب په څو برخو وېشل کېږي؟

\_ ادبپوهنه کومې څانگې لري؟

\_ ادبي تاريخ څه ته وايي؟

\_ ژانر، ايپيک او ليبريک کلمې څه شي ته استعمالېږي؟

۲- زده کوونکي دې دهغو ادبي ژانرونو نومونه واخلي چې دوی يې پېژني؟

۳- څو زده کوونکي دې په وار سره په کره کتنه خبرې وکړي چې کره کتنه څه گټې

لري؟

۴- تاسې په پښتو ژبه کې کوم اوسني ليکوال پېژنئ؟

۵- زده کوونکي دې د خپل راتلونکي په هکله يو يو پراگراف وليکي او په وار سره

دې يې په ټولگي کې واوروي؟

۶- زده کوونکي دې لاندې لغتونه معنا او په جملو کې وکاروي:

(فضيلت، رياضت، تهذيب، منشاء، ماهيت، تکامل، اختناق، سانسور، تحول).



زده کوونکي دې د متن په موضوعاتو کې ځانته يوه موضوع وټاکي او په اړه دې لس

کړنې وليکي، په راتلونکي درسي ساعت کې دې يې ولولي.

## خوشحال خان خټک



د پښتو ادب منځنۍ دوره په نومياليو شاعرانو ښکلي ده چې هر يو يې ځانته ځانگړی ځای او اثار لري. يو له دغو نومياليو څخه خوشحال خان خټک دی چې پښتو ادب پرې وياړي. دغه د تورې او قلم خاوند پښتو ادب ته ډېر ارزښتمن کتابونه په ميراث پرې ايښي دي.

خوشحال خان خټک د پښتو ادب سرلاری دی چې د حماسي سبک په رامنځته کېدو يې ډېر لارويان په ځان پسې روان کړي. په دې لوست کې به دده د ژوند او ادب پر بهلابېلو اړخونو پوه شئ.

– تاسې د خوشحال خان خټک په هکله څه معلومات لرئ؟

– خوشحال خان خټک پښتو ادب ته څه ورکړي دي؟

– ولې خوشحال د هند د حکمرانې مغلي کورنۍ پر ضد جنگېده؟

خوشحال خان خټک د هند د مغلي پاچا نور الدين جهانگیر په وخت کې په (۱۰۲۲ هـ ق)، (۱۶۱۳م) د پېښور په اکوړه کې وزېږېد.

پلار يې شهباز خان، نيکه يې يحيى خان او غور نيکه يې ملک اکوړى و. خوشحال خان په خپله يوه قصيده کې خپله پېژندگلوي په دې ډول کوي:

زه خوشحال د شهباز خان يم      چې تورزن يم کان په کان  
شهباز خان د يحيى خان و      چې بل نه و هسې ځوان  
يحيى خان د اکوړي و      چې په توره شو سلطان  
د اکبر بادشاه په دور      شو د خپل ولس ستر خان  
د هجرت زر دوه ويشت سن و  
چې زه راغلم په جهان

د خوشحال خان مشر نيکه ملک اکوړى د هند د مغلي پاچا جلال الدين اکبر له خوا د خټکو د مشر په توگه وټاکل شو. اکبر پاچا ملک اکوړي ته له خير اباد نه تر نوباره پورې سيمه په جاگير کې ورکړه. د سرک ساتل او په پاچاهي لاره باندې د څارويو د تگ راتگ د محصول ټولولو امتياز هم ده ته ورکړل شو.

د خوشحال خان ژوند له ماشومتوب نه تر سپين بېرتوبه پورې له حوادثو ډک دی. دى شپږ کلن و چې په لنډې سيند کې ډوب شو، خو د کلي د يوې بڼڅې په واسطه وژغورل شو.

په اته کلنۍ کې پرې له څپر نه يو کانې راولويد او سر يې داسې ټپي شو چې يوه اوونۍ له مرگ سره لاس وگرېوان و، خو وروسته ورو، ورو په رغېدو شو.

د واده په شپه سختې ټپې نيولې و او د کورنۍ غړو په پرستنو کې داسې پټ کړى و چې د ساه ايستلو توان يې نه و. خوشحال خان د پلار له مړينې وروسته د خپل قوم مشر وټاکل شو. دغه وخت د هند پاچا شاه جهان و او له خوشحال خان سره يې اړيکې بڼې وې، خو کله چې اورنگزيب خپل وروڼه مړه کړل او خپل پلار شاه جهان يې بندي کړ، نو

خوشحال خان يې هم په (۱۰۷۴هـ.ق)، (۱۶۶۴م) کې ونيو.

خوشحال خان دوه نيم کاله په ډيلي او د جيپور د رياست د رنتبور په زندان کې تېر کړل. بيا اگري ته ولېږل شو. د څلورو کالو بند او نظر بندۍ نه وروسته ازاد شو. خوشحال خان چې کله خپل وطن ته راستون شو، نو د هوډ نيولو په تکل کې و. خوشحال په خپل يو شعر کې دغه حالت په دې ډول څرگندوي:

پس له بنده دی دا عزم د خوشحال د خاطر جزم  
يانیولی مخ مکې ته یا مغلو سره رزم  
خوشحال خان د پښتنو د امپراتورۍ د بيا جوړونې او افغاني دولت د جوړښت لپاره  
توره تر ملاکره او ويې ويل:

د افغان په ننگ مې وتړله توره  
ننگيالی د زماني خوشحال خټک يم  
خوشحال خان له مغلو سره ډېر جنگونه وکړل. په ډېرو جنگونو کې يې مغلو ته ماته ورکړه، تر دې چې د هند مغلي پاچا اورنگزيب پخپله لاهور ته راغی او په حسن ابدال کې يې دوي مياشتې تېرې کړې.

ايمل خان مومند او دريا خان اړيدی هغه نوميالي پښتانه وو چې پخوا يې د مغولو د حکومت د ظلم او زياتي په وړاندې د خپلواکۍ بيرغ پورته کړی او پښتانه يې د آزادۍ جنگ ته تيار کړي وو. بيا نو خوشحال خان خټک هم ددغو نومياليو مشرانو تر څنگ ودرېد او د مغولو په وړاندې يې د ستر جنگ ميدان ته ورو دانگل.

د خوشحال خان د عمر وروستي څو کاله د سختو غمونو، مصيبتونو او ستونزو نه ډک کلونه وو. د خوشحال خان يو زوی بهرام خان له مغلو سره ملگری شو او هڅه يې کوله چې خوشحال خان ونيسي او مغلو ته يې وسپاري.

بهرام خان له اورنگ زيب نه زده کړي وو چې سړی کولای شي خپل پلار زنداني کړي او خپل وروڼه و وژني، نو ده هم د خپل پلار د نيولو هڅه وکړه، خو بريالی نه شو او خوشحال خان هم خپل هوډ پرې نښود. خوشحال خان د ژوند په وروستيو ورځو کې



اږيدو ته لار او په ډمبره نومې ځای کې يې پناه واخيسته.  
خوشحال خان له ډېرو کړاوونو وروسته په ۱۱۰۰ هـ ق ۱۶۸۹م له دې نړۍ څخه  
سترگې پټې کړې.

د خوشحال قدر که اوس په هيچا نشته  
پس له مرگه به يې ياد کاډېر عالم

خوشحال خان په عقیده سني مسلمان او په اهل سنت والجماعت کې حنفي و. د اهل  
بيتو سره يې ډېره مينه وه. د لمونځ او روژې ډېر پابند و او د سخاوت خو يې دا حال  
و چې د خانۍ او سردارۍ سره صاحب نصاب شوی نه و. وضعه يې فقيرانه وه، ډېر  
رښتيني او د رښتيا ويلو پابند و.

د ارادې ډېر کلک، ډېر تورزن، شجاع او خود اړه سپری و. همپشه د احسان تابع و په  
دښمنۍ کې به يې هم د احسان حق نه هېرولو. طبيعت يې تېز و. د ټوپک، غشي او باز  
هر قسم ښکار به يې کولو. بازونه او اسونه به يې ډېر ساتل. په کتاب، سرود او ښايست  
مين و، دغه شوقونه يې تر اخري عمره ساتلي وو.

خوشحال خان خټک په نظم او نثر کې ډېر کتابونه وليکل. تر ده دمخه په پښتو کې  
مسجع نثر دود و. خوشحال خان خټک پښتو نثر بېرته ساده او روان کړ. دستارنامه يې  
په ساده او روان نثر وليکله چې په نثر کې دده تر ټولو غوره کتاب دی.

خوشحال خان خټک دستارنامه په زندان کې وليکله او په ټولنه کې يې د مشرتابه  
لپاره شل هنرونه او شل خصلتونه وټاکل. خوشحال خان خټک د پښتو په الفبا کې هم  
زباتونې وکړې. خوشحال خان خټک په شل کلنۍ کې د شعر ويل پيل کړل او پښتو شعر  
يې لوړو پوړيو ته ورساوه. د خوشحال خان خټک د شعر موضوعات رنگارنگ دي، خو  
د رزم او بزم برخه يې درنه ده. د خان وطني او ملي کلام د هغه د ادبي اثارو يوه امتيازي  
او مهمه برخه ده. د خوشحال خان دا د ازادۍ له ولولو نه ډک اشعار که يو خوا د وطن  
سره دده مينه څرگندوي، نو له بله پلوه د پښتنو او مغلو د سياسي کشمکش د تاريخ يو  
مهم څپرکی دی. د خان ملي شاعري له خپل قام سره د مينې، کلک هوډ، آزادۍ، مېړانې

او اصلاحي لارښوونو نه ډکه ده. د همدې مینې له کبله په خپل قام سخت انتقادونه کوي او د پښتنو د ښو صفتونو سره د هغوی د کردار نیمگړې خواوې هم بیانوي. هغه د خپل ولس او ټولني ژوره مطالعه درلوده او د ټولو اړخونو څخه ښه خبر و. دا هر څه یې په خپل شعر کې انځور کړي او د دوی د اصلاح کوښښ یې کړی دی. دده په شاعرۍ کې د جذباتو ډېر زور، هیجان او توپان هم په ډېر اخلاص او صداقت سره ښکاري.

د خوشحال په کورنۍ کې دده زامن او لمسیان هم شاعران و، لکه: دده زامن اشرف خان هجري، عبدالقادر خان خټک، صدر خان، لور یې حلیمه خټکه، لمسیان یې افضل خان خټک او کاظم خان شیدا هم د دیوانونو خاوندان دي. خوشحال خان خټک په نظم او نثر کې زیات کتابونه لیکلي چې ځینې مهم یې دادي:

د نظم برخه

- ۱- دیوان: د خوشحال خان خټک د شعرونو شمېر له څلوېښتو زرو بیتونو اوږي. خوشحال خان خټک په پښتو او فارسي دواړو ژبو کې شعرونه ويلي دي. فارسي شعرونه یې هم په دیوان کې راغلي دي.
- ۲- بازنامه: یو منظوم اثر دی چې د بازونو د ډولونو، د هغوی د مرضونو د علاج او د بازونو د ښکار په هکله پکې معلومات راغلي دي.
- ۳- هدایه: د فقهې د مشهور کتاب پښتو ژباړه ده.
- ۴- آئینه: د فقهې په برخه کې دی او له عربي ژبې نه ژباړل شوی دی.
- ۵- فضل نامه: فقهې موضوعات او نور اسلامي مسایل پکې راغلي دي.
- ۶- سوات نامه: سوات ته د خوشحال خان د تگ خاطرات او د سوات جغرافیایي حالات پکې بیان شوي دي.
- ۷- طب نامه: طبي موضوعات پکې خپرل شوي دي.
- ۸- فرخنامه: د تورې او قلم مناظره پکې راغلې ده.
- ۹- فراقنامه: د خوشحال د بند د ورځو حالات پکې راغلي دي.

د نثر برخه

۱\_ دستار نامه: خوشحال خان خټک په دې کتاب کې د دستار د سړي لپاره شل هنرونه او شل خصلتونه بیان کړي دي.

۲\_ بياض: په دې کتاب کې د خوشحال خان خټک ژوند ليک، دده د کورنۍ احوال او دده تاريخي کارنامې راغلي دي.

له بياض څخه د خوشحال خان خټک د نثر نمونه:

(په اخير د جمادي الثاني د تيرانه راروان شوم. راز علي، حسن علي، موسی و غيره بڼه، بڼه سواره بدرقه راسره و و.

په بازار راغلم. هور ته ايمل خان په مخه راغی، سره کېناستو. دی تيرا ته راته، وې چې راسره جار وځه، ما وې چې که زه پوهېدای چې ته به رایشې زه به ستا وراتلو ته معطل و م. اما اوس روان يم.

افريديو ستونلم، ستون نه شوم. اوس جار وځم څه خو عيب غونډې شي. يو خو خبرې مو سره وکړې، روان شوم، افريدي مې سره رخصت کړل. سرو پای بها مې هر کډام ته ورکړه، د څڅوبي په لار ايمل خان سره ډکې لره راغلم، شپه مې هورته تېره کړه. سبا بهرۍ راغله، پورې شوو، ورو، ورو مومندو کې تلو.

وارو بڼه پښتونولي کوله. هر ځای به په بڼه روش راغله. ضيافت و غيره به يې بڼه وکړو. ځای په ځای راسره و و. تر خپل حدود نه يې تېرولو، مهمند بڼه عالم وليد شه.)

د خوشحال خان خټک د کلام نمونه:

په کاته، کاته مې سترگې په خاته شي  
ته خو اوس له ما نه لارې مرور شوې  
گوره تا راباندې کومې کوډې وکړې  
چې دیدن د مين وکړمه تازه شم  
د بڼه يار بېلتون د ستوني پرېکول دي  
چې خبر دې د راتلو راباندې وشي  
دا زما ياري دې هم گونډې په زړه شي  
که په پښو درځنې درومم زړه مې نشي  
لکه کښت چې په باران سره اوبه شي  
په يرغ به ستونی چېرې پرېکاوه شي

په ارمان د هغه وخت يم درېغه، درېغه!      كه د زني سيب يې بيا زما په خوله شي  
 د خپل يار د جدائيه هسي كار دى      لكه ساه چې له وجود نه په واته شي  
 بخته! هومره مدد بيا راسره وكړه      چې په غېر كې مې بيا تللى يار ويده شي

د خوشحال سلام په واړو نښو يارانو  
 گوندي بيا يې په ليدو سره زړه ښه شي

#### د متن لنډيز

خوشحال خان خټک د پښتو ادب د منځنۍ دورې هغه نوميالی شاعر دی چې په نظم او نثر کې يې په لسگونو کتابونه ليکلي دي.

دی د مغلي پاچا نور الدين جهانگير په زمانه کې په (۱۰۲۲ هـ ق) کال د پښتونخوا په اکوړه کې زېږېدلی او په (۱۱۰۰ هـ ق) کې وفات شوی دی. په نثر کې يې مشهور کتاب دستارنامه دی او په نظم کې يې سوات نامه، باز نامه، طب نامه او د شعرونو ديوان ډېر زيات شهرت لري.

خوشحال خان په شل کلنۍ کې په شعر ويلو پيل کړی او په پښتو ادب کې د حماسي سبک سرلاری دی. خوشحال خان د هند د حکمرانې مغلي کورنۍ پر ضد مبارزه کوله او د اورنگزېب پر ضد جنگېده.

خوشحال خان د پښتو ادب په بېلابېلو څانگو کې مهم اثار پرې ايښي او د ادب په هر ډگر کې يې قلم ډېر ښه چلېده. خوشحال خان خټک لا ډېر پخوا د خپل ځان په هکله ويلي وو:

ختک خو پرېږده په درست جهان کې      عجب که هسي فرهنگيالی راشي



- ۱- زده کوونکي دې لاندې پوښتنې ځواب کړي:
  - خوشحال خان په کوم کال او کوم ځای کې دنیا ته راغی؟
  - خوشحال خان ولې د اورنگزېب له خوا بندي شو؟
  - په نثر کې د خوشحال خان کوم کتابونه پېژنئ؟
  - په نظم کې د خوشحال خان مشهور کتابونه کوم دي؟
- ۲- زده کوونکي دې لاندې لغتونه معنا او په جملو کې وکاروي:
 


(جزم، رزم، هوډ، بزم، يرغل، فرهنگيالی)
- ۳- زده کوونکي دې په وار سره د خوشحال شعر ولولي او ښوونکی دې د زده کوونکو د شعر لوستل او د کلماتو سم تلفظ وڅاري.
- ۴- زده کوونکي دې په لاندې شعر خبرې وکړي او د شعر اصلي مقصد دې روښانه کړي:
 

ختک خو پرېږده په درست جهان کې    عجب که هسي فرهنگيالی راشي
- ۵- زده کوونکي دې د خوشحال د کلام نمونه ولولي او بیا دې د شعر مفهوم پخپلو خبرو کې ووايي.
- ۶- یو زده کوونکی دې د خوشحال د کوچنیتوب پېښې ووايي.
- ۷- څو زده کوونکي دې د خوشحال د کورنۍ د څو تنو شاعرانو نومونه واخلې.



- ستاسې له نظره خوشحال خان ختک څه ډول شخصیت دی؟
- په دې اړه یوه لنډه مقاله ولیکئ. د مقالې د لیکلو په وخت کې د خپلو مشرانو نه مرسته وغواړئ او یا هم له کوم کتاب څخه گټه واخلئ.

## پښتو نحوه يا جمله پوهنه



په عامه توگه ژبه د پوهولو او راپوهولو يوه وسيله ده. مور د خبرو له لارې يو بل پوهو او خپل مطلب حلو. په خبرو کې کلمې او جملې کاروو. د نحوې علم چې د ژبپوهنې يوه برخه ده، له جملې نه بحث کوي. ژبپوهنه هغه علم ته وايي چې د يوې ژبې اصلي جوړښت تر څېړنې لاندې نيسي يا هغه پوهنه ده چې د معاصرو علمي طريقو پر بنسټ د ژبې ماهيت او څرنگوالي مطالعه کوي. ژبپوهنه د بېلابېلو ژبو کورنۍ د دوی خپلوي، ډلې او تاريخي بدلونونه هم څېړي.

ژبپوهنه درې برخې لري، فونولوژي (غږ پوهنه)، مورفولوژي (لغت پوهنه)، سنټکس (نحوه يا جمله پوهنه). جمله پوهنه د جملې د جوړښت او ډولونو په اړه بحث کوي. دادی په دې درس کې تاسې ته د جمله پوهنې په اړه معلومات درکوو.

جمله څه ته وايي او په خبرو کې څه ارزښت لري؟

که د جملو جوړښت سم نه وي په خبرو کې به څه ستونزه رامنځته شي؟

نحوه یا جمله پوهنه

(Syntax)

نحوه عربي کلمه ده چې لغوي معنا يې لاره، طريقه، روش طرز او دود دی. په اصطلاح کې د گرامر هغه برخه ده چې په جملو کې د کلمو د ځای پر ځای کېدلو، د کلمو پر اړیکو، ترتیب او ترکیب باندې غږېږي.

په بله وینا نحوه هغه پوهنې ته ویل کېږي چې د یوې ژبې د جملو، عبارتونو، فقرو، ترکیبونو له جوړښت، ترتیب او تنظیم څخه بحث کوي.

د وینا د توکو (اجزاوو) خپل منځي اړیکې او جوړښت د نحوې موضوع ده.

څرگنده ده چې جمله پوهنه په یوې جملې کې د کلمو (مورفیمونو) د گرامري ترکیب د یوځای کېدو طریقې، ترتیب او معنوي رابطه په یوې ټاکلې ژبه کې څېړي او یا په بله وینا د جملو لفظي جوړښت او معنوي ځانگړتیاوې مطالعه کوي، نو څنگه چې د نحوې د مطالعې او څېړنې اصلي او اساسي مواد جملې دي، نو په همدې توگه د کلمو ترکیب هم د جملو په جوړښت کې یوه برخه گڼل کېږي، لکه: هلک ولوېد. دا یوه ساده جمله ده او له دوو کلمو څخه جوړه ده. لومړۍ برخه یې ((هلک)) چې د جملې فاعل (مسند الیه) او دویمه برخه یې ((ولوېد)) فعل (مسند) دی، که چېرې په همدغې جملې کې د جملې د فاعل (هلک) سره ځینې مورفیمونه چې نحوي رابطه سره ولري، یوځای شي، نو دغه فاعل (هلک) د خپلو اړوندو توکو سره یو ترکیب دی. لکه ښه هلک، یو ډېر ښه هلک، یو غښتلی تکړه ښه هلک. دغه ډله کلمې له یو بل سره نحوي رابطه لري او په پورتنۍ جمله کې د هلک سره د مبتدا په حیث راځي چې د ترکیب په نامه یادېږي. همدارنگه د (ولوېد) فعل سره چې د جملې مسند دی یو شمېر نورې کلمې یوځای شي او نحوي رابطه ولري د جملې په مسند (خبر) کې راځي، لکه: سخت ولوېد، په زوره ولوېد، سخت په زوره ولوېد. یا وران ولوېد، ډېر وران ولوېد، خورا ډېر وران ولوېد.

په پورتنۍ اسمي ترکیبونو کې گورو چې هلک د ترکیب اصلي جز دی او د خپلو متعلقاتو سره یو اسمي ترکیب گڼل کېږي او په دویمه برخه کې ولوېد د فعلی ترکیب اصلي

جزدی نو فعلی ترکیب ورته ویلی شو.

نو ویلی شو چې ترکیب د دوو یا زیاتو خپلواکو او ناخپلواکو، کلمو او مورفیمونو له یوځای کېدو څخه عبارت دی چې اجزایې یو له بله سره گرامري ارتباط ولري. ترکیبونه بیا په خپل وار د معنا او جوړښت له مخې بېلابېل ډولونه لري.

جمله (Sentence): جمله عربي کلمه ده. لغوي معنا یې مجموعه او ټولگه ده او په اصطلاح کې د الفاظو او کلمو یو داسې ترکیب دی چې یو بشپړ مفهوم څرگندوي. یا په بله وینا جمله د یوې ژبې هغه خپلواکه گرامري برخه ده چې د جوړښت او معنا له مخې پوره او بشپړه وي.

د جملې بنسټیزې برخې: هره جمله دوه بنسټیزې برخې لري. مبتدا او خبر چې د جملې زړې یا هسته جوړوي. لکه په دې بېلگو کې: نجونې راغلي، ورځ تېره شوه، ټولنه وده کوي، په دغو جملو کې د مبتدا (مسند الیه) او خبر (مسند) برخې په خپلواکه توگه راغلي دي.

#### ۱- مبتدا (مسند الیه، فاعل = subject)

مبتدا د جملې یوه خپلواکه (مستقله) معنا لرونکې برخه گڼل کېږي. په جمله کې ددغې برخې په اړه خبر ورکول کېږي. یا مبتدا (مسند الیه) هغه برخه ده چې د هغې په نسبت څه ویل کېږي. یعنې د یو حکم نسبت ورته کېږي.

په دې برخه کې د اشخاصو نومونه، د شیانو نومونه، ضمیرونه، صفتونه، عددونه، قیدونه له ټولو ساده او مرکبو بڼو سره راځي. سربېره پر دې په اصلي حالت او اوښتي یا (مغیره) حالت کې هم راتلای شي. لکه: زده کوونکي د ازموینې په فکر کې دي. لمر راوخوت. خلکو خپل کار کاوه، تیل توی شول.

په پورته جملو کې (زده کوونکي، لمر، خلکو، تیل) د مبتدا (مسند الیه) او د جملو نورې برخې د خبر (مسند) په توگه راغلي دي.

۲- خبر (مسند): خبر یا مسند د جملې هغه بنسټیزه برخه ده چې د مبتدا (مسند الیه) حال څرگندوي. خبر هم د مبتدا په شان د وینا او کلام له ټولو توکو څخه راتلای شي.



خبر د جورښت له مخې کېدای شي چې ساده او یا مرکب وي. خبر په دوو ډولونو وېشل کېږي. اسمي او فعلي.

هغه جملې چې د خبر په برخه کې یې پوره فعل یا فعلي ترکیب راغلی وي، د فعلي جملې په نامه یادېږي. هغه جملې چې مبتدا او خبر دواړه یې نومونه وي اسمي جملې ورته وايي، لکه: دکلي مشر خانمیر دی (اسمي جمله)، زه ښار ته ځم (فعلی جمله).

د جملې ډولونه: جمله د جورښت له مخې په دوو لویو ډلو وېشل کېږي، یوه ستوې یا ساده جمله، غیرگه یا مرکبه جمله.

۱- یوه ستوې یا ساده جمله: یوه ستوې جمله هغه ده چې له یو فاعل او یو فعل څخه جوړه وي. یا په بله وینا له یو مبتدا او یو خبر څخه جوړه وي، یوه ستوې جمله په دوه ډوله ده:

الف: لنډه ساده یوه ستوې جمله: هغه جمله ده چې بنسټیزې برخې (مبتدا - خبر) یې له یوې خپلواکې کلمې او یا لنډ ترکیب څخه جوړ وي، لکه: احمد راغی، جمیله راغله، د لمر سترگه پرېوته، سپوږمۍ راوختله.

ب: اوږده یوه ستوې جمله: هغه جمله ده چې بنسټیزې برخې (مبتدا- خبر) د څو ساده لنډو یا اوږدو ترکیبونو څخه جوړ وي، لکه:

د احمد شاه بابا ښوونځي زده کوونکو په کلنی ازموینه کې ښې نمرې واخیستې.  
د ملالی لېسې نجونو د والیبال په سیالی کې ښې نمرې ترلاسه کړې.

۲- مرکبه یا غیرگه جمله: هغه جمله ده چې له دوو یا زیاتو ساده (یوه ستوو) جملو څخه جوړه او یوه جمله له بلې سره لفظي او معنوي اړیکې ولري، خو هره جمله خپلې ځانگړنې ولري.

په پښتو ژبه کې غیرگه یا مرکبه جمله دا لاندې ډولونه لري:

۱- پیوستې یا خپلواکې غیرگې جملې: هغه دي چې له دوو یا زیاتو یوه ستوو جملو څخه جوړې شوي وي او دغه جملې په نحوي توگه یو له بل سره مساوي حیثیت ولري. په نسبي توگه خپلواکې گڼل کېږي، په دوه ډلو وېشل کېږي:

الف: لنډه غبرگه پيوسته جمله: چې د دواړو جملو اساسي برخې يې له لنډو ساده اسمي او فعلي تركيبونو څخه جوړې وي، لکه:

لمر راوخوت او شاوخوا رڼا شوه، سپوږمۍ پرپوته او شاوخوا تياره شوه  
ب: اوږده پيوسته غبرگه جمله: هغه ده چې د جملې په ابتدا او خبر دواړو برخو کې د جملې اجزاوې له دوو نه زيات توکي ولري او په اجزاو کې يې ډېرښت او پراخوالی راغلی وي، لکه:

ازموینه راغله او زياتره زده کوونکي د ازموينې له سختوالي څخه په ډار او اندېښنه کې دي. دا غبرگې جملې هم په دوه ډوله دي.

لومړی: آزاده يا پرانيستې جمله: هغه جمله ده چې له دوو، درېو يا ډېرو جملو څخه جوړه وي چې شمېر يې نور هم پسې زياتېدای شي؛ خو دغه جملې په ازاد چوکاټ کې راځي، لکه:

کله به باران ورېده، کله به واوره ورېده، کله به شين شو، کله به ورېځ شوه او د باران څاڅکي به شول.

يا: کله به ورو روان و، کله به تيز شو او په منډه به شو او چې سترې به شو، نو دمه به يې وکړه.

۲\_ محدودده يا تړلې او ناخپلواکه غبرگه جمله  
دا جملې معمولاً په دوو جملو ختمېږي. کله کله درې جملې هم سره يوځای شوي وي، لکه: بايد تللی وای، خو لاړ نه شو.

د معنا له مخې د جملې ډولونه: په پښتو ژبه کې جمله د معنا له مخې په دوو لويو ډلو وېشل کېږي: ۱\_ خبري، ۲\_ ناخبري.

لومړی: خبري يا بياني جملې: هغه جملې دي چې د يو څيز د حال او کيفيت بيان او څرگندونه کوي. يا يو فکر د خبر په توگه بيانوي. په ليکنه کې ددې جملې په پای کې ټکی (.) اېښودل کېږي، لکه:

احمد شاه بابا د افغانستان نوميالی واکمن تېر شوی دی.

ملاله د میوند یوه اتله مېرمن وه.

خبري جمله په درې ډوله ده

الف: حقيقي مثبتې خبري جمله: هغه جمله ده چې د يوې اصلي او حقيقي پېښې بيان

کوي، لکه: زده کوونکو درس ولوست.

ب: حقيقي منفي خبري جمله: د هغه څه څرگندونه کوي چې په واقعيت کې يې شته

والی ثابت نه وي، په دې جملو کې د نفي ادات د کومکي فعل نه مخکې راځي، لکه: زده

کوونکي درس نه لولي.

ج: تاکيدي خبري مثبتې جمله: هغه جمله ده چې د يو واقعيت د تائيد، تصديق او تاکيد

لپاره وي. د (خو) ادات ورسره يوځای راوړل کېږي، لکه:

وطن خو په هر چاگران دی.

دويم: ناخبري يا انشايي جمله

ناخبري يا انشايي جملې دا لاندې ډولونه لري

۱- د پوښتنې جمله: هغه جمله ده چې ويونکی پوښتنه کوي. په دې جملو کې د يو

شخص، ځای، موضوع او وخت په باره کې پوښتنه کېږي او د ځواب غوښتونکي وي.

په وينا کې ددې جملو ځانگړنه د غږ لوړوالی او فشار وي او په ليک کې يې د

پوښتنې نښه (؟) په پای کې اېښودل کېږي، لکه: چېرته ځې؟ څه وخت راغلي؟

۲- امریه جمله: په دې جملو کې د ويناوال مطلب او موخه د يوه کار غوښتنه، امر،

حکم، غوښتنې، هيلې، بلنې، مشورې او اخطار په بڼه وي. دا جملې هم د ويلو ځانگړی

غږ لري، لکه: درس ولوله! راځه چې ځو! دلته راشه! بيا داسې ونه کړې! کتاب راکړه!

۳- تعجبي جمله: دا جمله د حيرانتيا په حالت کې ويل کېږي، يا د حيرانۍ څرگندونه

کوي. دا هم د پوښتنې په حالت کې ويل کېږي، خو د هغې سره يې توپير دادی چې ځواب

نه غواړي، لکه:

خومره ښه نجلۍ ده! څه کارونه دې وکړل!

۴- تمنايي جمله: په دې جملو کې د غوښتنې او هيلې مفهوم نغښتي وي، لکه:

کاشکې ورشم، ارمان چې تللی وای.

۵\_ شکی احتمالي جمله: چې مقصد او مطلب پکې ثابت نه وي او شخص په دوو کې حیران او دوه زړې وي، لکه: بنایي ورور یې هم ورسره راشي. گوندې بڼه کتاب وي.

۶\_ ټینګاري جمله: د تاکید او ټینګار په موخه او مقصد راځي، لکه: خامخا ورځم، حتمي راشه!

۷\_ قسمیه جمله: چې په یو کار باندې د خلکو د باور کولو لپاره په یو سپېڅلي، لوړ، محترم ذات باندې لوړه (قسم) کول څرګندوي، لکه: خداېرو درځم.

۸\_ دعائیه جمله: د خیر نښېګنې د غوښتنو او څرګندولو لپاره ویل کېږي، لکه: څه الله دې مرستندوی شه!

#### د متن لنډیز

ژبپوهنه د یوې ژبې جوړښت او څرنگوالي تر څېړنې لاندې نیسي. درې برخې لري، غږ پوهنه (فونولوژي)، لغت پوهنه (مورفولوژي)، سنتیکس (جمله پوهنه). جمله عربي کلمه ده معنا یې مجموعه او ټولګه ده. په اصطلاح کې د کلمو داسې یو ترکیب دی چې یو بشپړ مفهوم څرګند کړي. جمله له دوو برخو څخه جوړه ده چې لومړۍ برخې ته مبتدا او دویمې برخې ته خبر وایي. په مبتدا کې نومونه، صفتونه، قیدونه او نور راځي. خبر د مبتدا حال څرګندوي او په خبر کې فعلونه او نومونه راځي. د جوړښت له مخې جملې په یوه ستوې او مرکبې جملې وېشل کېږي چې هره ډله یې بېلابېل ډولونه لري. جمله د معنا له مخې په خبري او ناخبري جملو وېشل کېږي چې بیا هره ډله بېلابېل ډولونه لري.



۱- زده کوونکي دې متن په چوپه خوله ولولي او بيا دې لاندې پوښتنې ځواب

کړي:

- ژپوهنه کومې برخې لري؟
  - جمله څه ته وايي؟
  - جمله له کومو برخو څخه جوړه ده؟
  - خبر په څو ډولونو وېشل کېږي هر ډول يې څرگند کړئ؟
- ۲- زده کوونکي دې پخپله خوښه څو جملې وليکي او په هغه کې دې مبتدا او خبر په نښه کړي.

۳- زده کوونکي دې په دوه ډلو و وېشل شي، يوه ډله دې د يوه ستوې جملې مثالونه ووايي او بله ډله دې په وار سره د مرکبې جملې مثالونه ووايي، ښوونکي دې د زده کوونکو تېروتنې سمې کړي.

۴- زده کوونکي دې د معنا له مخې د جملو ډولونه پخپلو کتابچو کې له مثالونو سره وليکي او بيا دې يې په وار سره په ټولگي کې ولولي، لکه (مثبت خبري جمله، منفي خبري جمله، د پوښتنې جمله، امریه جمله، تعجبي جمله، تمنايي جمله، شکي جمله)


۵- زده کوونکي دې پخپله خوښه يوه يوه جمله ووايي او بيا دې څرگنده کړي چې څه ډول جمله ده؟



زده کوونکي دې په کور کې يو ځل بيا متن ولولي او د متن پر بنسټ دې پخپله خوښه څو ډوله جملې جوړې کړي. بله ورځ دې يې په پښتو درسي ساعت کې ولولي.



# ملي نظمونه



په پښتو ژبه کې دوه ډوله نظمونه دي چې يوه ډله يې ملي نظمونه او بله ډله د شرقي شاعرۍ په تقليد کلاسيک ديواني نظمونه دي. د ملي نظمونو برخې ته د ولسي ادبياتو نومونه کارول شوي ده، ځکه چې دا زموږ د ولس خپل مال دی او د چاپه تقليد نه دي ويل شوي. د پښتو ولسي ادبيات يوه بډايه ذخيره لري چې د مختلفو ډولونو په درلودلو سره يې د سيمې په ژبو کې سيال نشته. ولسي ادبيات دوه عمده برخې لري، د نثر برخه او د نظم برخه. د نظم يوه برخه يې هغه ده چې ويونکي يې معلوم نه دي او په ټول ولس پورې اړه لري چې دې ته عامې سندرې وايي. بله برخه يې هغه نظمونه دي چې ويونکي يې معلوم دي او دې برخې ته خاصې سندرې وايي.

د ولسي ادبياتو ډېره برخه په ولس کې خوره ده او لږه برخه يې د څېړونکو له خوا راټوله شوې ده. په دې درس کې به تاسې د ملي نظمونو په اړه يو بحث ولولئ چې په ولسي شاعرۍ کې ترې زموږ ولسي شاعران گټه اخلي.

- تاسې د ولسي شاعرۍ په اړه څه معلومات لرئ؟
- په ولسي شاعرۍ کې کوم ډولونه پېژنئ؟

نظم په لغت کې د مرغلرو پېيلو ته وايي او په اصطلاح کې هغه کلام دی چې وزن او قافیه ولري. نظم بهلابېل ډولونه لري چې دغه ډولونه د لومړي ځل لپاره په عربي ژبه کې د عروضي سيستم پر بنسټ رامنځته شوي دي او هر ډول ته يې ځانگړی قالب ټاکل شوی دی. د نظم دغه ډولونه لکه غزل، قصيده، مثنوي، مخمس، مسدس او نور هر يو ځانته جلا ځانگړی قالب او مشخصات لري چې يو له بل نه پرې توپير پرې.

د نظم دغه ډولونه د عربي ژبې څخه فارسي او بيا پښتو ته راوړل شوي دي چې په هماغه تقليد تراوسه ويل کېږي او رواج لري. پښتو ژبه له دغه ډول نظمونو سر بېره خپل ملي نظمونه هم لري چې وزنونه يې هم خپل دي او د چا په تقليد نه دي ويل شوي.

په دې توگه ويلی شو چې په پښتو ژبه کې دوه ډوله نظمونه شته چې يو ډول يې ملي نظمونه او بل ډول يې عروضي نظمونه دي چې مشترک نظمونه هم ورته وايي او دا ځکه چې دغه نظمونه په عربي، فارسي او پښتو کې مشترک دي.

ملي نظمونه: ملي نظمونه د پښتون ولس خپل مال دی. له کومې بلې ژبې څخه نه دي راغلي. په خپله ولسي شاعرانو جوړ کړي او ټاکلي وزنونه او قالبونه يې هم ورته پيدا کړي دي.

پښتو ملي نظمونه هم په دوه ډوله دي چې يو ډول ته يې عامې سندرې ويل کېږي. ويونکي يې معلوم نه وي او په ټول ولس پورې اړه لري لکه لنډی، سروکي، نارې، د بنادۍ بدلې او نور...

بل ډول يې خاصې سندرې دي چې د نالوستو ولسي شاعرانو له خوا جوړېږي او شاعران يې معلوم کسان وي لکه چاربيتې، بدلې، بگتۍ، لوبې، داستان، مقام او نور... دلته يې ځينې نمونې معرفي کوو:

۱- لنډی: د پښتو د شفاهي ادبياتو يو مشهور ډول دی چې ټول پښتانه يې پېژني. لنډی دوي مسرې لري چې لومړۍ يې لنډه نهه سيلابه او دويمه يې اوږده ديارلس سيلابه ده. لنډی ته د پښتنو په ځينو سيمو کې ټيکۍ، ټپه او مسرۍ هم وايي. د لنډيو ويونکي نه دي معلوم. د عام ولس مال دی. د نارينه وو او ښځو له خوا ويل کېږي. په لنډۍ کې

يو بشپړ مفهوم بيانېږي. په لنډيو کې د پښتنو د کليوالي ژوند او کلتور د بېلابېلو اړخونو ځانگړتياوو انعکاس موندلی دی. د لنډيو موضوعات مختلف وي او د ژوندانه هره موضوع پکې ليدلای شو.

د لنډيو څو مثالونه:

تن مې د شنې نکرېزې پاڼه  
ظاهر تازه دننه رنگ په وينو يمه

\* \* \*

د سترگو تور لالی مې ورک دی  
په زرگر ناسته يم څېره يې جوړومه

۲- نیمکۍ يا سروکۍ: سروکۍ يو ډول شعر دی چې له لنډيو سره ويل کېږي. د سندرې د سر حيثيت لري، مختلف شکلونه لري، ځينې سروکي يوه مسره وي، ځينې دوې مسرې، ځينې درې او کله تر پنځو هم رسېږي، کله کله دواړه مسرې يو شی او کله يوه لنډه او بله اوږده وي. په سروکو کې د عشق، مينې او رزم موضوعات راځي. ځينې عام سروکي دي او ځينو ته د اتن سروکي وايي.

پسې ورجگ کره سره لاسونه

لنډ کره د تېکۍ مزى دې

خال به دې وړان شي

بله نمونه:

هلک نرى چنار دى جلى دگلو ونه

يا:

لونگ کرمه که لو مې گد کر ياره تا به راو لمه

۳- نارې يا غبرونه: نارې يا غبرونه څو ډولونه لري لکه د اتن نارې، تاريخي نارې او د نکلونو نارې. د اتن نارې د اتن په ميدانونو کې ويل کېږي، تاريخي نارې د بېلابېلو تاريخي وختونو په اوږدو کې د ځينو تاريخي پېښو په اړه ويل شوي دي. د نکلونو نارې



د نکل چيانو له خوا د نکل په بېلابېلو برخو کې د نکل د کرکټرونو له خولې بيانوي. د اتن نارې دوه مسريزې، درې مسريزې او څلور مسريزې وي. د مسرو لنډوالی او اوږدوالی يې هم ډول ډول وي، د تاريخي نارو جوړښت دوه مسريزې دي چې يوه يې لنډه او بله يې اوږده ده. د نکلونو نارې دوه مسريزې او درې مسريزې وي، کله هم قافيه وي او کله نه وي، لکه:

سرد سره پالنګه هسک کره فتح خانه  
ياغي سوي هندوستان رعيت ملکونه

\* \* \*

کرميه چې غم نه وي ته غم راوړې  
کرميه که زما په دعا کېږي  
کرميه په لم غوته سپرو واوړې

چاربيته: د پښتو د ملي اشعارو يو مهم ډول دی چې کيسې، نکلونه، داستانونه او نور اوږده اوږده مضامين پکې ويل کېږي. ويونکی يې معلوم وي او د پښتو د خاصو سندرو يا نظمونو يو ډول دی. چاربيته يو سر لري چې هغه ته کسري يا پيرو وايي. کسر يا پيرو يو ځل د چاربيته په سر کې ويل کېږي او وروسته بيا له هر بند نه تکرارېږي. چاربيته د مسرو د شمېر د اوږدوالي او لنډوالي له مخې يو تر بله توپير لري. د چاربيته د بندونو د مسرو شمېر له څلورو څخه نيولې تر شلو مسرو پورې رسېږي. همدغه سبب دی چې د مثنوي او قصيدې په شان اوږده مضامين پکې راتلاي شي.

په چاربيته کې د موضوع تسلسل او ارتباط يو مهم شرط دی او په يوه چاربيته کې ډېر موضوعات نه راوړل کېږي. دلته د خانمير د يوې چاربيته څو بيتونه د نمونې په ډول راوړو چې هر بندي يې دولس مسرې لري:

په چپ کې ډال په بني خنجر نيسه      د غليم مخه برابر نيسه  
يا به له صدقه خپل وطن شي زما      يا به په سرو وينو کفن شي زما

په دروغو نه دي دغه لاپې زما      په غوړو واوره واره پاكې زما  
 كه چېرې بريد مې يو ځل راغی په تا      پوه شه اجل دی دا چې راغی په تا  
 ماته وصیت د مور په پلاره شوی      يو ځلې نه په خو، خو واره شوی  
 د ننگ پر ځای وركوئ سر زامنو      مختورن مه شی په محشر زامنو  
 وصیت د پلار به گاهې هېر نه كړمه      خو ځان د هغه پلار په څېر نه كړمه

كله به هېر د پلار سخن شي زما  
 يا به په سرو وینو كفن شي زما

رباعي: د پښتنو عوام خلك هغه غزلې ته چې موضوع يې پند او نصيحت وي،  
 رباعي وايي. كله چې سندر غاړی په ساز پيل كوي لومړی يوه رباعي وايي او بيا ورپسې  
 چاربيته يا داستان او يا لوبه اوروي. ځينې خلك ورته مقام هم وايي.  
 د مجلس په پيل كې له دې كبله اورول كېږي چې د مجلس د گډونوالو پاملرنه ځانته  
 راږوي. دلته به د رحمان بابا يو شعر چې د مقام او رباعي بڼه لري ولولو:

په بڼه خوی د بد خواهانو بې پروايم  
 په نرمۍ لکه اوبه د اور سزايم  
 و هر چاته په خپل شکل څرگندېږم  
 آينې غوندې بې رويه بې ریايم  
 قناعت مې تر خرقې لاندې اطلس دی  
 پټ د درست جهان بادشاه ظاهر گدايم  
 د غونچې په څېر په سل ژبو خاموش يم  
 لکه بوی هسې په پته خوله گویايم  
 که چا لار د عاشقی وي ورکه كړې  
 زه رحمان د گمراهانو رهنمايم

بگتی: په پښتو اشعارو کې بگتی یوه غوره او خوږه برخه ده چې ځینې خلک یې لویه هم بولي. بگتی د چاربيتو په څېر یو سر لري چې په عمومي ډول یو بیت وي او د دواړو مسرو قافیه یې سره برابره وي. د هر بند وروستی مسره د بگتی له سر سره په قافیه کې برابره وي.

سر د هر بند په پای کې تکرارېږي. د سر لومړۍ مسره یې اوږده او دویمه یې لنډه وي. د بگتی هر بند معمولاً درې مسرې وي:

غمونه لري که له ما عاجز غمگینه      راتاو شه لونگینه  
 ودې ویشتم روغه دې نه کړم      نوره یاري درسره نه کړم  
 بل دې په سرو شنډو نټکی زانگي مینه

راتاو شه لونگینه

څنگه راپرېوتې له تخته

د محمد نور فقیره بخته

بخت مې کوټه شو اس مې لار سره له زینه

راتاو شه لونگینه

#### د متن لنډيز

په پښتو کې دوه ډوله نظمونه ويل کېږي چې يو ډول ته يې ملي نظمونه وايي او بل ډول ته مشترک کلاسيک ديواني نظمونه چې په عربي، فارسي او پښتو کې مشترک دي.

په دې لوست کې مو يوازې په ملي نظمونو بحث وکړ او د هغوی له ډلې مو يو څو نمونې دروپېژندلې. ملي نظمونه هم په لومړي سر کې په دوو ډلو وپشل کېږي چې يوې ډلې ته يې عامې سندرې وايي. عامې سندرې هغه دي چې ويونکي يې معلوم نه وي او د ټول ولس مال دی.

په دغو سندرو کې لنډۍ، کاکړۍ، نيمکۍ يا سروکي، نارې يا غږونه، کيسۍ، فالونه، د بنادۍ سندرې او د ميندو سندرې راځي.

بله ډله يې خاصې سندرې دي. ددې سندرو شاعران په ولس کې معلوم دي او د ولسي شاعرانو په نومونو يادېږي. په دې ډله کې چاربيتې، بدلې، بگتې، لوبې، داستان، مقام او نور...

د پښتو دغه ملي اشعار د پښتو ادبياتو يوه مهمه برخه ده چې د پښتنو د اجتماعي، ملي، سياسي او فرهنگي ژوند ټولو خواو پکې انعکاس موندلی دی. د پښتو دا ملي نظمونه د نورو ژبو په تقليد نه دي ويل شوي، بلکې پخپله د پښتنو ايجاد دی.

## فعالیتونه



۱- زده کوونکي دې متن په چوپه خوله ولولي او بيا دې لاندې پوښتنې ځواب

کړي:

- په پښتو ژبه کې څو ډوله نظمونه پېژنئ؟
- نظم څه ته وايي؟
- په ملي نظمونو کې کوم ډولونه پېژنئ؟
- لنډۍ څه ته وايي؟

۲- زده کوونکي دې پخپله خوښه د يو ملي نظم په اړه څو کرښې له مثالونو سره وليکي او په ټولگي کې دې يې په وار سره واوروي.

۳- زده کوونکي دې په وار سره په متن کې راغلي نظمونه په لوړ غږ ولولي او مفهوم دې پخپلو خبرو کې ټولگيوالو ته ووايي.

۴- زده کوونکي دې په وار سره د ملي نظمونو په موضوعاتو خبرې وکړي چې کوم موضوعات پکې راځي؟

۵- متن په غور ولولئ او په متن کې خاص نومونه په نښه او په ټولگي کې يې

ووايئ.

خاص نوم: هغه نوم دی چې د یو خاص شخص او خاص ځای ښکارندويي کوي،  
لکه: احمد شاه بابا، ملالی، ننگرهار، کابل او نور...

۶- زده کوونکي دې متن ولولي او د صفت کلمې دې پخپلو کتابچو کې وليکي او  
بيا دې په ټولگي کې ولولي.

صفت (ستاینوم): صفت هغه کلمه ده چې د نوم څرنگوالی څرگندوي، لکه: تور،  
سپین، ښه، بد، روغ، ناروغ، لور، تیت او نور...

۷- زده کوونکي دې په وار سره د رحمان بابا شعر ولولي او پر مفهوم باندې دې  
خبرې وکړي.

په ښه خوي له بدخواهانو بې پروا يم  
په نرمۍ لکه اوبه د اور سزا يم  
و هر چاته په خپل شکل څرگندېم  
آينې غوندې بې رويه بې ریا يم  
د غونچې په څېر په سل ژبو خاموشه  
لکه بوی هسې په پته خوله گویا يم  
قناعت مې تر خرقې لاندې اطلس دی  
پت د درست جهان بادشاه ظاهر گدا يم

کورنۍ دنده



زده کوونکي دې د خپلې سیمې د یو ولسي شاعر په اړه څو کرښې وليکي او د  
ضرورت په وخت کې دې د کورنۍ له غړو او یا کتاب څخه مرسته ترلاسه کړي.

## ولسي كيسه



کيسې د انسان له ژوند سره پيل شوي دي او بيا خوله په خوله له يو نسل نه بل ته لېږدول شوي دي. کله چې انسانانو خط ايجاد کړ، نو بيا ځنې کيسې وليکل شوې. خو د ولسي کيسو زياته برخه اوس هم د خلکو په ذهنونو کې ده او راټولې شوي نه دي. د ولسي کيسو ويونکي معلوم نه وي په يو شخص پورې اړه نه لري بلکې په ټولو پورې اړه لري.

هر ملت ځانته ولسي کيسې لري چې د هماغه ملت ځانگړتيا وي، دود دستور او تاريخ ترېنه څرگندېږي. ځينې ولسي کيسې د ملتونو ترمنځ مشترکې وي او يوازې د اشخاصو او ځايونو نومونو پکې تغيير موندلی وي. د ولسي کيسو زياته برخه خيالي بڼه لري. حوادث او پېښې پکې له عقل نه لرې او تخيلي بڼه لري. په ولسي کيسو کې يوه برخه داسې هم شته چې د رښتيني ژوند له پېښو سره تړاو لري او خيالي بڼه نه لري. دنړۍ د ملتونو له ولسي کيسو نه ځينې کيسې دومره شهرت ته رسېدلې دي چې په نړيوالو ولسي کيسو کې شمېرل شوي دي او ددغه شهرت له کبله دنړۍ په ډېرو ژبو ژباړل شوي دي.

په دې لوست کې مو د چک د ولس يوه ولسي کيسه غوره کړې چې ددې کيسې په لوستلو سره به تاسې دنړۍ د ولسي کيسو سره آشنا شئ.

• کومه ولسي کيسه مو په ياد ده؟

• دکوم بل هېواد ولسي کيسه مو اورېدلې ده؟

ولسي كيسه د پښتو ژبې د شفاهي ادبياتو ډېره خوندوره برخه ده. داسې كيسې له پېړيو، پېړيو راهيسې د ولس په حافظه كې پاتې شوي دي او ځينې كيسې يې تر نن ورځې رارسېدلې دي. دا كيسې په كليو او بانډو كې موجودې دي. كه كومه كيسه په يو كلي كې رامنځته شوې ده، نو هلته پاتې شوې نه ده او نورو كليو ته رسېدلې او عامه شوې ده. دغه كيسې چې له يو ځاى نه بل ځاى ته انتقال شوي ځينې محيطي اصطلاحات او جغرافيوې نومونه يې تغيير شوي دي. په دې توگه د وخت په تېرېدو سره يې د بيان په ژبه كې هم تغيير راغلى دى.

د پښتو په ولسي كيسو كې دوه ډوله كيسې دي چې يو ډول يې د پښتنو خپلې كيسې دي او بله ډله يې له نورو ژبو څخه راغلې دي. د پښتنو په خپلو ولسي كيسو كې قهرمانان، چاپېريال او ټول كړه وړه پښتني وي. په دې كيسو كې پېښې او كركټرونه هم پښتني رنگ لري. دا كيسې ځينې ډېرې اوږدې او ځينې لنډې دي.

په دې كيسو كې بيا ځينې په نظم شوي او ځينې په نثر كې دي. دا كيسې مختلف موضوعات لري او د پند او عبرت ټكي هم پكې وي. په ځينو كې تخيلي اړخ ډېر غالب وي لكه د ديوانو او پيريانو كيسې او ځينې يې له رښتيني ژوند سره اړخ لگوي.

دا كيسې پخوا په ولسونو كې د ژمي په موسمونو كې د ساعت تېرولو لپاره ويل كېدلې، خو د ساعت تېرې تر څنگه يې ځينې مثبتو خواو د ولس په كړو وړو كې مثبت اغېز هم درلود.

اوس ددې كيسو ويلو رواج يا خو بيخي پاى ته رسېدلى او يا په ډېره لږه اندازه موجود دى، همدغه وجه ده چې زموږ يو شمېر ناظمانو زموږ ولسي كيسې په نظم كړي لكه آدم خان او درخانې، دلې او شهې، مؤمن خان او شيرينو، طالب جان او گل بشره، موسى خان او گل مكى، فتح خان او رابيا او نورې...

ځينو ليكوالو په نثر كې هم ولسي كيسې او واړه واړه حكايټونه راټول او په كتابي شكل خپاره كړي دي. ددې كيسو راټولول او خپرول زموږ د ژبې او ادبياتو په بډاينه كې ستره اغېزه لري.

## ښوروا

(د چک ولس کیسه)

یوه شپه له سیلی سره باران هم ورېده، سخت توپان و او خلک په خپلو کورونو کې وو. یوه سپین سرې ښځه ځانته یوازې اوسېده. د هغې دکور دروازه وډېده. هغې فکر وکړ چې سیلی دروازه تیل وهله. خو لږه شېبه نه وه تېره چې ور په زوره، زوره وډېده. سپین سرې ژر دروازه خلاصه کړه. ویې لیدل چې یو ځوان سرې په لمدو خیشتو جامو کې ولاړ او له یخنی نه رېږدي. سپین سرې ښځې ته یې وویل:

— زه مسافر یم، که نن شپه دې راته په خپل کور کې ځای راکړ نو زه به دې دا احسان ټول عمر نه هېروم.

سپین سرې ښځې وویل:

— ښه ده، دننه راشه په نغري کې اور بل دی. خپلې لمدې جامې وچې کړه، خو زه ډوډۍ هم نه لرم او ستا لپاره کټ هم نشته. ته مجبوره یې چې له نغري سره نژدې پر دې کمپله شپه تېره کړې.

سرې ورته وویل:

— بس چې سرپناه وي، نور مې هېڅ نه دي په کار.

ښځې په نغري کې نورې وچې درې کېنودې. اور تازه شو. سرې چې تود شو او جامې یې هم وچې شوې نو د خپل کمیس له جیبه یې د اوسپنې یو میخ راوېست. دا به یې په خپلو لاسونو کې اړاوه را اړاوه.

ښځې ورته کتل خو غږ یې نه کاوه. سرې ښه شېبه له دې میخ سره لوبې وکړې. بیا یې له ښځې پوښتنه وکړه:

— ته خبره یې چې دا میخ څومره دکار دی؟

ښځې له وړۍ نه تار جوړاوه. په ډېره وچه لهجه یې ورته وویل:

— هو خبره یمه، میخ په لرگي کې ټکو هل کېږي.

سرې وخنډل او وې ویل:

— ته نه یې خبره، زه له دې میخ نه ښوروا جوړولای شم.

ښځې لږ په قهر وویل:

— هسې اوتې بوتې مه وایه، دا ناشونې ده.



سړي و ويل: که ما درته ثابته کړه نو منې به يې.

ښځې و ويل: ښه ده ثابته يې کړه.

بيا يې د ښوروا پخولو دېگ ورته راوړ. سړي مېخ د دېگ په تل کې کېښود او اوبه يې پکې واچولې. بيا يې دېگ په اور کېښود. لږه شېبه چې تېره شوه، نو سړي د دېگ سر لرې کړ او ښځې ته يې وويل:

— که لږه مالگه او تور مرچ راکړې نو ښوروا به تياره شي.

ښځه پاڅېده د يوې المارۍ دروازه يې پرانيستله او وې ويل:

— هو مالگه او مرچ خو په هر کور کې وي.

سړي ته يې د مالگې او تورو مرچو پورې ورکړې. ده مالگه او تور مرچ په دېگ کې واچول.

يو څو شېبې نورې هم تېرې شوې. سړي بيا د دېگ سر ايسته کړ او وې ويل:

— د پيازو يوه غوټه که واي نو د ښوروا خوند به نور هم زيات شواي واي.

ښځې ورته بد، بد وکتل خو بيا له ځايه راپاڅېده او وې ويل:

— گورمه که چېرې پياز وي!

يوې بلې المارۍ ته لاړه او دهغې دروازه يې پرانيستله. سړي سر اوچت کړ او په المارۍ کې

يې د خوړو توکي وليدل.

ښځې د پيازو يوه غوټه راواخيسته او سړي ته يې وويل: اوس به نو ته چاقو هم غواړې.

سړي وخنډل او د ښځې نه يې پياز او چاقو واخيستل. پياز يې توتې، توتې کړ او دېگ ته يې

ور واچاوه. بيا يې اور تازه کړ، څو نورې درې يې ورپسې کړې او وې ويل: ښوروا هم هر ډول

وي. د مېخ ښوروا ساده وي، خو که په دې کې گازرې او الوگان ورگډ شي، نو خوند به يې لارزات

شي خو خیر پروانه کوي.

اوس له دېگ نه د پيازو د پخېدو خوشبويي پورته شوې وه او ښځې نابیره د لوړې احساس

وکر، د سړي خبرو ته يې پام و. بې له دې چې هغه ته يې څه ويلي وي. المارۍ ته لاړه او يو څو

گازرې او دوه الوگان يې ترې راواخيستل او سړي ته يې ورکړل. سړي گازرې او الوگان سپين،

توتې توتې او بيا يې په دېگ کې واچول.

لږه شېبه وروسته يې چې د دېگ سر لرې کړ او د ښوروا خوشبويي د ښځې سپرېمې و تخنولې

له سړي يې وپوښتل: په څومره وخت کې به دا ښوروا پخېږي؟

سړي په ځمخۍ د دېگ له تل نه مېخ راوچت کړ او وې ويل:

– د دې مېخ ښوروا ډېرو کمو خلکو خوړلې ده، خو که په دې کې د غوښې وړې، وړې توتې ورگډې شي نو بيا د پاچاهانو خواږه دي.

خو زما او ستا په شان خلک دومره طالع نه لري چې په دې ښوروا کې غوښه ولري. ښځې ناخاپه و ويل: ولې يې نشو خوړلای. پاچاهان خو هم زموږ په شان انسانان دي. بيا لاره او له الماری نه يې د غوښې يوه توتې راواخيسته. وړه، وړه يې کره او سړي ته يې ورکړه. سړي د غوښې توتې په دېگ کې واچولې. اور يې ورپسې تازه کړ او ويې ويل: – اوس چې موږ داسې ښه د پاچاهانو خواږه لرو نو بايد د پاچاهانو په شان يې وخورو. ښځې و ويل: بېشکه ولې نه.

د کوټې بل سر ته لاره. هلته يې يو مېز او دوه څوکۍ ايښې وې. له الماری نه يې يو ښه ښکلی د مېز پوښ راواخيست او پرمېز يې اوار کړ.

بيا يې چيني لوبښي راويستل او پرمېز يې کېښودل. کاشو غې يې هم راويستلې. سړي دا هر څه ته کتل او بيا يې و ويل: ښوروا په څه شي کې راوباسم؟

ښځې ورته د ښوروا لپاره يوه غټه کاسه او يوه رکيبې د غوښې او ترکاري لپاره ورکړه. بيا يې يوه غټه ډوډۍ هم راويستله. توتې توتې يې کره او پرمېز يې کېښوده. سړي و ويل: – که ډوډۍ دې را ايستله نو بايد چې پښير هم ورسره وي، ځکه چې د مېخ د ښوروا له خوړلو نه وروسته د هضم لپاره پښير ضروري دی.

ښځې پښير هم راواخيست. دواړو ښوروا، ډوډۍ او پښير و خوړل. سړي ځان ښه موږ کړ. ښځې ته يې و ويل: ستا ډېره مننه!

ښځې ورته و ويل: مننه خو ستا په کار ده چې دومره ښه ښوروا دې راته پخه کړه.

سړي د ښوروا د کاسې په تل کې پروت مېخ راويست او وې ويل:

– په دې کې زما هېڅ کمال نشته، دا هر څه ددې مېخ له برکته دي.

ښځې و ويل: اوس چې تا دومره ښه خواږه راته برابر کړل، نو حق لري چې په کټ ویده شي.

زما هسې هم ډېر ساړه کېږي. زه به د نغري سره په کمپله پرېوځم.

سړي شپه ارام خوب وکړ. سهار ښځې ورته چای او ډوډۍ ورکړل او بيا يې ورته و ويل: ستا

مېخ رښتيا چې عادي مېخ نه دی. سمبال يې وساته چې څوک يې پټ نه کړي.

سړي ترينه رخصت و اخيست او پر خپله لار روان شو.



۱- زده کوونکي دې کيسه په چوپه خوله ولولي او لاندې پوښتنې دې ځواب کړي:

- دا کيسه په کوم ولس پورې اړه لري؟
- په کيسه کې کوم کرکټرونه راغلي دي؟
- د کيسې موضوع څه ده؟
- د کيسې پايله څه ده؟

۲- څو زده کوونکي دې کيسه په وار سره ولولي او بيا دې څو زده کوونکي د کيسې مفهوم په خپلو خبرو کې ووايي او نور زده کوونکي دې په وار سره د کيسې په اړه پوښتنې وکړي.

۳- زده کوونکي دې پخپلو کتابچو کې د کيسې ددې دوه کرښو په اړه خپل نظر وليکي او بيا دې يې په وار سره په ټولگي کې واوروي:

((سړي د ښوروا د کاسې په تل کې پروت مېخ راويست او وې ويل: په دې کې زما هېڅ کمال نشته، دا هر څه ددې مېخ له برکته دي)).

۴- هغه زده کوونکي چې دې کيسې ته ورته کومه ولسي کيسه يې اورېدلې وي په لندو خبرو کې دې يې خپلو ټولگيوالو ته ووايي.

۵- له کيسې نه تاسې څه نتيجه واخيستله؟ په وار سره خپل نظر څرگند کړئ.



زده کوونکي دې پخپلو کورونو کې د کورنۍ د غړو په مرسته يوه، يوه ولسي کيسه وليکي او د کيسې مقصد دې هم پخپله ليکنه کې څرگند کړي. بله ورځ دې يې په پښتو درسي ساعت کې ولولي.

## سید بهاو الدین مجروح

سندرې

نا آشنا سندرې

د پښتو ادب په معاصره دوره کې په سلگونو لیکوال او شاعران شته چې د ادب په بهلابېلو څانگو کې یې د پاملرنې وړ اثار پنځولي دي. لکه شعر، داستان، ناول، ډرامه، سفرنامه او نور... یو له دغو نومیالیو څخه پوهاند سید بهاو الدین مجروح دی چې له علمي فلسفي اثارو سره بې شغرونه هم ویلي او فلسفي، رواني، داستاني اثار هم لري. په داستاني اثارو کې یې ځانځاني بنامار او په شعرونو کې یې نا آشنا سندرې، د وطن مور پیغام او د کونړ سیند زیات شهرت لري. په دې درس کې به تاسې ددغه نومیالي له ژوند او اثارو سره آشنا شئ.

– تاسې د پښتو ادب په معاصره دوره کې د کومو لیکوالو او شاعرانو له نومونو سره آشنا یاست؟

– د پوهاند سید بهاو الدین مجروح د ژوند په اړه څه معلومات لرئ؟

– تاسې د مجروح کوم اثار او کتابونه پېژنئ؟

سید بهاو الدین مجروح د افغانستان نومیالی شاعر، ادیب او لیکوال و. پلار یې سید شمس الدین مجروح هم له نومیالیو شاعرانو څخه و. سید بهاو الدین مجروح د کونړ ولایت د اسمار ولسوالۍ د شینکورک په کلي کې په یوه روحاني کورنۍ کې په ۱۳۰۶ هـ. ش. کال کې پیدا شو.

لومړنۍ زده کړې یې د کلي په جومات کې سرته ورسولې او د فارسي مشهور کتابونه لکه گلستان، بوستان او سکندر نامه یې ولوستل.

بیا له خپل پلار سره کابل ته راغی او د استقلال په ښوونځي کې یې خپلې زده کړې پیل کړې. له ښوونځي څخه وروسته د لوړو زده کړو لپاره فرانسې ته ولېږل شو. هلته یې د روحياتو او فلسفې په څانګه کې زده کړې وکړې او هم یې د الماني او انګرېزي ژبو ادبیات په المان او انګلستان کې ولوستل. هېواد ته له راستنېدو سره سم د ادبیاتو په پوهنځي کې د استاد په توګه مقرر شو چې بیا وروسته ددغه پوهنځي انتخابي رئیس وټاکل شو.

سید بهاو الدین مجروح د رسمي کارونو په لړ کې د کاپيسا د والي، په غربي المان کې د افغانستان د کلتوري رئیس او د ادبیاتو پوهنځي د استاد او انتخابي رئیس په توګه دندې سرته رسولي دي.

په المان کې یې د رسمي کار تر څنګه د فرانسې له (مونټ پلېه پوهنتون) څخه د ادبیاتو او فلسفې په څانګه کې دوکتورا واخیسته.

یو وخت د افغانستان د تاریخ ټولني رئیس هم و او د ادبیاتو په پوهنځي کې یې د فلسفې تدریس کاوه. په ۱۳۵۸ هـ. ش. کال، کله چې روسانو پر هېواد یرغل وکړ نو مجروح د هجرت لاره ونيوله او په پېښور کې یې (افغان اطلاعاتي) مرکز جوړ کړ، ددغه مرکز دنده دا وه چې د افغانستان له حالاتو څخه نړیوال خبر کړي او هم به یې د افغانستان په حالاتو تبصرې او تحلیلونه کول.

مجروح په (۱۳۶۷ هـ. ش.) کال د پېښور په ښار کې د نامعلومو کسانو له خوا شهید شو. په پېښور کې خاورو ته وسپارل شو او بیا په ۱۳۸۱ هـ. ش. کال کې دده تابوت

افغانستان ته راوړل شو او پخپله پلرنی هديره کې ښخ شو.

سيد بهاو الدين مجروح خپل ټول ژوند د علم او پوهې په خدمت کې تېر کړ. د هېواد ځلميان يې وروزل او علمي او سياسي ليکنې يې وکړې چې په دې لړ کې يې خپاره شوي کتابونه په لاندې ډول دي:

۱\_ اژدهای خودي (په پنځه ټوکو کې).

۲\_ ځانځاني ښامار (د اژدهای خودي پښتو ژباړه د آزاد شعر په قالب کې)

۳\_ د جبر او اختيار ديالکتيک (يو فلسفي اثر)

۴\_ دښمن وپېژنئ

۵\_ نا اشنا سندرې (د شعرونو ټولگه)

مجروح لکه د نورو فيلسوفانو په څېر د انساني ژوند او ازادۍ د معنا د لټون لپاره د حقيقت د لارې لاروی و. دده په ټولو اثارو کې دغه اصل څرگند دی. په شعرونو کې يې وطني رنگ ډېر پياوړی دی او د هغه وخت ټولې پېښې يې په خپلو شعرونو کې رانغښتي دي.

دده ټول شعرونه ښکلي او په زړه پورې دي، خو د وطن مور، د کونړ سيند او پيغام يې چې اوږدې منظومې دي، ډېر مشهور دي.

د ځانځانۍ ښامار يې د ازاد شعر په قالب کې د ارواپوهنې (روحياتو) او فلسفې يو گډ اثر دی چې داستاني بڼه لري او د انسان د شعور او لا شعور څخه بحث کوي.

د پښتو ژبې نامتو اديب عبدالروف بهنوا ددې اثر په هکله ويلي و: ((دا يو لومړنی عالي فلسفي اثر دی چې په نوي خوندور اسلوب ليکل شوی دی او تراوسه يې ما په پښتو کې ساری نه دی ليدلی. دا يو مقدس بغاوت دی چې مجروح د ځانځانۍ د هغه فاسد، غلط او په عين حال کې د غضبناک، ډاروونکي او پر ځان مين اقتدار پر ضد بغاوت کړی دی.))

د ځانځاني بنامار له کتاب څخه يوه وره ټوټه د نمونې په توگه را اخلو:

يو دفتر د زماني په ختمېدو و

يوه ورځ د ورځو راغله

ډېر بې شماره بناريان غونډ و د بنار منح کي

لاروي د نيمو شپو پاڅېد ولاړ شو

اخر دا نا آشنا بيان يې بنار ته وکړو:

اي بناريانو بڼه خبر شئ!

ستاسو ستر واکدار بادار خو،

تور بنامار دی

تاسو واړه بنده گان ياست غلامان ياست،

هسي تربي،

لکه وينو ته چې تربي وي د غرو رغو ليوان ټول

زړه يې کلک لکه تور کاني د بيابان،

لکه سندان دی

که هم وڅښي سمندر سمندر وينې

تنده يې لا پسي لمبه د اور لمبه شي

که هم و خوري غرونه غرونه ژوندي سري

لوړه يې لا پسي زياتت کا لا شدت کا

په لېوانو کې لېوه له وېرو وېری

په درياب کې پروت نهنگ له تېرو تېری

اي بناريانو!

ورشئ ورشئ!

خپل بادار ته له نژدې نه لږ څه ځير شئ!

هغه سترگي چې دده دي دوه د وينو کتوري دي،

دغه سترگې د بښامار دي  
 هغه سرې لمبې د قهر او د غضب چې،  
 د واکدار د مخ خېرې نه پورته کېږي،  
 هغه اوږدې چې راوځي د بښامار پوزې سپرېمو نه  
 د بادار هغه منگولې چې قوي دي پولادینې  
 ستاسو زړونو کې ټومبلې کلکې خښتې،  
 دا منگولې د بلا دي، د بښامار تورې بلا دي  
 اې بښاريانو!  
 بڼه خبر شئ  
 دا بلا توره بلا چې دلته ناسته په دې بڼار ده  
 له کوم بل پردي هېواده خو راغلې دلته نه ده  
 دا بلا ده په دې کور کې روزل شوې  
 له دې سیمې پاڅېدلې  
 پخپل لاس مو له خپل ځانه راوېستلې  
 په خپل ځان مو مسلط کړې  
 دا بلا ستاسو بلا خپله بلا ده  
 ځکه ځکه تاسو هر یو  
 بښاماران ساتئ روزئ پټ  
 په سینو په خپلو زړو کې  
 چې د لوی بښامار خوراک شي  
 چې بښامار لوی نور هم لوی شي زورور شي  
 خلاصېدای له دې بښاماره تاسو نشئ  
 دا بښامار وژلی نشئ  
 تر څو تاسو راپا نه ځئ



دا بنامار په خپلو زړونو کې مړ نه کړی، نابود نه کړی  
که د نفس بده بلا کړي څوک نابوده  
نو به هله د بلا تورې بلا څوک خوراک نه شي  
که د خپل زړگي بنامار مو قرباني کړو  
نو به هله تاسو نه شی قرباني د لوی بنامار مار  
پوهاند مجروح پخپله د ځانځاني بنامار په اړه لیکي:

((د ځانځاني بنامار ژبه نه نثر دی ځکه چې وزن لري او نه نظم دی، ځکه چې د قافیو او ردیفونو مراعات پکې نه دی شوی او نوی شعر ورته ویلای شو. مگر دا چوکاټ د اوسنیو نویو شعرونو تقلید نه دی، بلکې ددې چوکاټ په جوړښت کې د پښتو د شفاهي ادب د ځینې اشکالو څخه او د پښتو د لیکلي ادب د ځینو زړو نثرونو څخه الهام اخیستل شوی دی. په دې شان د بنامار سبک داسې یو سبک دی چې هم د اوسنی نړۍ د نوي شعر بڼه لري او هم د پښتو ژبې په شفاهي او لیکلي ادب کې پخې رېښې لري)).  
پوهاند مجروح د ځانځاني بنامار لپاره یو ځانگړی وزن ایجاد کړی چې هره جمله په (۴) یا په (۸) یا په (۱۲) او یا په (۱۶) سیلابونو درېږي؛ خو اصلي او بنسټیز وزن پکې څلور سېلابه جمله ده.

دا سبک پوهاند سید بهاو الدین مجروح د پښتو د شفاهي ادبیاتو او د پښتو ادبیاتو د کلاسیکو نثرونو څخه په الهام اخیستی دی.

د ځانځاني بنامار د مطالبو په هکله پخپله مجروح وايي: ((ځانځاني بنامار د انساني ژور طبیعت د تمرد او عصیان بیان دی او دا واقعیت درې جلا اړخونه لري، یو یې نفسي انفرادي اړخ دی، بل یې اجتماعي او سیاسي اړخ دی او درېیم ددې دواړو اړخونو ترکیب دی او هغه د انساني موجودیت فلسفي معنا ده.

دا هم د مجروح د کلام یوه نمونه چې د هغه د (نا آشنا سندرې) له کتاب څخه تاسو ته انتخاب شوې ده:

## د مور غږ

ته سپارلی ما په خدای یې مور دې څار شه  
مال د خدای یې هم هغه دې مددگار شه  
ستانه څار شم شهادت که نصیب ستا وي  
په دې کار کې به د رب خپله رضا وي  
که له ملک نه دې بهر کفر الحاد کړو  
که غازي شولې وطن دې خپل ازاد کړو  
نو یوه ورځ به د غازیانو لښکر راشي  
ته به راشې بیا به نوی اختر راشي  
دواړه لاس به په نکریزو بیا رنگین کړم  
شینکی خال به بیا تازه پاس په جین کړم  
بیا به زه یمه سر لورې په خپل کور کې  
هم خوشحاله شو ژوندی یم هم په گور کې  
په گاونډ چم په گودر کې به خدا نه  
مسته گرځمه په زړه همېشه ځوانه  
بیا به گرځم په دې دښت په دې دمن کې  
هسکه غاړه په ازاد آباد وطن کې

د متن لنډیز:

پوهاند ډاکټر سید بهاو الدین مجروح د هېواد له نومیالیو عالمانو، لیکوالو او شاعرانو څخه دی. لورې زده کړې یې په فرانسه او المان کې د دوکتورا تر درجې پورې سرته رسولې وې. د ادبیاتو په پوهنځي کې یې د فلسفې تدریس کاوه او په دولتي کارونو کې یې د رئیس او والي په توګه هم دندې سرته رسولې دي. مجروح زبات شمېر علمي لیکنې او څو کتابونه هم لري چې خپاره شوي دي. په پښتو ژبه کې یې د ځانځاني بنامار او نا آشنا

سندري د يادولو وړ اثار دي چې زيات مينه وال لري.

مجروح د ځانځاني بڼامار په ليكلو سره په پښتو ادب كې يو نوى سبك رامنځته كړ چې پخوا تر ده نه و.

مجروح ددغه كتابونو تر څنگه په فرانسوي ژبه د پښتو ادب او په تېره بيا د لنډيو په پېژندنه كې هم ډېرې ليكنې كړي دي. د جبر و اختيار ديالكتيك يې يو فلسفي اثر دى.

## فعاليتونه

- ۱- زده كوونكي دې لاندې پوښتنو ته ځوابونه ووايي:
  - سيد بهاو الدين مجروح كوم كتابونه ليكلي دي؟
  - مجروح په كومه څانگه كې زده كړې كړې وې؟
  - د سيد بهاو الدين مجروح كومې منظومې پېژنئ؟
  - مجروح د مهاجرت په وخت كې كومه اداره جوړه كړې وه؟
- ۲- زده كوونكي دې په وار سره د ځانځاني بڼامار نمونه ولولي او هم په وار سره دې پرې خبرې وكړي.
- ۳- څو زده كوونكي دې د مجروح د ژوند په اړه خبرې وكړي. څو تنه نور زده كوونكي دې ترې پوښتنې وكړي.
- ۴- يو شمېر زده كوونكي دې د مجروح د همعصره ليكوالو نومونه واخلي او د هغو د كارونو په اړه دې خبرې وكړي.

## كورنۍ دنده

زده كوونكي دې پخپله خوښه له دغو موضوعگانو څخه يوه غوره او څو كرښې مقاله دې وليكي، (د مجروح ژوند، د مجروح شاعري، ځانځاني بڼامار، پيغام، د وطن مور).

## عروضي نظمو نه



کله چې د پښتو شعر تاریخ مطالعه کوو، نو په دغو شعرونو کې دوه شعري عنعنې گورو. یوه د پښتو د خپلو ملي شعرونو او اوزانو عنعنه ده او بله هم د شرقي شاعرۍ عنعنه. د شرقي شاعرۍ د عنعنې په تعقیب چې پښتنو شاعرانو کوم شعري ډولونه خپل کړي دي، په هغو کې قصیده، غزل، قطعه، رباعي، مثنوي، مخمس، سدس، مسبع، مثن، معشر، ترکیب بند، ترجیع بند او نور دي.

په تېر لوست کې مو د ملي اوزانو یا ملي نظمونو په اړه یو لوست ولوست. دادی په دې لوست کې تاسې ته د شرقي شاعرۍ د عنعنې ځینې ډولونه درپېژنو چې په پښتو شاعرۍ کې دود دي. دغو شعرونو ته مشترک نظمو نه هم وايي، ځکه چې په عربي، فارسي او پښتو کې مشترک ویل شوي او ویل کېږي.

– تاسې د دیواني نظمونو په اړه څه معلومات لرئ؟

– د دیواني نظمونو کوم ډولونه پېژنئ؟ په اړه یې خبرې وکړئ.

۱- غزل: عربي لفظ دی او معنا يې له پنځو سره خبرې کول دي. د نظم له هغو ډولونو څخه دی چې په ټولو ديوانونو کې زياته برخه لري. د غزل لومړي بيت ته مطلع وايي. د مطلع دواړه مسرې او د نورو بيتونو دوهمې مسرې يو له بله سره په قافيه کې يو شی دي او په وزن کې د غزل ټولې مسرې سره برابرې وي. د بيتونو شمېر يې له پنځو څخه نيولې بيا تر پنځلسو پورې رسېږي. غزل که څه هم په ډېرو موضوعاتو کې ويل کېږي خو اکثره عشقي وي. په اوسني غزل کې د ژوندانه نور مسايل هم بيانېږي او له پخوانه يې توپير موندلی دی.

چې دې وگوري ومخ ته وطن پرېږدي  
 وطن څه دی چې روح والوزي تن پرېږدي  
 که څښتن وي د تومنو ستا په مينه  
 درويزه کاندې اختياره تومن پرېږدي  
 بلبلان که دې له حسنه خبردار شي  
 ستا دمخ په ننداره به چمن پرېږدي  
 څه خو مخ و بتخاني و ته جار باسه  
 چې د بتو پرستش برهمن پرېږدي  
 بڼه چې زړه مې مسافر شو ستا په لورې  
 عقيق لاشي قيمتي چې وطن پرېږدي  
 د جفا د مرو ژوند څه وي حسينه  
 که د جور خوی زما گلبدن پرېږدي

۲- بولله (قصيده): يو ډول شعر دی چې په عربي کې ورته قصيده وايي. په قصيده کې ډول، ډول اوږده مضامين ويل کېږي. د بيتونو شمېر يې له شپاړسو څخه نيولې بيا تر دوو سوو پورې رسېږي. قصيده هم د غزلې په څېر يوه مطلع او يوه مقطع لري. د غزلې په شان د لومړي بيت دواړه مسرې او د نورو بيتونو د دوهمې مسرې قافيه يو له بله سره يو شی وي. په وزن کې ټولې مسرې سره برابرې وي. ځينې قصيدې درې برخې

لري، لکه: تشبیب یا تغزل، گریز یا مخلص، دعائیه یا حسن طلب.

تشبیب یا تغزل د اصلي موضوع نه د مخه یوه مقدمه ده چې د بهار او یا مناظرو ستاینه ده.

گریز د قصیدې دویمه برخه ده چې شاعر ستاینه پرېږدي او اصلي موضوع ته راځي. دعائیه د قصیدې دریمه برخه ده. شاعر په دې برخه کې دعا کوي. د قصیدې موضوعات، ستاینه، موعظه، گیله، غندنه او اخلاق وي. د قصیدې دعائیه برخه په اصلي موضوع پورې اړه لري او د موضوع اړوند دعا کېږي.

دلته به د نمونې په توګه د خوشحال خان خټک د یوې قصیدې څو بیتونه ولولئ:

درته وبنیم کیمیا د سعادت  
له بدانو سره مه کوه صحبت  
مه بد ګوی، مه بد آموز، مه بد اندېش شه  
که دې زړه وي چې درنه رسي آفت  
که لويي غواړې ځان کم ګڼه تر بله  
بل تر دا د پاسه نشته نصیحت  
په دوستانو تطف کره څو په تاشي  
له دښمن سره هم ښه کوه خلقت  
د نیکخوا خبره نغوړه پرې عمل کره  
نانغوتانو ته تيار دی ندامت  
د لمانځه تر قضا ګرانه دا قضا ده  
چې قضا شي د څلورو مصلحت  
نوراني کا هغه ځای چې سره کښېني  
دیرینه څلور هوښيار په مشورت  
په اخلاص چې په دعا لاسونه هسک کا  
ور به پرانیت شي د فتحې د نصرت

چې کالي يې پاتې نشي مرده شوی ته

خدایه ورکړې و خوشحال هسې رحلت

۳\_ رباعي: هغه دوه بیتونه دي چې د لومړي بیت دوې مسرې د دویم بیت له

دویمې مسرې سره په قافیه کې یو شی وي. د رباعي معنا څلوریزه ده. دا رباعي د پښتو

له رباعي سره چې ځانگړی وزن لري، توپیر لري.

طامع همېش وي په انتظار کې

آب يې د مخ ځي په هر دربار کې

گنج چې د صبر پیر محمد بیا موند

توانگر باله شي په دا دیار کې

۴\_ قطعه: دوه یا تر دوو زبات بیتونه دي چې د لومړي بیت د دوو مسرو قافیه سره

یو شی نه وي خو د بیتونو دویمې مسرې یو ډول قافیه لري، لکه:

اندېښنه که په غره کېږدې

غربه هم لکه وېښته کا

خوار سړی ملامت نه دی

که په غم کې ځان اوبه کا

۵\_ مثنوي: په مثنوي کې ټول بیتونه یو ډول قافیه نه لري، خو د هر بیت د دواړو

مسرو قافیه یې یو شی وي. د بیتونو شمېر یې ټاکلې اندازه نه لري، بلکې د موضوع

په اوږدوالي او لنډوالي پورې اړه لري. په مثنوي کې د رزم، بزم داستانونه او تصوفي

موضوعات بیانېږي.

دلته د نمونې په ډول د قیام الدین خادم څو بیتونه راوړو:

اې د پاک وطن فرزنده

اې د قام خوږه دلبنده

اې د نوي ژوند پیغامه

اې ارزو د وطن قامه

سباته مسوول دکارييې  
 که ته مور او که ته پلارييې  
 علم هر چاله په کار دی  
 نه چې تش دنرو کار دی  
 بنځه نر دواړه مسوول دي  
 خو په بڼه عمل مقبول دي  
 د حیات په هنگامه کې  
 د ژوندون په افسانه کې  
 دواړه یو بل ته محتاج دي  
 یو و بل ته د سرتاج دي  
 یو چې بل ورنه جدا شي  
 لکه مات چې لاس د چاشي  
 زموږ خویندو شی بیداري  
 له خپل ځانه خبرداري  
 قام زبون دی وطن خوار دی  
 دا زموږ لپاره عار دی  
 لري، لري دا ظلمت کړی  
 له وطنه جهالت کړی  
 جهان واره په موږ ځاندي  
 مسخري راپورې کاندې  
 نه خبر موږه له ځان یو  
 نه له حاله د جهان یو

۷- مریع: یو ډول شعر دی چې بنديي دوه، دوه بیته وي. د سر په دوو بیتونو کې  
 څلور مسرې یو ډول قافیه لري. وروسته په هرو دوو بیتونو کې لومړۍ درې مسرې په



قافيه کې يو ډول او څلورمه مسره يې د سر د بيتونو سره يو ډول قافيه لري. د شعر تر پايه پکې دا جوړښت په نظر کې نيول کېږي. د پير محمد کاکړ د مربع څو بيتونه د نمونې په ډول دلته راوړو:

زړه مې نادان و د مينې غل شو  
فراق يې اور و راباندې بل شو  
راحت مې واړه په غم بدل شو  
اوبنې سيلاب دي صورت مې شل شو

\*\*

زيبا نگار چې زه راپه ياد کړم  
له درد و غمه آه و فرياد کړم  
قبول حيران يم د چا ارشاد کړم  
بېل له ما خواره د لارې مل شو

\*\*

عمر مې صرف شو په معصيت کې  
شاکريې نشو په هېڅ نعمت کې  
اوس صبح و شام يو په دا حيرت کې  
مقبول به خدای ته په کوم عمل شو

۸\_ مستزاد: هغه شعر دی چې يوه مسره يې اوږده او بله يې لنډه وي.

نه غوږ لرم چې واورم نه په خوله د خیر وبل کړم	مدام منت پر بل کړم
چې قهر راشي عقل مې مغلوب شي نو ښکښل کړم	مدام منت پر بل کړم
که هر څو کتابونه رنگ په رنگ و ځانته ډېر کړم	اوبنډه يې تر نظر تېر کړم
راپېښه بدبختي ده چې يوه زړه عمل کړم	مدام منت پر بل کړم

لنډه مسره همېشه يو ډول نه وي کله تکرارېږي او کله مختلفه وي.

۹\_ مخمس: د مخمس هر بند له سره تر پایه پورې پنځه، پنځه مسرې لري. لومړۍ  
 پنځه مسرې یو ډول قافیه لري. په نورو بندونو کې لومړۍ څلور مسرې یو له بله په  
 قافیه کې یو ډول وي، خو پنځمه مسره یې د پیل له لومړنیو پنځو مسرو سره یو ډول  
 قافیه لري او تر پایه دغه جوړښت ساتي. د حمید مومند د مخمس څو بیتونه:  
 د هجران د لاسه ناست یم ویر ژرلی      لکه بت په غټو سترگو دم ختلی  
 بېهوده په صورت روغ په زړه نتلی      بېلتانه په مرگي حال یم رسولی  
 ربه راوړلی اشنا په سفر تللی

\*\*\*

یا له یار سره ولاړ وای په رکاب کې      یا یې مړ وای د هجران په اول تاب کې  
 یا وای ډوب مدام د اوبنکو په سیلاب کې      حساب نشوم د یوې چارې په باب کې  
 هسې پاتې شوم بې آبه مخ ناولی

۱۰\_ مسدس: ددې شعر هر بند شپږ شپږ مسرې لري. لومړۍ شپږ مسرې یې یو ډول  
 قافیه لري. په نورو بندونو کې لومړۍ پنځه مسرې یو له بله په قافیه کې یو شی وي، خو  
 د شپږمې مسرې قافیه د لومړیو شپږو مسرو پر قافیه باندې بنا کېږي.  
 د شمس الدین کاکړ د مسدس څو بیتونه د نمونې په ډول:

وخت د سحر دی مرغان چغېږي      جرس اواز کا زړه مې لږزېږي  
 سترگې مې غورزي بانه رېږي      اثر د غم دې رامعلومېږي  
 کوم بد خبر به راورسېږي  
 دیار د تللو خبرې کېږي  
 دا څه عشق نه دی واړه تگي ده      دا صدق نه دی منافقي ده  
 دا اخلاص نه دی دغه بازي ده      دا یاري نه ده دا بیزاري ده  
 چې پر یار غم دی پر ما بنادي ده  
 بې حیا زړه دې زما وشرمېږي

د جدایی سندرې وایم      په سفر تللی اشنا به ستایم  
 که ملامت یم که بېنوا یم      بیایې د وصل په تمنا یم  
 زه شمس الدین یې په دا دعایم  
 چې یار به کله بیا ورسېږي

مسبح، مثنی او معشر هم دغه ډول اشعار دي، خو د مسرو په شمېر کې توپیر لري. په مسبح کې او ه، په مثنی کې اته او په معشر کې لس مسرې وي. د سر په بند کې د ټولو مسرو قافیه یو ډول وي او په نورو بندونو کې نورې مسرې یو له بل سره په قافیه کې یو ډول وي، خو د پای د مسرې قافیه د سر د مسرو پر قافیه بنا کېږي.

۱۱- ترجیع بند: د نظم هغه ډول دی چې قافیې یې مختلفې او وزن یې یو ډول وي. د بندونو شمېر یې نه دی ټاکل شوی. د هر یو بند د بیتونو شمېر یې پخپلو کې مساوي وي او له پنځو څخه تر لسو بیتونو پورې رسېږي. کله تر دې هم زیاتېږي. د هر بند په آخر کې یو بیت راځي چې د بند د ټولو بیتونو سره په وزن کې یو شان وي. مگر ځانگړې قافیه لري چې همدغه بیت د هر بند په پای کې تکرارېږي. دلته د خوشحال خان خټک د ترجیع بند څو بیتونه د نمونې په ډول راوړل شوي دي:

ستا له لوریه که هزار جور و جفا وي      له عاشقه به په سل رنگه وفا وي  
 په عاشق باندي معشوقه عنایت کا      ستا مدام په خپل عاشق باندي عنا وي  
 ښه ما ومنل چې ته بې حد زیبا یې      په جهان به کوم څوک تا غوندي زیبا وي  
 ولې خدای چې ښه جمال و چاته ورکا      نه په دا چې دی بې مهره کبریا وي  
 که قضا په ما زړه سوی کا هم به ورم      که یو څو ورځې د جنگ و فتنې دا وي  
 که سل ما سره غوغا جنگ و جدل کړې      خدای دې نه کا چې له تا به تله زما وي

ستا د در په خاورو پروت یې قدره ښه یم  
 په بل لورې که په تخت کښېنم ښه نه یم

۱۲- ترکیب بند: د ترجیع بند غونډې شعر دی خو په دومره توپیر چې په ترجیع بند کې چې کوم بیت د هر بند نه وروسته راځي، تکرارېږي، خو په ترکیب بند کې تر بند وروسته یو بیل بیت راځي چې بېله قافیه او بېله معنا لري. د حمید مومند د ترکیب بند څو بیتونه د نمونې په ډول راوړو:

په منزل به یې سبا گوره څوک مله وي نه پوهېږم چې به ساد وي که به غله وي  
 په څه شان به شکسته زهیر په زړه وي له نغمې به یې د زړه نغمه په خوله وي  
 دم قدم به یې خولې د مخ په وله وي رانجه کړي به یې چا خاورې د پله وي  
 سزاوار د هر ستم د هر پیغوریم  
 چې مې یار په سفر تللی زه پر کوریم

\*\*

یا لسه یاره سره تللی په سفر وای      په هر ځای مې غوړولی پرې وزر وای  
 یا یې مړ د بېلتانه له غمه ژر وای      یا په دواړو سترگو تپ روند په نظر وای  
 که دا نه کېدای هرگز معتزر وای      خود په خود مې ځان وهلی په خنجر وای  
 هسې پاتې شوم تر یار پورې مخ توری  
 په جرگه د عاشقانو کې کوز گوری

#### د متن لنډيز:

مشترک نظمونه هغه دي چې په عربي، فارسي او پښتو کې ويل کېږي. دغه شعرونه ځانته ځانگړي ډولونه او وزنونه لري. په دې ډولونو کې غزل، قصیده، رباعي، قطعه، مثنوي، مستزاد، مخمس، مسدس، مسبع، مثنی او معشر راځي. د پښتو په کلاسیکه دیواني شاعری کې دغه ټول ډولونه شته او پښتنو شاعرانو دغه ډولونه کارولي دي. قصیده، مثنوي، غزل په لرغوني دوره کې په پښتو شاعری کې پیل شول او بیا دې نورو ډولونو په منځنۍ دوره کې زیات رواج وموند. په اوسنۍ یا معاصره دوره کې اوس دغه ډولونه دومره نه کارول کېږي، ځکه چې اوس معاصر شعر د ژوند موضوعاتو ته وقف دی او اوسني شاعران زیات په شکلیاتو او صنعتونو پسې نه گرځي.



- ۱- زده کوونکي دې متن په چوپه خوله ولولي او بيا دې لاندې پوښتنې ځواب کړي:
  - په پښتو کې کوم نظمونه پېژنئ؟
  - ملي نظمونه څه ته وايي؟
  - مشترک نظمونه کوم دي؟
  - د مشترکو نظمونو او ملي نظمونو توپير څه دی؟
- ۲- څو زده کوونکي دې په وار سره په قصيده، غزل او مثنوي خبرې وکړي. ښوونکي دې د ضرورت په وخت ددوی لارښوونه وکړي.
- ۳- زده کوونکي دې په متن کې راغلي شعرونه په وار سره ولولي، يو زده کوونکي دې د يو شعر مفهوم او بل دې د بل شعر مفهوم په خپلو خبرو کې څرگند کړي.
- ۴- زده کوونکي دې د خپلې خوښې د يو شعري ډول په اړه څو کرښې پخپله کتابچه کې وليکي، دلايل دې روښانه کړي او بيا دې خپله ليکنه په وار سره په ټولگي کې واوروي.
- ۵- زده کوونکي دې په وار سره په دې اړه خبرې وکړي چې په لرغوني دوره کې کومو شاعرانو له دغو شعري ډولونو څخه ځينې کارولي وو؟
- ۶- زده کوونکي دې لاندې لغتونه د کتاب له پای څخه معنا او په جملو کې وکاروي:
 

دروېزه، تومن، برهمن، تلفت، نغوړه، ندامت، نانغتان، نصرت، رحلت، گنج، هنگامه، عار، ظلمت، ارشاد، معصيت، نتلی، دم ختلی، جرس، عنا، عنایت، جمال، کبریا، ساد، معتزر



زده کوونکي دې د شعرونو ددغو ډولونو څخه پخپله خوښه يو ډول غوره او له کلاسيکو ديوانونو څخه دې رانقل کړي. د شعر معنا او مفهوم دې هم وليکي او په بل پښتو درسي ساعت کې دې يې ولولي.



## پښتو هنري نثر

که څه هم د یوې ژبې ټول لیکلي او نالیکلي شفاهي منظوم او منثور آثار ادبیات گڼل کېږي خو اوس هر ډول لیکنې په ادبیاتو کې نه شمېرل کېږي، یوازې هغه آثار د ادبیاتو تر عنوان لاندې مطالعه کېږي چې هنري ارزښت ولري. د بېلگې په توګه هر منثور اثر چې د علومو او فنونو په بېلابېلو څانګو کې لیکل شوي وي او یا هر نظم او منثور اثر چې د تاریخ، جغرافیه، طب او نورو علومو تشریح ته وقف وي، په ادبیاتو کې نه شمېرل کېږي. هغو لیکنو ته ادبي هنري ویل کېږي چې له تخیله رازېږېدلي وي او د ژوند واقعیتونه په هنري ډول منعکس کړي. پر لوستونکي او اورېدونکي خپل خاص اغېز وکړي او د هغه هنري ذوق تسکین کړي. هنري اثر باید په داسې یو ژبني چوکاټ کې بیان شوی وي چې هم د ټولنیز ژوند هنداره وي او هم په لوستونکي او اورېدونکي کې یو عاطفي احساس پیدا کړي او ښکلاييز ارزښت ولري. هنري نثر هم د هنري ادبیاتو یوه مهمه برخه ده چې د هنري ادبیاتو د ټولو نثري ډولونو لپاره کارول کېږي، لکه: لنډه کیسه، ناول، طنز، ډرامه، ادبي ټوټه او نور...

په دې لوست کې به د هنري نثر په اړه معلومات ولولئ.

– هنري نثر څه ته وايي؟

– هنري نثر له عادي نثره څه توپیر لري؟

هنري نثرونه د ادبياتو يوه برخه ده. د نړۍ د ټولو ژبو په ادبياتو کې کارول کېږي. په پښتو ادبياتو کې د شلمې پېړۍ په لومړيو شلو کالو کې پيل شو او تراوسه کارول کېږي. هنري نثرونه خپلې ځانگړنې لري چې د همدغو ځانگړنو له مخې له عادي او ساده نثرونو څخه جلا کېږي. د هنري نثر اصلي ځانگړتيا داده چې هنريت او ادبي ارزښت ولري. په هنري نثر کې ليکوال د بېلابېلو منظرو، انساني ټاکلو خصوصياتو، روحياتو، عاداتو او حالاتو په انځورونو کې له خپل تخيلي ځواک څخه کار اخلي.

ليکوال د تخيلي ځواک په مرسته او د ليکوالۍ د مهارتونو په وسيله د منظرونو د انځورولو او صحنو جوړولو چاره سرته رسوي. حالات او پېښې په الفاظو کې داسې انځوروي چې لوستونکي او اورېدونکي فکر کوي چې هر څه په خپلو سترگو ويني او ځان ورته په صحنه کې دننه ښکاري.

په هنري نثر کې د ليکوال په مهارت پورې اړه لري چې د خلکو هيلې، غوښتنې، جذبات، عواطف او احساسات لکه څنگه چې دي په ښکلو الفاظو کې راوغاړي او مقابل لوري ته يې ولېږدوي. دغه لېږدونه بايد د مقابل لوري په عواطفو کې خوځښت راولي. په هنري نثرونو کې د ليکوال تخيل، د مناسبو او ښکلو کلمو استعمال، د تشبېهاتو راوړل، د جملو رواني او د مقصد څرگند بيان شرط دی. ليکوال بايد د الفاظو داسې برجونه او يا کتارونه جوړ نه کړي چې لوستونکي پکې مقصد ونه مومي. د الفاظو او جملو له ښکلا سره محتوا ته هم پاملرنه وکړي او د شکل او محتوا توازن داسې په پام کې وساتي چې يوه خوا هم زيانمنه نه شي.

هنري نثر د هنري ادبياتو ژبه ده او د يو هنري اثر په ښکلا کې بنسټيز ارزښت لري. پښتو هنري نثر د پښتنو په دوو مرکزونو پېښور او کندهار کې رامنځته شو. په کابل کې يې هم وده او پراختيا ومونده.

څرگنده دې وي چې پښتو هنري نثر په لومړي ځل په پېښور کې رامنځته شو. په پېښور کې د پښتو کتابونه، ملي نکلونه او نور ادبي اثار چاپېدل. پښتنو ليکوالو خپل لومړني هنري نثري اثار په پښتو ژبه ليکل. په دغو ليکوالو کې مولوي احمد د پښتو هنري نثر په مخکښو ليکوالو کې په ځانگړي ډول د يادونې وړ ځای لري.

ده په نولسمه پېړۍ کې د هغو انگرېزانو لپاره چې غوښتل يې پښتو ژبه زده کړي ځينې تعليمي کتابونه ترتيبول. ده په پښتو کې له نورو ژبو څخه ترجمې کړي او هم يې مستقل اثار ليکلي دي. دده تر ټولو غوره اثر چې د هنري نثرونو نماينده گي کوي (گنج پښتو) دی. په دې اثر کې وړې وړې کيسې راغلي چې ځينې ترجمې او ځينې ده پخپله ليکلي دي. دده د کتاب موضوعات ساده او اسان دي. ژبه يې خوږه او محاورې ته نژدې ده. ژبني اصطلاحات يې هم کارولي دي. ده پخپلو کيسو کې د ژوند موضوعاتو ته پاملرنه کړې ده. دده دغه کار د پښتو هنري نثر په انکشاف او پراختيا کې ډېر ارزښت لري.

په ده پسې بل پښتون ليکوال مير احمد شاه رضواني (۱۸۶۳-۱۹۳۷ م.) دی. ده هم لکه د مولوي احمد ژباړې کولې. ده د پښتو ژبې گرامر و ليکه او د پنجاب په پوهنتون کې د پښتو ژبې استاد و. دده په کتابونو کې د پښتو ژبې دوه درسي کتابونه د يادولو وړ دي. د هنري نثرونو غوره بېلگه يې د (شکرستان افغاني) په نامه يادېږي. دده دغه کتاب هم د وړو، وړو کيسو او حکايتونو مجموعه ده.

بل ليکوال چې په هنري نثر کې يې د پاملرنې وړ کارونه کړي دي، هغه منشي احمد جان (۱۸۸۲-۱۹۵۱ م.) دی. دی د بنو په ښار کې زېږېدلی دی. انگليسي ژبه يې زده کړه او په (۱۹۰۰ م.) کال کې د انگرېزانو د پښتو ښوونکي شو. دده په شاگردانو کې د هند د وایسرای معاون هم و. ده د پښتو ژبې لپاره قاموسونه وليکل. د شلمې پېړۍ په لومړيو کلونو کې يې د هنري نثر په ليکلو پيل وکړ.

دوه مجموعې (هغه دغه) او د (قصه خوانی گپ) يې د هنري نثر خورا ښې بېلگې دي. دا کتابونه وړې کيسې او حکايتونه لري. دا کتاب هم په هند کې د پوځي منصبدارانو لپاره ليکل شوی دی. د قصه خوانی گپ موضوعات فولکلوري دي لکه د آدم خان درخانی، د فرهاد او شيرينی کيسه او نورې...

په افغانستان کې هم د شلمې پېړۍ په لومړيو کلونو کې هنري نثر پيلېږي. په دغو کلونو کې د ښوونځيو په رامنځته کېدو، د جريدو او اخبارونو په خپرېدو، د راډيو په رامنځته کېدو د هنري نثر ليکلو ته لاره هوارېږي، د پښتو مرکې، د ادبي انجمن او بيا د پښتو ټولني په جوړېدو سره هنري نثر انکشاف او پراختيا مومي.



لومړنی ليکوال چې حکایتي او تعلیمي نثرونه لیکي، هغه صالح محمد هوتک دی چې په (۱۹۱۶م) کال کې یې د پښتو لومړی کتاب ولیکه.

ورپسې قیام الدین خادم، گل پاچا الفت، صدیق الله رښتین، عبدالرؤف بېنوا او محمد دین ژواک، د هنري نثرونو لیکلو ته پراختیا ورکړه او د نورو لیکوالو پاملرنه یې هم دې ډگر ته راواړوله. گل پاچا الفت او صدیق الله رښتین په دې برخه کې ډېر کتابونه ولیکل، لکه د الفت غوره نثرونه، د رښتین د پسرلي وړمې، د خادم خیالي دنیا او د بېنوا د زړه خواله د یادولو وړ کتابونه دي.

په کوزه پښتونخوا کې سید راحت زاخيلي هنري نثر ته پراختیا ورکړه او د نوي داستاني ادب نمونې لکه لنډه کیسه، ناول او طنزيې په پښتو ادب کې رواج کړل. دلته به د نمونې په توګه د بېنوا یو نثر راوړو:

### لارښوونکی

له فریب او دروه سره نا اشنا وم. مکر او چل مې زړه ته لاره نه درلوده. دروغ مې نه پېژندل. د ژوندون د لویې لارې مسافر وم. له پرېشانه خوبه راپاڅېدم. قافله ډېره پرمخ تللې وه. یوازې زه وم چې د لارښوونکي په انتظار مې لویې لارې کتلې. ډېر راغلل، تېر شول مګر یوه هم د زړه سوي په سترګو راته ونه کتل. ځینو به د ګوتو په اشارو لار راوښودله، خو د ګوتو د اشارو لارې ډېرې اوږدې وې.

ځینو به ددې لپاره چې ځانونه په ما وساتي، زه به یې له ځان سره روان کړم، خو چې خطر به تېر شو نو بېرته به یې زه پر لویه لاره پرېښودلم. دوی به لارل. همداسې د لارښوونکي په انتظار د ژوندون په لویه لار کې ولاړ وم. څو ته راغلې. زه دې تر لاس ونيولم. زه هم په پاک زړه په تا پسې روان شوم او د لارې د موندلو په غرض مې ستا لمنه ټینګه کړه. هرې خواته به چې تلې، درپسې تلم او تاهم ماته د لار موندلو ډاډ راکاوه. ناڅاپه! موسمي توره ورپېچ پیدا شوه، باران او زلی وړېدل شروع شول.

اسمان او ځمکه په خروش راغلل، لارې ګډې وډې شولې، خو زه ډاډه وم چې تا غوندې لارښوونکی لرم او تاته مې سترګې وې چې د زمانې په دې توره دربېله کې به

لار راوښيي.

مگر په هماغه حال کې تا په ډېرې حيرانتيا مخ راواړاوه او له ما څخه دې پوښتنه وکړه چې:  
(اې مسافره لار راوښيه، لاره کومه ده؟)  
هغه وخت نو زه پوه شوم چې زما د ژوند د لارې لارښوونکي يوازې زه يم او بايد زه پخپله خپله لارښوونه وکړم.

د متن لنډيز:

هنري نثر د شلمې پېړۍ په لومړيو کلونو کې په کوزه پښتونخوا او افغانستان کې پيل شو. په کوزه پښتونخوا کې يې سرلاري مولوي احمد، مير احمد شاه رضواني، منشي احمد جان او راحت زاخيلي و. په افغانستان کې يې مخکښه ليکوال صالح محمد هوتک، پوهاند عبدالحی حبيبي، قيام الدين خادم، گل پاچا الفت، صديق الله رښتين، عبدالرؤف بېنوا، محمد دين ژواک او نور و.

ورپسې لار او بر نور ليکوال راپيدا شول او په نثر کې يې ډېرې هستونې وکړې. هنري نثر له عادي او ساده نثر نه توپير لري. په هنري نثر کې ليکوال له خپل تخيل نه ډېر کار اخلي. نېغ په نېغه ساده خبره نه کوي، بلکې خپله خبره په ښکلو کلماتو او تشبېهاتو کې رانغاړي چې د لوستونکو په عاطفه او احساس ژوره اغېزه کوي، هنري نثر د لنډې کيسې، ناول، ډرامې، طنز، تکل او ادبي توتې لپاره کارول کېږي. د لارښوونکي نثر هم يو هنري نثر دی چې د خپل مطلب د بيان لپاره له ښکلو کلماتو او تشبېهاتو څخه کار اخلي.

په دې نثر کې ښودل شوي چې هر سړی د خپل ځان رهبر او لارښوونکی دی. د نثر مقصد دادی چې د لارښوونکي په ټاکلو کې بايد له ډېر دقت او غور نه کار واخيستل شي او په غولونکو لارښوونکو وانه وږي او نه ځان تېر باسي.



۱- زده کوونکي دې د متن له لوستلو څخه وروسته دا لاندې پوښتنې ځواب کړي:

- پښتو هنري نثر څه وخت، چېرته او د چا له خوا پیل شو؟
- په کوزه پښتونخوا کې د هنري نثر مشهور لیکوال کوم وو؟
- په افغانستان کې د هنري نثر لومړني لیکوال څوک وو؟
- د هنري نثرونو د څو کتابونو نومونه واخلئ؟

۲- که کوم زده کوونکی د هنري نثر کوم لیکوال پېژني، د هغه په اړه دې خپلو ټولگيو الو ته معلومات ورکړي.

۳- زده کوونکي دې د لارښوونکي متن په وار سره ولولي، خبرې دې پرې وکړي او خپل نظر دې پرې څرگند کړي.

۴- زده کوونکي دې د یو ښه لارښوونکي خصلتونه او صفتونه په څو کرښو کې وليکي او بیا دې یې په وار سره په ټولگي کې واوروي.


۵- زده کوونکي دې د هنري نثر او ساده نثر توپيرونه وښيي، ښوونکی دې د ضرورت په وخت کې له دوی سره مرسته وکړي.

۶- هنري نثر د کومو ادبي ډولونو لپاره کارېږي، نومونه یې واخلئ؟



زده کوونکي دې د کورنۍ د غړيو په مرسته او یا له کوم کتاب څخه هنري نثر وليکي او په بله ورځ دې یې په پښتو درسي ساعت کې ولولي.

## د پښتو ادبياتو لرغونې دوره



تاسې د ادبي دورو په هکله څومره معلومات لرئ؟  
 ملتونه د سياسي تاريخونو ترڅنگه ادبي تاريخونه هم لري چې د يو ملت فرهنگي  
 او ادبي پېژندنه کوي. ادبي تاريخونه په بېلابېلو دورو وېشل کېږي چې د پښتو  
 ژبې ادبي تاريخ هم د پوهانو له خوا په درې دورو وېشل شوی دی. لرغونې دوره،  
 منځنۍ دوره، او سنۍ يا معاصره دوره. دادی په دې لوست کې تاسې ته لرغوني  
 دوره درېږنو چې پښتو ادب له کوم وخت نه پيل شوی او لرغونې دوره کومې  
 ځانگړتياوې لري.

– د پښتو ادب لرغونې دوره څه وخت پيل شوې ده؟

د پښتو ادبياتو لرغونې دوره له دويمې هجري پېړۍ څخه پيلېږي او د يوولسمې پېړۍ تر لومړيو کلونو پورې دوام کوي. د پښتو ادبياتو د لرغوني دورې اثار د پښتنو په دريو مرکزونو (غور، دکسي غر او ملتان) کې رامنځته شوي دي. په غور کې غوري پښتانه اوسېدل. د غور له پاچاهي کورنيو څخه يوه د غور سوري شاهي کورنۍ وه چې په تاريخونو کې د شنسبانيانو په نامه مشهوره وه. ددې کورنۍ يو مشر نيکه شنسب (شين اسپ) نومېده چې د پلار نوم يې خرنگ و. دا شنسب د حضرت علي (رض) په زمانه کې مسلمان شوی او د غور پاچا منل شوی و. د شنسب زوی امير پولاد و. هغه وخت چې ابو مسلم مرزوي د بني اميه اميران له خراسان څخه شړل او د بني عباس په پلوی ودرېد نو امير پولاد له خپلو لښکرو سره دده ملاتړ وکړ.

د امير پولاد د پاچاهۍ مرکز د غور په منډېش کې و. په پټه خزانه کې راغلي دي چې د امير پولاد تر مړينې وروسته د هغه زوی امير کروړ د غور په منډېش کې په ۱۳۹ هـ کې پاچا شو. امير کروړ د خپلې پاچاهۍ په دوران کې دوه مرکزونه درلودل چې يو يې منډېش او بل يې زمينداور و. امير کروړ ډېر غښتلی پهلوان و چې په يوازې ځان له سلو تنو سره جنگېده. ده هم د عباسي دعوت په جنگونو کې گډون درلود او ډېرې برياوې يې ترلاسه کړې.

امير کروړ يو عادل پاچا و. په پښتو يې شعرونه هم ويلي دي. په ۱۵۴ هـ کې د پوښنج په جگړو کې مړ شو او پر ځای يې دده زوی امير ناصر پاچا شو. امير کروړ چې د خپلو سوبو په پايله کې کوم شعر ويلي دی، هغه پټې خزاني تر موږ رارسولی دی.

زه يم زمري پر دې نړۍ له ما اتل نسته  
 پر هند و سند و پرتخار او پر کابل نسته  
 بل په زابل نسته له ما اتل نسته  
 غشي د من مې ځي برېښنا پر ميرڅمنو باندي  
 په ژوبله يونم يرغالم پر تښتېدونو باندي  
 پر ماتېدونو باندي له ما اتل نسته

زما د بړيو پر خول تاوېږي هسک په نمځ او په وياړ  
 د آس له سوو مې زمکه رېږدي غرونه کاندې لټار  
 کړم ايوادونه او چار له ما اتل نسته  
 زما د تورې تر شپول لاندې دي هرات و جروم  
 غرج و باميان و تخار بولي نوم زما په اودم  
 زه پېژندويم په روم له ما اتل نسته  
 پر مرو زما غشي لوني ډاري دېنن راڅخه  
 د هريواد رود پر ځنډو ځم تېنې پلن راڅخه  
 رېي زېن راڅخه له ما اتل نسته  
 د زرنج سوبه مې د تورې په مخسور وکړه  
 په بادارۍ مې لوړاوی دکول د سور وکړه  
 ستر مې ترېور وکړه له ما اتل نسته  
 خپلو وگړو لره لور پېرزوينه کوم  
 دوی په ډاډينه بڼه بامم بڼه يې روزنه کوم  
 تل يې ودنه کوم له ما اتل نسته  
 پر لوبو غرو مې وينا درومي نه په ځنډو په تال  
 نړۍ زما ده نوم مې بولي پر دريخ ستا يوال  
 په ورځو شپو مياشتو کال له ما اتل نسته

د امير کروړ سوري دغه وياړنه د پښتو تر ټولو پخوانی شعر دی چې د اسلامي عصر  
 په دويمه هجري پېړۍ کې ويل شوی دی. د شکلي جوړښت له مخې لرغونو اريايي  
 سندرو ته نژدېوالی لري.

په محتوا کې يوه وياړنه ده چې د خپلو سوبو يادونه کوي او له خپلو خلکو سره د  
 خپلې مينې اظهار هم څرگندوي. پر دې شعر د نورو ژبو تاثيرات نه ليدل کېږي او د پښتو  
 سوچه کلمات يې استعمال کړي دي. په دغو کلماتو کې ځينې داسې کلمات هم شته چې

اوس په عامه ژبه کې نه ويل کېږي.

دويم مرکز د کسي غريا د سليمان د غرو لمنې دي. هغه اثار چې د کسي غر په لمنو کې ايجاد شوي، له دريمې هجري پېړۍ نه پيلېږي او تر پنځمې پېړۍ پورې رسېږي. په دغه مرکز کې نوماند شخصيت شيخ بيتني دی چې د ژوند زمانه يې د دريمې هجري پېړۍ شاوخوا ټاکل کېدای شي. د شيخ بيتني يو مناجات سليمان ماکو په تذکرة الاوليا کې راوړی:

لويه خدايه، لويه خدايه      ستاپه مينه په هر ځايه  
غر ولاړ دی درناوي کې      ټوله ژوي په زاري کې  
دلته دي د غرو لمنې      زموږ کيردۍ دي پکې پلنې

دا وگړي ډېر کرې خدايه

لويه خدايه، لويه خدايه

دلته لږ زموږ اور بل دی      ووږ کورگی دی ووږ بورجل دی  
مېنه ستاکې موږ مېشته يو      بل د چاپه مله تله نه يو  
هسک او مخکه نغښته ستاده      د مږو وده له تاده

دا پالنه ستاده خدايه

لويه خدايه، لويه خدايه

په دغه مرکز کې په دريمه او څلورمه هجري پېړۍ کې دوه نور شاعران هم تېر شوي چې يو يې شيخ اسماعيل او بل خرنسبون دی چې په پته خزانه او تذکرة الاوليا کې يې د شعر نمونې راغلي دي.

کله چې خرنسبون خپل کور او کلی پرېږدي او روانېږي، نو شيخ اسماعيل يې په جدایۍ کې دا پارکۍ وايي:

که يون دی يون دی مخکې بېلتون دی      له کسي غره څخه ځي خرنسبون دی

که وروره وروره خرنسبونه وروره      ته چې بېلتون کرې زما وېر ته گوره

خربښون يې په ځواب کې دا ناره له خولې باسي:

بېلتانه ناره مې وسوه په کور باندې نه پوهېږم چې به څه وي پېښ په وړاندې  
له خپلوانو به بېلېږم په سرو سترگو دواړه سترگې مې په وينو دي ژړاندې  
دریم مرکز ملتان دی چې د اسلام په دوو لومړنيو پېړيو کې پښتانه د سليمان د غرو  
له لمنو څخه کوچېدلي او د سند او پنجاب لور ته تللي دي. د پنجاب په غربي برخو  
ملتان کې له دغو پښتنو څخه شېخ حميد لودي د ۳۷۰ هجري په شاوخوا کې له ملتان نه  
نيولې تر لغمان پورې سيمو حکمران و. همدغه سړي د څلورمې هجري پېړۍ په دويمې  
نيمايي کې د لوديانو د حکمرانۍ بنسټ کېښود. په شېخ حميد پسې دده زوی نصر او بيا  
يې لمسي داود د ملتان د لودي کورنۍ حکمرانان وو.

د ملتان په لودي کورنۍ کې دوه تنه شاعران تېر شوي چې يو د شېخ حميد زوی نصر  
لودي او بل يې وراره شيخ رضي دی.

شيخ رضي د حميد لودي د پاچاهۍ په وخت کې د اسلام د مقدس دين د تبليغ لپاره  
پښتونخوا ته لاړ. دوه کاله د کسي غره په لمنو کې وگرځېد او ډېر خلک يې مسلمانان  
کړل. شيخ رضي له کسي غره څخه خپل يو شعر د ليک په ډول نصر لودي ته استولی و  
چې د پيل بيتونه يې دادي:

د الحاد په لور دې تر پل  
گروه دې زموږ وکوراوه  
موږ روڼلی په زيارنه  
تاپه تور و توراوه

کله چې دا ليک په ملتان کې نصر لودي ته ورسېد، نو هغه يې په ځواب کې وويل:

د الحاد په تور تورن سوم  
زه لرغون خو ملحد نه يم  
زما دښنه هسې تور راکړی  
که ملحد يم د دښنه يم



شیخ رضي د خپل تره زوی ته وایي چې ته له سنت او له خپلې لارې نه او وښتی یې خو نصر ورته په ځواب کې وایي چې زه پر سنت ټینگ ولاړیم او کوم توروڼه چې پر ما لگول شوي هغه دروغ دي.

د ملتان لودي کورنۍ د غزني له پاچاهانو سره په رقابت کې وه، مؤرخین وایي چې د غزني پاچاهانو د ځان لپاره دا بهانه ونيوله او پر لودي کورنۍ یې د الحاد توروڼه ولگول او په دې توګه یې د ملتان لودیان وټکول، حال دا چې د ملتان لودیان مسلمانان وو. په دریمه هجري پېړۍ کې په پښتو کې د نثر لیکل او ژباړه پیل شوه. ابو محمد هاشم سرواني (۲۲۳ - ۲۹۷ هـ) د بست په سروان کې زېږېدلی او هلته یې ژوند کړی دی. په (۲۹۴ هـ) کال عراق ته تللی او په بغداد کې یې د خپل استاد ابن خالد سره ډېر عمر تېر کړی دی.

د هغه یو عربي شعري په پښتو ژباړلی چې داسې پیلېږي:

ژبه هم ښه وینا کاندې چې یې وینه

د خاوند په لاس کې زر او درهمونه

دا په پښتو کې د ژباړې پیل دی. ابو محمد هاشم په نثر کې یو کتاب ((د سالدو وږمه))

لیکلی و چې د عربي اشعارو د فصاحت او بلاغت په اړه و.

په پنځمه هجري پېړۍ کې په پښتو ادب کې قصیده رامنځ ته شوه چې لومړنی قصیده ویونکی شیخ اسعد سوري دی. شیخ اسعد سوري د غور د پښتنو پاچاهانو په لړ کې د امیر محمد سوري هم مهاله و او د هغه پر مړینه یې یوه قصیده وبلې ده چې داسې پیلېږي:

د فلک له چارو څه وکړم کوکار

زموږ لوی هر گل چې خاندې په بهار

هر غاټول چې په بهدیا غورېده وکا

رېښوي یې پانې کاندې تار په تار

بل قصیده ویونکی شاعر ښکارندوی غوري دی چې په غزني او بست کې اوسېدلی

او د سلطان شهاب الدین غوري معاصر و.

کله چې سلطان شهاب الدين د اسلام دين د خپرو لو لپاره پر هند لښکرې کولې، نو دی ورسره و. ښکارندوی د سلطان شهاب الدين د سوبو په اړه يوه اوږده قصیده ويلې چې پټې خزاني خوندي کړې ده:

د پسرلي ښکلونکي بيا کرل سينگارونه  
 بيا يې ولونل په غرونو کې لالونه  
 مخکه شنه، لابنونه شنه، لمنې شنې سوې  
 طيلسان زمردي واغوسته غرونه

ښکارندوی د غور اوسېدونکی او د فيروز کوه کوتوال و. دغه دواړه قصيدې په غور کې د غوري پښتنو پاچاهانو په وخت کې ويل شوي دي.

په شپږمه هجري پېړۍ کې چې د غور پښتانه پاچاهان په هند کې د اسلام د مقدس دين د خپرو لو لپاره لښکرې کوي، نو د اسلام د خپرېدو په ملاتړ هم په پښتو کې شعرونه ويل شوي دي.

ملکيار غرشين چې د سلطان شهاب الدين غوري همعصره دی، کله چې سلطان شهاب الدين پر هندوستان لښکرې کوي، نو ملکيار غرشين هم ورسره دی چې يوه رزمي سندره يې په دې ډول ويلې ده:

هېواد د بل دی	اوس مو يرغل دی	څښتن مو مل دی
	څښتن مو مل دی	غازبانو گورئ
منگولي سرې کړئ	دښن مو پرې کړئ	تورې تېرې کړئ
	څښتن مو مل دی	څله به تښتو
چې زمري يونه	په بري يونه	که ټينگ کړو زړونه
	څښتن مو مل دی	اسلام راڅخه دی
د شهاب په ملا سئ	ټول شاوخوا سئ	غازبانو راسئ
	څښتن مو مل دی	دښن مو غوڅ کړئ

په شپږمه هجري پېړۍ کې د ميني او محبت سندرې ويل شوي دي چې يوه نمونه يې

د شیخ تیمن کاکړ یوه عشقي سندره ده:

گهیڅ رڼا د لمر خپره شوه      زما پر کور د ویر نارو سوه

د بېلتون ورځ توره تیاره سوه      ښځه سو ناخپه چې بېلتون راغی

په (۱۲۶۰هـ) کې د نثر یو بل کتاب د سلیمان ماکو له خوا لیکل شوی چې تذکره الاولیاء نومېږي. په دې کتاب کې یې د اولیاوو او ځینو پښتنو شاعرانو احوال او دکلام نمونې راغلي دي. ددې کتاب هغه پاڼې چې زموږ په لاس کې شته، موږ ته د شیخ بیتني، شیخ اسماعیل، ملکيار غرشین او قطب الدین بختيار کاکي احوال راکوي. د اوومې هجري پېړۍ په درېیمه لسيزه کې عرفاني افکار پښتو ادب ته لاره پيدا کوي. شیخ متي د خپلو اشعارو کتاب چې (د خدای مینه) نومېږي بشپړوي.

د شیخ متي د یو مناجات څو بیتونه په دې ډول دي:

زه چې څرگند په دې دنیا سوم      د ښکلي مخ په تماشا سوم

ستا پر جمال باندي شیدا سوم      له خپلې ستې راجلا سوم

په ژباړم چې بېلتون دی

یمه پر دیسی بل مې تون دی

د اوومې هجري پېړۍ په دویمه لسيزه کې (۱۱۷۰هـ) زموږ پر هېواد د چنگېز حملي پیلېږي. د چنگېز او دده د اولادونو د حملو پر وړاندې د مقاومت موضوع په پښتو شعر کې پیلېږي. په دغه وخت کې موږ د بابا هوتک یوه سندره لرو چې د مقاومت خورا ډېره په زړه پورې نمونه ده.

د مغلو لښکرو به د ارغنداو پر غاړو لوټ کاوه. د اتغر او بولان سیمې به یې لوټلې. بابا هوتک خپل خلک راټول کړل او سره غر ته نژدې یې له مغلو سره سخت جنگ وکړ. په دې جنگ کې پښتانه لږ او غلیم ډېر و، خو کله چې بابا هوتک په لوړ غر دا سندره وویل، نو سوبه د پښتنو په نصیب شوه.

بابا هوتک د بارو زوی په (۱۱۶۰هـ) دکلات په اتغر کې زېږېدلی، د خپل قوم مشر و،

په (۱۱۴۰هـ) کال وفات شوی دی، د شعر یوه برخه یې داسې ده:

پر سورغر بل راته نن اور دی  
 پر کلي کور باندې مغل راغی  
 غبنتلیو ننگ کرئ دا مو وار دی  
 په پښتونخوا کې یې ناتار دی  
 وگریه جوړ راته پیغور دی  
 هم په غزني هم په کابل راغی  
 مغل راغلی په تلوار دی  
 پر کلي کور باندې مغل راغی  
 د اتمې هجري پېړۍ په دویمه نیمایي کې نور شعري ډولونه په پښتو ادب کې راڅرگندېږي  
 لکه غزل او مثنوي چې په دغه وخت کې د اکبر زمينداوري له خوا ويل کېږي:  
 د مثنوي نمونه يې داده:

زه عاشق یم یار هم نیز  
 یو پر بله عاشقان یو  
 یو په بل پسې رنځور یو  
 عشق که ښه دی که بلا دی  
 د اکبر زمينداوري د غزلي يوه برخه داده:  
 نور شه لـــرو تمیز  
 په خپل عشق کې صادقان یو  
 چې نژدې نه یو مهجور یو  
 پیدا کړی زموږ مولا دی

د خپل ځان له حیرانۍ شه ویل کړم  
 ما مدام لکه بورا پر گلو گشت کړ  
 د غماز لرمون به زه په لمبه کېږدم  
 زما دیار د مینې اور په زړه کې بل دی  
 د عشق ویر به تل پخپله پتول کړم  
 اوس به ځم په سرتور سرفراق دگل کړم  
 ځینې هېر به د یار بزم گل او مل کړم  
 زه به سر و مال ښنم دید به حاصل کړم

د بېلتون له ویره ژاړم اوښکې وینې  
 زه اکبر په خپل اشنا د سرښندل کړم

په نهمه هجري پېړۍ کې په پښتو شاعرۍ کې رباعي پیلېږي چې د لومړنيو رباعیو  
 ویونکي خلیل خان نیازی او سلطان بهلول لودي دی. سلطان بهلول (۸۵۰ - ۸۹۴ هـ)  
 په ډهلي کې افغان پاچا و. په دربار کې به یې شاعران او عالمان پالل. پخپله هم شاعر و.  
 خلیل خان نیازی دده د دربار شاعر و چې دا رباعي یې ویلي ده:

خرې ورېځې ژاړې له پاسه      کوبله رغ کا بېلتون له لاسه  
 يه هغه لوني گوهر په خول ستا      دا مرحبا کا ستا زموږ مواسه  
 د خليل خان نيازي په ځواب کې سلطان بهلول لودي سم د لاسه دا رباعي وويله:  
 ملک به زرغون کړم په ورکړه راسه      گوره ورېځې د داد له پاسه  
 خول مې د عدل په درو روڼ دی      جهان به زيب مومي زما له لاسه  
 د همدې نهمې پېړۍ په جريان کې پښتو ادب ته (ساقی نامه) هم راغله. دا ساقی نامه  
 پتې خزاني تر موز رارسولې ده. ساقی نامه د خمريه اشعارو يو ډول دی چې د ساقی،  
 جام، گل، مل او صراحي صفتونه پکې بيانېږي. دا ډول اشعار د مثنوي په قالب کې ويل  
 کېدل. د پښتو لومړنۍ ساقی نامه زرغون خان نورزي ويلي ده.  
 زرغون خان د نوزادو له نوزو څخه دی. په (۹۱۲ هـ) دده پښتو ديوان بشپړ شوی  
 دی. زرغون خان په (۹۲۱ هـ) په ديراوت کې وفات شوی دی.  
 د زرغون خان نورزي د ساقی نامې پيل دادی:

ساقی پاڅه پيالہ راکړه      مروړ يار مې پخلا کړه  
 اوبه تويې په لمبو کړه      اور مې مړ په دې اوبو کړه

د پښتو ادبياتو په لرغونې دوره کې يو شمېر مېرمنې شاعرانې هم تېرې شوې دي چې  
 يوه يې زرغونه کاکړه ده. د نهمې هجري پېړۍ په دويمه نيمايي کې زېږېدلې ده، چې يو  
 حکايت يې پتې خزاني راوړی دی:

اورېدلې مې قصه ده      چې له شاتو هم خوږه ده  
 د اختر په ورځ سهار      بايزيد چې و رویدار  
 له حمامه راوتلی      په کوڅه کې تېرېدلې  
 ايرې خاورې چاله بامه      راچپه کرلې ناپامه  
 مخ او سر يې سو ککر      په ايرو په خاورو خر  
 بايزيد په شکر کښو سو      د خپل مخ په پاکېدو سو  
 چې زه وړ يم د بل اور      چې په اور کې سم نسکور

د زرغونې پښتو بوستان لومړنی اخلاقي اثر دی چې تر دې دمخه یې کومه بېلگه په پښتو ادب کې نه لرو. همدارنگه له فارسي څخه د ادبي اثارو د ترجمې تاریخ هم له زرغونې څخه پیلېږي.

زرغونه د پښتو ژبې شاعره، ژباړونکې او ښه خطاطه وه. په زرغونې پسې بله مېرمن رابعه ده چې د ظهير الدين محمد بابر د زمانې شاعره وه. په کندهار کې اوسېده. د اشعارو ديوان یې درلود. یوه رباعي یې پټې خزاني راورې ده:

ادم يې ځمکې وټه راستون کا      په اور د غم يې سوی لړمون کا

دوزخ يې روغ کا پرمخ د ځمکې      نوم يې د هغه، دلته بېلتون کا

په دې دوره کې دریمه مېرمن بي بي نېکبخته نومېږي. د شېخ الله داد لور او د شېخ قدم مېرمن وه. پلار نیکه یې په اشغر کې اوسېدل. عالمه، زاهده او پرهېزگاره ښځه وه.

په (۹۶۹ هـ) کال کې یې د (ارشاد الفقرا) په نامه یو کتاب لیکلی و چې درې ټوټې ترې محمد هوتک په پټه خزانه کې راخیستې دي. د یوې ټوټې څو بیتونه یې په دې ډول دي:

په زړه ښاد شې ای مؤمنه      په ظاهر په باطن سپینه

ظاهر زهد په اخلاص کړه      په زړه ټینگ شه له یقینه

شکر صبر په هر حال کړه      خود نماي مه شه خودبینه

په حکایتي اثارو کې په دغه دوره کې د دوست محمد کاکړ یو حکایتي اثر معلوم دی چې (غرغښت نامه) نومېږي او په (۹۲۶ هـ) کال یې په ژوب کې نظم کړی دی.

له دې کتاب څخه د پټې خزاني مؤلف محمد هوتک یو حکایت تر مور رارسولی دی چې یو څو بیتونه یې دادي:

له نیکانو روایت دی      هسې توگه حکایت دی

نور محمد کاکړ راوي دی      چې یې فیض تل جاري دی

د نیکونو له خولې وایي      چې منښت یې راته ښایي

چې کاکړ نیکه زاهد و      لوی څښتن له تل عابد و

د غرغښت نامې حکایات په پښتو مثنوي نظم شوي و و .

په لسمه هجري پېړۍ کې په پښتو شعر کې عرفاني مضامین پراختیا مومي . دغه وخت په هندوستان کې درې شاعران پېژنو چې درې واړه صوفیان، عابدان او زاهدان و و . دا شاعران، شیخ عیسی مشوانی، شیخ علي سرور لودي او شیخ بوستان پرېخ دي . له دغو شاعرانو څخه شیخ عیسی مشوانی د هندوستان د افغان پاچا شېرشاه سوري معاصر و . د ژوند زمانه یې د ( ۵۰ ۹ هـ ) شاوخوا ټاکل شوې ده . په پښتو، فارسي او هندي ژبو یې یوه منظومه رساله لیکلې ده .

د کلام نمونه یې په لاندې ډول ده :

په خپله کار کړې په خپل انکار کړې  
کله بادار یم کله مې خوار کړې  
ته خو قادر یې په صفتونو  
کله مې نور کړې، کله مې نار کړې  
عیسی حیران دی په دې شیونو  
کله مې یار کړې کله اغیار کړې

د یوولسمې پېړۍ په لومړیو کې په کندهار کې شیخ صالح محمد الکوزی یو عارف شاعر تېر شوی چې یوه نمونه یې پټې خزاني تر موز رارسولې ده . شیخ ډېر عابد او عالم سړی و . خپل وخت یې طالبانو ته په تدریس تېراوه او خلکو ته به یې د سمې لارې لارښوونه کوله .

#### د متن لنډیز

د پښتو ادبیاتو لرغونې دوره له دویمې هجري پېړۍ څخه پیلېږي او د یوولسمې پېړۍ تر لومړیو کلونو پورې رسېږي . یا په بله وینا د امیر کروړ سوري څخه پیل او د بایزید روښان تر ظهور او پاڅون پورې رسېږي . د لرغونې دورې اثار د ریګویدا، اوستا له سندرو سره ورته والی لري، ځکه چې موضوعگانې او قالبونه یې یو

ډول دي.

د لرغونې دورې موضوعات د نمانځنې سندرې، وياړنې، ویرنې، مینه، بېلتون او اخلاقي بنوونې دي. شعرونه یې ساده او روان دي. پېچلي تخیلات او لفظي صنایع نه لري. د غوربانو په دوره کې د قصیدو جوړول یو نوی پړاو دی. ددغې دورې اثار لږ دي او یا تر موره په محدوده توگه رارسېدلي دي او نور یې د زمانې په تېرېدو سره له منځه تللي دي، ځکه د هر شاعر او لیکوال محدودې نمونې په لاس کې لرو. زیاتره کتابونه او دیوانونه د پرديو يرغلگرو (چنگېز، تیمور او نادر افشار) د حملو په پایله کې له منځه تللي او لوټ شوي دي. یوازې د سلیمان ماکو د تذکره الاولیا څو پاڼې تر موره رارسېدلي دي.

په دې دوره کې پښتو ادبي اثار د بدلون، ودې او پراختیا په حال کې دي؛ ځکه په همدغه دوره کې د خپلو ملي اوزانو ترڅنګه قصیده، قطعه، غزل او مثنوي هم رامنځته کېږي. د محتوا له اړخه پښتو شعر د ژوند بېلابېل موضوعات خپلوي، لکه: د رزم و بزم خبرې، دیني او عرفاني موضوعات، اخلاقي پند و نصایح، و عظونه او نور... د شعر ځینې ځانګړي معنوي ډولونه لکه ویاړنه، ساقی نامه، حکایتي اثار هم په دې دوره کې رامنځته کېږي.

د درېمي هجري پېړۍ په دوران کې له عربي څخه پښتو ته ژباړه پیلېږي، ورپسې له فارسي ادبیاتو سره پښتو ادبیات اړیکې پیدا کوي.

د سعدي بوستان په لسمه هجري پېړۍ کې د یوې پښتنې مېرمنې له خوا ترجمه کېږي، په دې توګه له فارسي څخه ژباړه په لسمه هجري پېړۍ کې پیلېږي. ددغې دورې اثار په غور، سلیمان غر او ملتان کې رامنځته شوي، یعنې دغه وخت پښتانه له پښتونخوا نه نیولې تر هندوستان پورې اوسېدل. د دې دورې اثار په دوو لرغونو تذکرو پټې خزانې او تذکره الاولیا کې راغلي دي. ددې دورې په اثارو کې د پښتو خپل زاړه لغتونه او ترکیبونه شته چې ځنې یې اوس په محاوره کې نه استعمالېږي. ددغې دورې اثار په وروستیو کې له عربي او فارسي څخه په کلماتو کې اغېز قبلوي.





- ۱- زده کوونکي دې لاندې پوښتنو ته ځوابونه ووايي.
  - د پښتو لومړنی شعر څه وخت او د چا له خوا ویل شوی دی؟
  - په لرغونې دوره کې پښتو قصیده ویونکي څوک وو؟
  - د لرغونې دورې آثار تر موږ پورې چا رارسولي دي؟
  - د لرغونې دورې کومې ښځینه شاعرانې پېژنئ؟
- ۲- ښوونکی دې زده کوونکي په څلورو ډلو ووېشي یوه ډله دې د لرغونې دورې د شاعرانو نومونه، بله ډله دې کتابونه، بله ډله دې د شعر د ځانگړنو او څلورمه ډله دې د پښتو ادب اړیکې له نورو ژبو سره په څو کرښو کې ولیکي.
- ۳- د مقاومت شعر څه وخت او د چا له خوا پیل شو؟
- ۴- زده کوونکي دې په متن کې عام او خاص نومونه پیدا او ولیکي، بیا دې یې په وار سره په ټولگي کې ووايي.
- ۵- په لرغونې دوره کې نثر لیکل څه وخت پیل شول، له دغې دورې څخه موږ د نثر کومه نمونه لرو؟


۶- زده کوونکي دې لاندې لغتونه معنا او په جملو کې استعمال کړي:

لتار	ایوادونه	دښمن	پلن	زړن	مخسور
دریغ	ستایوال	سوبه	گروه	رونلی	مهجور
ښندم	کویله	خول	مواس	مرحبا	



زده کوونکي دې په کور کې لوست په غور سره ولولي او ددغې دورې په مهمو ټکو دې خپل نظر ولیکي، په بله ورځ دې یې په پښتو درسي ساعت کې ولولي.

# بنځې او لنډۍ



تاسې په تېرو درسونو کې ولوستل چې د پښتو شفاهي منظوم ادبيات په دوو ډلو وېشل کېږي. يوه ډله يې عامې سندرې دي او بله ډله يې خاصې سندرې دي. خاصې سندرې هغه دي چې د نالوستو ولسي شاعرانو له خوا جوړې شوي دي. لکه چاربيتې، بدلې، بگتۍ، لوبې، داستان، مقام، کسرونه او نور... عامې سندرې هغه دي چې ويونکي يې نه دي معلوم او په ټول ولس پورې اړه لري. لکه لنډۍ، سروکي، نارې، د ښادۍ بدلې او نورې. د عامو سندرو يو ډول لنډۍ دي چې د پښتو په منظومو شفاهي ادبياتو کې يو مشهور ډول دی. له لنډيو سره ټول پښتانه آشنا دي. لنډۍ دوه مسريزه منظومه ده چې لومړۍ مسره يې لنډه نهه سېلابه او دويمه يې اوږده ديارلس سېلابه ده. په دغه لنډه منظومه کې يو بشپړ مضمون ځايدای شي. لنډۍ په مختلفو سيمو کې په مختلفو نومونو يادېږي، لکه: لنډۍ، تپه، ټيکۍ، مسره او نور...

په دې لوست کې په هغو لنډيو غږېږو چې د بنځو له خوا ويل شوي دي.

– ولې بنځې لنډۍ وايي؟

لکه څنگه چې مخکې مو وویل د لنډیو ویونکي معلوم نه دي. لنډی د عام ولس دي. یو شپون، یو اوبښه، یو بزگر او په زیاته اندازه زموږ کلیوالو ښځو ډېرې لنډی ويلي دي. یا په بله وینا ښځې د لنډیو په ایجاد کې ډېره برخه لري.

په ټولنه کې د ښځې د ژوند شرایط په خاصه توګه سخت دي، تر هر څه دمخه دا ټولنه د نارینه وو ده او نارینه وو د ځان لپاره جوړه کړې ده. د ټولني اساسي ارزښتونه د نارښتوب ارزښتونه دي. په دې ټولنه کې په ښځې باندې دوه ډوله فشارونه راځي، فزیکي او اروايي. په فزیکي لحاظ د کور ټول درانه کارونه د ښځې په غاړه دي. د کر وندې یو څه برخه په نارینه وو پورې اړه لري، خو نور ډېر وخت یې هسې تېرېږي.

ښځه له سهار نه تر ماخوستنه یوه شېبه کراره نه کېږي. د فصلونو په وخت کې هم ښځه له نارینه وو سره د قولبې، لو او درموندنو په راټولولو کې پوره مرسته کوي. برسېره پر دې په ورځ کې دوه ځلې د اوبو راوړل، د اولادونو روزنه، ډوډۍ پخول، کټي پخول او جامې گنډل او پرېمځل او نور داسې ډېر کارونه ښځې سرته رسوي.

هغه څه چې ښځه ځوروي، هغه ددې روحي فشار دی او احساس کوي چې ددې انساني ښځینه طبیعت د پښو لاندې کېږي او یا ورته په سپکه سترګه کتل کېږي، همدغه د روحي فشارونو له کبله د مقاومت ترڅنګه عکس العمل ښکاره کوي او د خپل عکس العمل لپاره د سندري (لنډی) لاره غوره کوي او په لنډیو کې د خپل اعتراض غږ پورته کوي او هغه څه چې په ښکاره ډول یې نه شي ویلی په لنډیو کې یې بیانوي.

لنډی د پښتو د ولسي ادب روح دی او د ژوند ټولو اړخونو پکې انعکاس موندلی دی. ښځې چې په عنعنوي توګه له ډېرو پابندیو سره مخ دي او په ډېرو موضوعاتو کې د وینا، مشورې او تصمیم حق نه لري، نو خپل دغه تاثرات په لنډیو کې څرګندوي چې د دوی دغه څرګندونه بیا ډېر ژر په ټولنه کې خپرېږي.

دوی په لنډیو کې د هرې موضوع څرګندونه کوي. ټولنیزې پابندی غندي، د خپلې مینې، غم او خوښۍ، د وصال خوښي او د فراق غم او غوسې، فخر او ویاړ، ننگ او غیرت او د ځینو ټولنیزو عنعناتو او دودونو څرګندونه کوي. د ژوند حقیقتونه یو په

يو بيانوي او ناوړه خواو ته يې په انتقادي توگه گوري. زموږ په ټولنه کې اکثره ښځه د عنعنوي او رواجي زنجیرونو په کړيو کې بنده ده او ددې انساني نفس يې قيد کړی دی.

خدایه په څه گناه کړېږم

لکه ستي په سرو لمبو کې ناسته يمه

په لنډيو کې بې شماره کردارونه تر سترگو کېږي چې يو مهم کردار يې ښځه ده. ښځه لکه څنگه چې په ټولنه کې ده، هماغسې له هر موقف نه لکه خور، ماندینه، مور، خورزه، ورېره او مينې په توگه راڅرگندېږي.

د ښځو د لنډيو عامه موضوع د دوی مظلوميت دی او دا مظلوميت مختلف ډولونه لري. د پلار په کور کې مظلوميت، د مېړه په کور کې مظلوميت او په ټولنه کې ددوی مظلوميت.

پر مخ مې مه وهه ظالمه

د اوبنکو ډکې سترگې چاته واړومه

کوم تاوتریخوالی چې له ښځو سره کېږي او يا جبري ودونو ته اړ ایستل کېږي او يا د ولور په وړاندې په جبري توگه د زيات عمر خاوند ته نکاح کېږي، دا ټول په هغو لنډيو کې وینو چې د ښځو له خوا ويل شوي دي.

د ښځو لنډی د دوی د ژوند هغه رښتیني هنداره ده چې زياتی او کمی پکې نشته.

چې ډوډی خورم دادا قارېږي

چې روپی شرنګ کړي دادا شين له خدا شينه

مينه يم منکره نه يم

که شينکی خال مې د چرو په څوکو ځينه

صورت زما واک يې د نورو

ربه ته واخلي دا بې واکه صورتونه

سوال د الله په در کې وکړه  
پلار مې سودي دی ما مالدار ته ورکوبنه

زما بې بې دادا ته وايه  
خوشحاله نه يم له ناکامه ناسته يم

مسافري دې روزي مه شه  
زه دې په سپينه خوله ويده پرې اېنې يم

لکه څنگه چې بڼځې د تاريخ په اوږدو کې د وطن او استقلال ساتنې په وخت کې له خپلو نارينه ورونو سره څنگ په څنگ درېدلي دي، د خپلو مېرانو او کارنامو يادونه يې په لنډيو کې کړې ده. په دغسې حساسو حالتونو کې يې نارينه و و ته روحيه ورکړې او د دوی د هڅونې له کبله هم بری تل زموږ د خلکو په نصيب شوی دی. د ميوند په جگړه کې د ملالې لنډۍ يوه تاريخي بېلگه ده:

که په ميوند کې شهيد نه شوې  
خدايږو لاليه بې ننگۍ ته دې ساتينه

نور مثالونه يې هم ډېر دي لکه:

که تور وړيل مې ميراثېږي  
په وطن جنگ دی جانان نه ايسارومه

جانانه داسې وخت به راشي  
چې ټوپک واخلو لاس تر لاس مورچل ته ځونه

جانان به څنگه توره نه کړي  
تر نيمايي مورچله زه ورسره ځمه

ځينې خپرونکي وايي چې لنډۍ د يوې نيمې مسرې شعر دی. په دې يوه نيمه مسره کې پوره او بشپړه معنا پرته ده. په دې يوه نيمه مسره کې د مطالبو يو سمندر په غورځنگونو دی. په دې شعر کې د تېر وخت د يوې پېښې شوې حادثې سببونه او پايلې بيانېږي. چې ددغسې يوې لنډۍ په يادولو سره لوستونکي ته په ذهن کې د تېرې پېښې يو بشپړ انځور رامنځته کېږي:

د خپله لاسه مې پرې مړ کړې  
چې ډزې وشوې زه پر بام دروخته  
په لنډيو کې بنځو د پښتني ټولني کمزوری اقتصادي حالت ډېر ښه څرگند کړی دی.  
نوکرې او مسافري چې دواړه سره تړلي دي او دې دواړو خواو چې بنځې ځورولي دي  
نو بيا يې دا درد په لنډيو کې داسې بيان کړی دی:

په تابه کوم وطن اباد وي  
زه د بېلتون په ترورمۍ کې ناسته يم

نيستي پېغور نه دی جانانه  
زه د چريانگ ميچنه ستا لپاره کړمه

سبا مې بيا د کډې وار دی  
په سر پندونه چلوم په زړه غمونه

خدايه د قطر بازار وړان کړې  
په شتو مېرو کې جونې کونډې ناستې دینه

مسافري په بې غمۍ کړه  
ترله دې خپله په نامه دې ناسته يم

د متن لنډيز:

لنډۍ د منظومو شفاهي ادبياتو يو مشهور ډول دی چې ويونکي يې معلوم نه دي او د ټول ولس گډ مال دی. لنډۍ د شفاهي ادبياتو په عامو سندرو کې راځي چې د بڼځو برخه پکې ډېره زياته ده. لنډۍ دوي مسرې لري چې لومړۍ يې لنډه نهه سيلابه او دويمه يې اوږده ديارلس سيلابه ده.

په لنډيو کې ټول پښتانه او په تېره بيا بڼځې د خپل ژوندانه خوښۍ او ناخوالې يو په يو بيانوي.

د ژوندانه ډېر هغه اړخونه چې دوی يې د ويلو حق نه لري په لنډيو کې څرگندوي. لنډۍ د بڼځو لپاره د تسکين يوه وسيله ده چې خپل دردونه، احساسات او خپلې غوښتنې پکې بيانوي. په عامه توگه د ټولو پښتنو ژوند او په تېره د بڼځو د ژوندانه داسې کوم اړخ به نه وي چې په لنډيو کې نه وي څرگند شوی. انساني مينه، خواري، مزدوري، مسافري او جلا وطني، پښتني عنعنات، وطن ساتنه او مېړانه، تاريخ او تاريخي پېښې، گودر او ريبار، ستاينه او غندنه او د ورځني ژوند ټول اړخونه د لنډيو موضوعات دي.

لنډۍ په مختلفو سيمو کې په مختلفو نومونو يادېږي، لکه: لنډۍ، تپه، مسره، ټيکۍ او نور... لنډۍ د بڼځو د اظهار يوازینۍ وسيله ده چې خپل هر ډول احساسات پکې په رښتيني ډول څرگندوي او وجه يې داده چې د لنډيو ويونکي معلوم نه وي او د چا نوم ورپورې تړلی نه وي.

د لنډيو له مطالعې څخه زموږ د خلکو ژوند، تاريخ، دود دستور، کره وړه او د دوی ځانگړي خصوصيات څرگندېدای شي.



۱- زده کوونکي دې متن په وار سره ولولي او بیا دې په متن کې راغلې یوه، یوه لنډۍ معنا کړي.

۲- زده کوونکي دې د لاندې لنډیو مفهوم په خپلو کتابچو کې وليکي او بیا دې یې په ټولګي کې واوروي.

که په میوند کې شهید نه شوي  
خدا یرو لالیه بې ننگۍ ته دې ساتینه

د خپله لاسه مې پرې مړ کړې  
چې ډزې وشوې زه پر بام دروخته

زما بې بې دادا ته وایه  
خوشحاله نه يم له ناکامه ناسته یمه

۳- زده کوونکي دې په وار سره یوه یوه لنډۍ له خپله ځانه ووايي، موضوع او مفهوم دې پخپلو خبرو کې څرګند کړي.

۴- زده کوونکي دې لاندې پوښتنو ته ځوابونه ووايي:

- لنډۍ د جوړښت له مخې څه ډول شعر دی؟
- لنډۍ په کومو نومونو یادېږي؟
- لنډۍ په کومو سندرو کې راځي؟
- لنډۍ د چا له خوا څخه ویل کېږي؟



۵۔ په متن کې راغلي لنډۍ په غور سره ولولئ. په دغو لنډيو کې نومونه، صفتونه او فعلونه په نښه کړئ او په وار سره يې په ټولگي کې ولولئ.

۶۔ زده کوونکي دې په وار سره د لاندې لنډيو مفهوم په خپلو خبرو کې ووايي:

که سړني فصلونه وشول  
ماته لالي د سره سالو ويلي دينه

سترگې دې وې وتلې نه وې  
چې په مالت دې لويدم نه دې ليدمه

فعل هغه کلمه ده چې له درې گونو زمانو څخه په يوه کې د يو کار کېدل څرگند

کړي.

لکه: خوړل، تلل، کول، کړل.

زه کتاب لولم، هغه ولاړ، ملالی تللي وه.


۷۔ زده کوونکي دې د لنډيو موضوعات وليکي او ودې وايي چې لنډۍ زمونږ د ژوند کوم موضوعات راچاپېروي، بيا دې په وار سره په ټولگي کې ولولي.

کورنۍ دنده



زده کوونکي دې په خپل کور کې، له خلکو، (په تېره بيا د کور له ښځو او نجونو څخه) يا له خپل شاوخوا خلکو څخه لس لس لنډۍ چې په دې لوست کې نه وي راغلي، په خپلو کتابچو کې وليکي او بله ورځ دې يې په ټولگي کې واوروي او خبرې دې پرې وکړي.

# افضل خان او تاريخ مرصع



په پښتو ادب کې ډېر نوميالي ليکوال تېر شوي چې په خپل وخت کې يې د قدر وړ آثار ليکلي او پښتو ادب يې پخپلو ليکنو بډای کړی دی.

له روښانيانو نيولی، بياتر خوشحال کورنی پورې او له دوی راوړوسته د پښتو ادب ځلانده او غني دوره ده چې پښتو ادب پرې ښکلی دی.

د خټکو په کورنۍ کې ډېر شاعران او ليکوال تېر شوي چې موږ ته يې د شعرونو ديوانونه او نور کتابونه پاتې دي. ددغې کورنۍ يو نوميالی ليکوال افضل خان خټک دی چې پخپله يې هم پښتو ادب ته د پاملرنې وړ خدمتونه کړي دي او نور يې هم دغه خدمت ته هڅولي دي. په دې درس کې به تاسو د افضل خان خټک په اړه يو لړ معلومات ولولئ چې دده له ژوند او کتابونو سره اشنا شئ.

– د تاريخ مرصع په اړه مو دمخه څه معلومات درلودل؟

– د افضل خان نوم مو دمخه اورېدلی و، که مو اورېدلی وي په اړه يې خبرې وکړئ.

تاریخ مرصع په پښتنو تاریخونو کې یو مهم او ارزښتمن کتاب دی چې افضل خان خټک لیکلی دی. تاریخ مرصع په پښتو ژبه کې د پښتنو لومړنی تاریخ دی چې د پښتنو په اړه ډېر معلومات لري. افضل خان خټک په ۱۰۷۵هـ. کې پیدا شوی او تر ۱۱۶۱ یا ۱۱۶۴ پورې یې ژوند اټکل شوی دی.

افضل خان خټک د اشرف خان هجري زوی او د خوشحال خان خټک لمسی دی. له کوچنیوالي نه هوښیار او بیدار و. خوشحال خان هم پخپله کورنۍ کې ده ته زیاته پاملرنه کوله او زیاته هیله یې ورته لرله. دی هم له خپل نیکه سره په ځینو سفرونو او کله کله د ښکار کولو په وخت کې ملگری و. خوشحال خان په خپل ژوند کې د قوم مشري دده پلار اشرف خان هجري ته وسپارله، خو اشرف خان د خپل ورور بهرام په اختلاف کې د مغلو د حکومت په لاس کې ولوېد او هند ته زنداني ولېږل شو چې له څوارلس کاله زندان نه وروسته په هند کې مړ شو.

کله چې اشرف خان هجري د بهرام خان په لمسه د اورنگ زیب حکومت بندي کړ، نو بهرام خان د قوم د مشرتابه واکي پخپل لاس کې واخیستلې او د خوشحال خان له خوا هم مشري افضل خان ته وسپارله شوه.

د بهرام خان تر مړینې وروسته افضل خان په مستقلة توګه د خپل قوم سردار شو. ویل کېږي چې یو شپېته کاله یې د خپل قوم مشري وکړه.

افضل خان د قوم د مشرۍ تر څنګه پښتو ادب ته هم ډېر خدمتونه وکړل. ښه شاعر و او په تاریخ لیکلو کې یې لوی لاس درلود. همدارنګه یو ښه ژباړونکی و. د شعرونو دیوان یې نه دی راپاتې.

د افضل خان خټک له مهمو اثارو څخه یو هم (تاریخ مرصع) دی چې قلمي نسخې یې په (برتش) موزیم، هند، بنگال او لاهور کې شته.

د تاریخ مرصع په لومړۍ برخه کې د ملک طالت او خالد بن ولید بیان راغلی دی. ورپسې اووه دفترونه په دې ډول دي:

لومړی دفتر د لودي پاچاهانو حالات بیانوي. دویم دفتر د سوریانو په باره کې دی. دریم

دفتر د لویو پښتنو امیرانو حالات بیانوي. څلورم دفتر د کابل د صوبې پېښې څرگندوي. په پنځم دفتر کې د سرېني او نورو پښتنو قومونو بیان راغلی دی. شپږم دفتر د خټکو د قبیلې حالات او جگړې بیانوي. په اووم دفتر کې د پښتنو بزرگانو حالات او د ژوند پېښې راغلي دي. د کتاب په وروستی برخه کې د پښتني قبایلو نسب نامه راوړل شوي ده.

افضل خان خټک ددې تاریخ په لیکلو کې د خواجه نعمت الله هروي د (مخزن افغاني)، د اخوند درويزه له (مخزن الاسلام) او (تذکره الايران) او د خوشحال خان له (بیاض) څخه گټه اخیستې ده.

په دې کتاب کې تر ۱۱۳۶ هـ.ق. پورې واقعات راغلي دي، خو دا نه ده معلومه چې د کتاب لیکل یې څه وخت پیل کړي او په کومه نېټه پای ته رسېدلی دی. تاریخ مرصع په اصل کې د پښتنو تاریخ دی، خو په ضمني توگه د هندوستان د تاریخ پېښې هم پکې راغلي دي.

د تاریخ مرصع نثر روان او ساده دی. جملې یې لنډې لنډې او د پښتو سوچه کلمات استعمالوي. ځای، ځای پښتو متلونه هم راوړي.

مشکل او نا اشنا لغتونه نه کاروي. ځینې ترکیبونه یې فارسي ژبې ته نژدې دي. تاریخ مرصع د دوست محمد کامل مومند په مقابله او سرېزه په ۱۹۷۴ م. کال کې خپور شو. د کتاب د مخونو شمېر (۱۴۹۴) ته رسېږي.

د تاریخ مرصع د نثر نمونه:

((میرزا بله چاره بې له صلحې ونه لیدله، سرې یې تر میان کړل. راوې بلل، ورته یې وویل چې د ما کور هم ستاسو خپل دی. پښتانه چې په عقل کې سازوار دي ځکه ډېر نفساني دي. په لږ سود مقصود ډېر بهبود تر شا کوي. ورځ په ورځ به مشرانو د اولس میرزا ته امد و رفت کاوه.

یوه ورځ اته سوه کسه راغلل. همگي بې وسلې. یو محمود د محمد چغزوي زوی یو چروکی په خپله بډه وړې وه. چې ورننوتل، د میرزا بدنیتي یې ولیدله.

هغه دې نورو ته ووي چې که وايي زه به مرزا مړ کړم. هغو نورو منع کړ چې حق د نمک ساتلی بوبه. موربه سره بد نه کا. دا چوغلي جنکا گيگياني کړې وه چې دا هومره ډېر به يو ځلي بيا نه مومي او له دوي نه په نيکي خلاص نه شي. دا وخت غنيمت وگڼه او واره قتل کا.

واره يې وتړل، يو، يويې وواژه. په هغه وخت يو لوی ملک د ميرزا په خدمت عرض وکړو چې دوه التماس ارزو لرم که قبول شي. ميرزا ووي چې قبول دي. اول يې دا ووي چې وراره زما ملک احمد له قيده خلاص شي. بادشاه يې خون معاف که، بل دې د اولس اطفال بند نه شي. بلکه پرېږدئ هر لور ته چې درومي. ميرزا قبول کړ. ميرزا ورته ووي چې زما گمان و و چې ته به خپل سر غواړې يا به دوه کسه ځوانان غواړې. ده ورته ووي چې تر دې واړو زه ښه نه يم. که دومره عزيزان مې مري زه به خپل ځان په څه خلاصوم.)

د افضل خان بل کتاب علم خانه دانش دی چې د فارسي د کليله و دمنه پښتو ژباړه ده. د لرغوني هند دغه کتاب (پنج تنترا) په (۲۰۰ ق.م.) کې حکيم بيدايي په سنسکرت کې ليکلی و. دغه کتاب بيا وروسته په پهلوي، عربي، يوناني، فارسي ژبو وژباړل شو. د اکبر پاچا په وخت کې د هغه يو درباري عالم او ليکوال ابو الفضل دا کيسې په فارسي ژبه د (عيار دانش) په نوم ترجمه کړې وې، چې افضل خان له همدې کتاب څخه د (علم خانه دانش) په نوم پښتو ته وژباړه.

افضل خان د دې کتاب د ژباړلو په هکله وايي: ((پوهېره چې کتاب د کليله او دمنه جمع کړی د هندوستان دانشورانو دی. همېشه به دانايان او عالمان ديونان د فارس په دا فکر و و چې يو کتاب د ملوکانو د پاره دستور العمل ساز کړو. اما دا له چا ونه شوه. مگر د هندوستان په حکيمانو ساز شو، لوی لوی خبرې يې د بې زبانو جمع کړې. فايدي يې پکې ملاحظه کړې، حکمت د پند خبرې د حکيمانو چې دارو د رنځ د نادانانو او غذا و قوت د دانايانو دی. په طريق د هزل مطاييې د واره چې دانايان يې د حکمت نه پند و اخلي او نادانان يې رغبت قصې او افسانې ته وکړي. په رغبت په محبت يې ياد کړي او خورد

سالان چې په مقام د تحصیل د علم کې دي په گومان د علم و پند یادول په دوی گران نه دي چې په عقل تجربه ورسې. هغه چې دوی یاد کړي دي له هغو افسانو نه نفع واخلي او د عقل په خزانه دانشمند شي.

مثال ددې خبرې داسې دی لکه څوک په هلکوالۍ کم عقل وي او په مرتبه د عقل ورسې، په خزانه پېښ شي چې پلار دده د پاره ساتلی وي. په هغه توانگر شي او باقي عمر له ترده فارغ شي.)

افضل خان خټک سربېره پر دې چې یو مورخ، ژباړونکی، لیکوال او شاعر و، د خپلې ژبې سره یې ډېره مینه درلوده او د همدغې مینې پر بنسټ یې پښتو ژبې او ادب ته ډېر خدمتونه وکړل.

دده پر غوښتنه له عربي او فارسي څخه پښتو ژبې ته ډېر کتابونه وژباړل شول، لکه: د گوهر خان خټک (قلب السیر) د محمد مظفر تاریخ اعثم کوفي او د عبدالحليم اختيارات بدیعې. د فرهنگي زېرمو د غني کولو او خوندي کولو لپاره یې هم کتابانو ته دنده وسپارله چې د پښتو اثارو څخه څو نقلونه وليکي. همدارنگه د خپل نیکه خوشحال خان خټک خواره واره اثار یې راټول او ترتیب کړل.

د خوشحال خان دکلیاتو او نورو اثارو یې څو، څو نسخې ترتیب کړې، افضل خان پخپله هم کتابونه ژباړل او نور یې هم هڅول چې د پښتو ژبې د بډایتوب په کار کې ونډه واخلي.

د افضل خان خټک نثر د خوشحال خان خټک او عبدالقادر خان خټک له نثر نه وروسته د خپل وخت یو ښه او غوره نثر گڼل شوی دی. د تاریخ مرصع نثر تاریخي نثر دی او د علم خانه دانش نثر قصه یې نثر دی. لکه څرنگه چې مخکې یادونه وشوه د افضل خان خټک د نثر جملې او ترکیبونه اسان او روان دي. وړې او لنډې جملې کاروي چې مطلب ترینه په اسانۍ اخیستل کېږي، خو دغه نثر د هندي او فارسي ځانگړي اصطلاحات او کلمات ډېر لري.

د نثر ادبي ښکلا یې کمه ده او ادبي ارزښت یې لږ دی. یوازې د پښتو په تاریخي نثرونو

کې د پاملرنې او مطالعې وړ نثر دی ځکه چې د پښتنو لومړنی موجود تاریخ دی. د تاریخ  
مرصع په نثر لیکنه کې افضل خان د خوشحال خان خټک د نثر لیکنې د سبک پیروي  
کړې ده.

د خوشحال خان بیاض یې هم کټ مټ په تاریخ مرصع کې را اخیستی دی.  
افضل خان خټک شعرونه هم ویل، خو د شعرونو د دیوان څرک یې تراوسه نه دی  
لگېدلی. د افضل خان د شعرونو یوه نمونه په تاریخ مرصع کې او بله په علم خانه دانش  
کې راغلې ده:

کاروبار مو همگي راته عیان دی  
و عیان ته څه حاجت د بل بیان دی  
سیلابونه د خلاف شول و بله جمع  
بیا لنډې د آباسیند غوندې روان دی  
آئینه چې له زنگاره مصفي وي  
که زنگي مخ په کافورو نمایان دی  
(له تاریخ مرصع څخه)

صورت مې هر څو که ډېر زبون دی  
که مې د ځمکې د لاندې یون دی  
زه به په لوري د اشنا خوځم  
که یون مې هر څو په شواخون دی  
(له عیار دانش څخه)

د متن لنډیز

افضل خان خټک د خټکو د کورنۍ یو روښانه ستوری و. د اشرف خان هجري  
زوی او د خوشحال خان خټک لمسی دی. په ۱۰۷۵هـ کې زېږېدلی او تر ۱۱۶۱ یا  
۱۱۶۴هـ پورې ژوندی و. دی له خپل پلار نه وروسته د قوم مشر او سردار و.

مشهور اثار يې (تاريخ مرصع) او (علم خانه دانش) دي. تاريخ مرصع د پښتنو يو لوی او جامع تاريخ دی چې د لودیانو، سوریانو، ختکو، پښتنو امیرانو او پښتنو بزرگانو احوال پکې راغلی دی. د هندوستان د مغلیه حکمرانې کورنۍ احوال او پېښې پکې هم راغلي دي.

په تاريخ مرصع کې تر ۱۱۳۶هـ. پورې حالات او پېښې راغلي دي. د افضل خان خټک بل کتاب علم خانه دانش د فارسي (عیار دانش) پښتو ترجمه ده چې په ۱۱۲۸هـ. کې يې کار تمام شوی دی.

د افضل خان د شعر دوې نمونې تر موره رارسېدلي او نور شعرونه يې لاس ته نه دي راغلي. د افضل خان خټک په غوښتنه ډېر کتابونه له عربي او فارسي څخه ژباړل شوي دي. د خپل نیکه اثار يې راټول او ترتيب کړي دي. د خوشحال کلیات او نور اثار يې د کتابانو په واسطه په څو څو نسخو کې ترتيب کړي دي. په پښتو ژبه او ادب کې ددغه مؤرخ، ژباړونکي، لیکوال او شاعر کارونه د ستاینې وړ دي.

### څرگندونه

میرزا الغ بیگ د تیمور له کورنۍ څخه د کابل والي و. (۵۶ هـ. ۸۰۰)

### فعالیتونه

۱- زه کونکي دې يو ځل متن له ځان سره ولولي او بیا دې لاندې پوښتنو ته ځوابونه ووايي:

- افضل خان له کومې کورنۍ څخه و پلار او نیکه يې څوک وو؟
- افضل خان د کومو اثارو خاوند دی نومونه يې واخلي؟
- د افضل خان په کورنۍ کې کوم شاعران پېژنئ نومونه يې واخلي؟



• د افضل خان له پلار سره څوک مخالف و او څه يې ورسره وکړل؟

۲- زده کوونکي دې د تاريخ مرصع د نثر نمونه په وار سره په ټولگي کې په لوړ غږ ولولي او بيا دې د متن مفهوم په خپلو خبرو کې وړاندې کړي.

۳- زده کوونکي دې د افضل خان مهم ادبي خدمتونه په يو پراگراف کې وليکي او بيا دې يې په ټولگي کې په وار سره ولولي.

۴- زده کوونکي دې په وار سره لاندې پوښتنې ځواب کړي:

- تاريخ مرصع له څه شي نه بحث کوي؟
- افضل خان د تاريخ مرصع په ليکلو کې له کومو کتابونو څخه گټه اخيستي وه؟

۵- زده کوونکي دې ځواب و وايي چې د افضل خان په غوښتنه کوم کتابونه ترجمه شوي دي؟

۶- د علم خانه دانش له ترجمې څخه د افضل خان مقصد څه و؟

۷- زده کوونکي دې په وار سره د افضل خان خټک د شعرونو نمونې په لوړ غږ ولولي او مفهوم دې په خپلو خبرو کې بيان کړي؟

کورنۍ دنده



زده کوونکي دې هر يو پخپله خوښه د خټکو د کورنۍ په يو تن شاعر څو کرښې وليکي او په بله ورځ دې په پښتو درسي ساعت کې ولولي.

## پښتو لنډه کيسه



د شلمې پېړۍ په راتگ سره د شعر تر څنگه د پښتو نثر لمن هم پراخه شوه، له پېچلتيا او تکلف نه ووت او درواني، ساده گۍ او عام فهمۍ لاره يې غوره کړه. له زړو شکلونو سر بېرته يې نوي شکلونه هم پخپله غېږه کړي ومنل. په دې معنا چې نوي صنفونه او ډولونه يې خپل کړل.

لکه لنډه کيسه، ناول، ډرامه، سفرنامه، تکل او نور ډولونه په پښتو ادب کې رواج شول، وده يې وکړه او پراختيا يې وموندله. ددغو نويو ادبي ژانرونو هر يو يې ځانته ځانگړی جوړښت او چوکاټ لري چې د خپلو ځانگړتياو له مخې يو له بله جلا کېږي.

موږ په دې لوست کې د لنډې کيسې په تاريخچه باندې لنډې خبرې لرو او د لنډې کيسې د جوړښت او توکو په اړه به هم يو لړ لنډ معلومات ولرو چې تاسې ته به يې گټې نه دي.

– لنډه کيسه څه ته وايي؟

– په پښتو کې کوم ليکوال پېژنئ چې لنډې کيسې يې ليکلي دي؟

له کومې ورځې نه چې د انسان ژوند پیل شوی دی، له هماغې ورځې نه کیسې هم پیل شوي دي. پخپله انسان د ژوند په اوږدو کې کیسې جوړې کړي دي او د ژوند په زړه پورې پېښې یې د کیسو په بڼه یو بل ته لېږدولي دي. دا کیسې په لومړي سر کې په شفاهي ډول وې خو کله چې خط منځته راغی نو ددغو کیسو یو څه برخه په لیکلي بڼه خوندي شوه. د نننۍ لنډې کیسې فکر هم له دغو فولکلوري کیسو نه رازېږېدلی دی. نننۍ لنډه کیسه چې په انگرېزي ژبه کې ورته شارټ سټوري (Short Story) وايي لومړی په غرب کې رامنځته شوه.

په ختیځ کې کیسه ډېره زړه او لرغونې ده. د اریایي کیسو مجموعه د (پنج تئرا) په نامه له دوه زرو کلونو نه زیات عمر لري. دا کتاب د نړۍ په ډېرو ژبو ژباړل شوی چې په پښتو کې یې ژباړه درې سوه کاله د مخه افضل خان خټک کړې ده. له لسمې پېړۍ نه راوړسته په پښتو کې د احمد اخوند لنډ، لنډ حکایتونه هم شته چې اوسنیو لنډو کیسو ته یو څه ورته والی لري؛ خو کومه نننۍ لنډه کیسه چې په غرب کې یې شارټ سټوري بولي په نولسمه پېړۍ کې پیل شوه. لنډه کیسه په اوسنۍ بڼه امریکایي لیکوال اډگارالن پوه پیل کړه او په ۱۸۴۲ م. کال کې یې ورته ځانگړي اصول وټاکل. یو بل امریکایي لیکوال او کره کتونکي براندر ماتیوز په (۱۸۸۵ م.) کال کې په انګلیسي ژبه کې د لنډې کیسې د نوم وړاندیز وکړ. اډگارالن پوه د لنډې کیسې بنسټگر دی او د لنډې کیسې د پلار لقب یې هم گټلی دی. لنډه کیسه لکه څنګه چې وویل شول په اروپا کې رامنځته شوه او بیا یې د نړۍ ادبیاتو ته لاره پیدا کړه. له انگرېزي ادب څخه په تقلید په اردو ادب کې لنډه کیسه پیل شوه.

په اردو ادب کې لنډه کیسه په (۱۹۰۴ - ۱۹۰۷ م.) کلونو کې رامنځته شوه او لومړنی لیکوال چې په دغو کلونو کې یې لنډه کیسه ولیکله پریم چند نومېده. د اردو ادب په تقلید په پښتو ادب کې هم لنډه کیسه د لومړي ځل لپاره د شلمې پېړۍ په دویمه لسيزه کې پیل شوه. په پښتو ادب کې سید راحت زاخیلی لومړنی لیکوال و چې په (۱۹۱۷ م.) کال کې یې د (کونډې نجلۍ) په نوم لنډه کیسه ولیکله. په کوزه پښتونخوا کې په راحت پسې بیا نورو لیکوالو د لنډې کیسې په لیکلو پیل وکړ چې د ادب دغه ډول

ته يې وده او پراختيا ورکړه. په راحت پسې چې کوم ليکوالان د لنډې کيسې په ميدان کې ځلېدلي دي، نومونه يې په دې ډول دي: ميا ازاد گل، سرلند خان، سمندر خان سمندر، عبدالروف نوشهروي، ماستر عبدالکريم، مير مهدي شاه مهدي، قلندر مومند، گل افضل خان، زيتون بانو او نور...

په افغانستان کې د لومړي ځل لپاره لنډه کيسه پوهاند عبدالحی حبيبي وليکله او په (۱۳۱۵هـ.ل.) کال يې د (طلوع افغان) په اخبار کې خپره کړه. دا کيسه (توربالی پښتنه) نومېده. له پوهاند عبدالحی حبيبي نه وروسته يو شمېر نورو ليکوالو لنډې کيسې وليکلې او دغه نوي ادبي ژانر ته يې وده ورکړه. هغو ليکوالو چې په دې برخه کې کار کړی دی نومونه يې په دې ډول دي: موسی شفيق، ميرا جان سيال، گلاب ننگرهاری، حبيب الله تری، ابراهيم عطايي، محمد دين ژواک، امين افغانپور، عبدالمنان ملگری، مصطفی جهاد او نور...

د لنډې کيسې ځانگړتياوې:

اډگار الن پوه د لنډې کيسې تعريف داسې کوي: لنډه کيسه هغه نثري داستان دی چې لنډ وي او له نيم ساعت څخه تر دوو ساعتونو پورې ختم شي.

خو دا بايد په ياد ولرو چې اوس لنډې کيسې له دې څخه هم لنډې شوي دي. د لنډې کيسې د رامنځته کېدو علت په دې کې دی چې څومره بشري ټولني د پرمختگ پړاوونه وهل، نو په هماغه اندازه د انسانانو ضرورتونه او مصروفيتونه هم زياتېدل. لکه څنگه چې پروني انسان ډېر وزگار وختونه درلودل او اوږده اوږده رومانونه به يې لوستل، نو ننني انسان د ډېر مصروفيت له کبله دا کار نه شو کولای، خو ددې اړتيا يې هم محسوسوله چې خپله ادبي تنده ماته کړي. همدغه وجه وه چې اوږدو کيسو خپل ځای لنډو کيسو ته پرېښود او په داستاني ادب کې لنډه کيسه خلکو ته ډېره په زړه پورې شوه. د لنډې کيسې يو ستر ارزښت د هغې لنډون دی چې د وخت د ضايع کېدو مخه نيسي.

لنډه کيسه يو پلاټ يا خاکه لري. په پلاټ کې د پېښو تسلسل راغلی وي يا په بله وينا پيل، منځ او پای پکې وي. چې په پای کې د غوتې خلاصېدلو ته رسېږي. د لنډې کيسې پلاټ کېدای شي کومېدې، تراژيډي، رومانتيک او يا طنز ډوله وي. د کيسې روايت به

يا په لومړي شخص يا دريم شخص باندې ولاړ وي.

د لنډې كيسې د جوړښت توکي په دې ډول دي: ۱- پېښه، ۲- پلاټ يا طرحه، ۳- د كيسې پيلامه، ۴- کرکټرونه، ۵- تلوسه يا ذهني هڅونه، ۶- مکالمې (خبرې اترې) او د مناظرو انځور، ۷- تخيل، ۸- د كيسې اوج يا لوړ ټکی، ۹- د كيسې پايله.

هره لنډه کيسه پر يوه پېښه باندې ولاړه وي، که پېښه نه وي نو کيسه نه رامنځته کېږي. طرحه د پېښو تسلسل دی چې ټوله کيسه په دغه طرحه يا خاکه باندې درېږي. پيلامه هم په کيسه کې مهمه ده او دا په ليکوال پورې اړه لري چې کيسه له کوم ځای نه پيلوي او څنگه يې پيلوي. دا په ليکوال پورې اړه لري چې کيسه له منځه پيلوي، له پېښې او يا له پايه خو مهمه داده چې منطقي تسلسل او ارتباط يې وساتي او داسې يې پيل کړي چې لوستونکي جذب کړي.

تلوسه هم د ليکوال په مهارت پورې اړه لري چې څنگه ليکوال د پېښو جزئيات داسې ترتيب کړي چې لوستونکي ته تلوسه پيدا شي چې اوس به څه کېږي؟ کرکټرونه د كيسې شخصيتونه دي چې په کيسه کې خوځېږي او عمل کوي. په دې کرکټرونو کې يو اصلي کرکټر يا هيرو وي چې پېښې په هغه پورې اړه لري او له مختلفو حالتونو او پړاوونو سره مخامخ کېږي. مکالمې يا خبرې اترې په کيسه کې مهمې دي. د کرکټرونو حالات او د پېښو تداوم ترې څرگندېږي او کيسه مخ پر وړاندې بيابې او خونديې هم زياتوي. منظر کشي هم ضروري ده، ځکه چې يوه پېښه په يو ټاکلي ځای او ټاکلي وخت کې رامنځته کېږي او ليکوال دې ته اړ دی چې د مکان يا ځای سم انځور وړاندې کړي.

له تخيل نه په کيسه کې د پېښو په انځورولو او د کيسې په بيان کې کار اخيستل کېږي. ليکوال د تخيل په ځواک سره د کيسې پېښې او بيان لوستونکو ته داسې وړاندې کوي چې کټ مټ ورته رښتيني ښکاري.

د کيسې لوړ ټکی هغه دی چې ستونزې او رېږې د حل پړاو ته رسي او غوټې يو په بل پسې خلاصېږي. دلته کيسه د منطقي پايلې په لور روانېږي. د کيسې پای هغه پړاو دی چې دلته بايد د ليکوال هغه ټول مقصد، اغېز يا پيغام چې ليکوال يې لوستونکي ته رسول غواړي، بشپړ شي او بيا لوستونکي پخپله قضاوت وکړي نه دا چې پايله برېښه وي.

په لومړي سر کې چې لنډه کيسه رامنځته شوه، نو موضوعات يې محدود وو، په دې معنا چې يا به کيسه کرداري وه يعنې دا چې ټوله کيسه به د يو مخصوص کردار يا کرکټر په شاوخوا چورلېده. يا به د پېښې کيسه وه چې په دې کې به د کيسې اصلي موضوع پېښه وه. همدارنگه به يا د چاپېريال کيسه وه چې د چاپېريال ژوره عکاسي به په الفاظو کې کېدله او پېښه او کرکټر به پکې ضمني وو، خو په راوروسته وختونو کې د کيسو د موضوعاتو لمن پراخه شوه او د ژوندانه له ټولو موضوعاتو نه يې غېږه راچاپېره کړه.

#### د متن لنډيز:

لنډه کيسه په غرب کې په نولسمه پېړۍ کې رامنځته شوه. امريکايي ليکوال اډگار لن پوه لومړنی ليکوال و چې لنډې کيسې يې وليکلې او هم يې د لنډې کيسې اصول وليکل. په شلمه پېړۍ کې لنډه کيسه اردو ادب ته راننوتله او لومړنی ليکوال يې منشي پريم چند و چې لنډه کيسه يې وليکله. د شلمې پېړۍ په دويمه نيمايي کې په پښتو ادب کې لنډه کيسه پيل شوه. لومړنی ليکوال راحت زاخيلي و چې په (۱۹۱۷م) کال کې يې د کونډې نجلۍ په نوم لنډه کيسه وليکله.

لنډه کيسه هغه نثري داستان دی چې لنډ وي او له نيم ساعت څخه تر دوو ساعتونو پورې وخت ونيسي. لنډه کيسه هغه نثري داستان دی چې په هغه کې يو چاپېريال يا يو کردار يا يوه کيسه د نورو کردارونو يا پېښو په مرسته داسې بيان شوي وي چې د مکان او زمان پوره يووالی پکې موجود وي. لنډه کيسه منظمه او مشخصه طرحه لري، يو اصلي کرکټر لري، يوه پېښه لري چې کرکټر په پېښه کې وړاندې کېږي. ټولې برخې يو له بل سره متقابلې اړيکې لري، يوه اغېزه په لوستونکو باندې ښندي، پيل او پای لري او څرگنده ده چې لنډه به وي. لنډه کيسه خپل موضوعات له روان ژوند نه اخلي او د موضوعاتو لمن يې پراخه ده. په پښتو کيسه ليکنې کې يو لړ مشهورې څېرې لرو چې ځينې يې دادي:

راحت زاخيلي، ماسټر عبدالکريم، مير مهدي شاه مهدي، قلندر مومند، موسی شفيق، میرا جان سايل، محمد دين ژواک، گلاب ننگرهارى، امين افغانپور، منان ملگرى او نور...



۱- زده کوونکي دې متن په چوپه خوله ولولي او بيا دې لاندې پوښتنو ته ځوابونه

ووايي:

- لومړنۍ پښتو لنډه کيسه چا په کوم وخت او په کوم نامه وليکله؟
- په افغانستان کې لنډه کيسه چا وليکله او په کوم نامه وه؟
- د لنډې کيسې کوم ليکوال پېژنئ نومونه يې واخلئ؟
- لنډه کيسه ولې رامنځته شوه؟

۲- زده کوونکي دې له ښوونکي څخه وروسته د متن يوه يوه برخه په لور او از

ولولي او بيا دې د لنډې کيسې د جوړښت توکي په کتابچه کې وليکي او په وار سره دې يې په ټولگي کې واوروي.

۳- هغه زده کوونکي چې کومه کيسه يې زده وي، نورو ټولگيوالو ته دې يې په

شفاهي توگه ووايي نور زده کوونکي دې پرې بحث وکړي.

۴- زده کوونکي دې په وار سره د هغو کيسو او ليکوالو نومونه واخلې چې دوی

لوستي دي او د کيسې لنډيز دې پخپلو خبرو کې وړاندې کړي.



زده کوونکي دې د کورنۍ د غړو په مرسته يوه موضوع انتخاب کړي او په خپل

قلم دې په هغه موضوع باندې يوه لنډه کيسه وليکي او بله ورځ دې يې په ټولگي کې

واوروي.

## ويليام شكسپير ۱۵۴۶-۱۶۱۶م.

نړيوال ادبيات په ټوله بشري نړۍ پورې اړه لري. په دې ادبياتو کې له بېلابېلو هېوادونو څخه مشهورې څېرې او د دوی اثار، سبکونه او ادبي مکتبونه څېړل کېږي. په تېره بيا هغه ليکوال او اثار چې نړيوال شهرت يې موندلی او دنړۍ په ډېرو ژبو ژباړل شوي دي. د خپلې ژبې او ادب تر څنګه دنړيوالو ادبياتو مطالعه هم اړينه ده، ځکه چې ادبيات سرحدونه نه پېژني او يو له بل نه اغېز او اخیستنې قبلوي. لکه څنګه چې څرګنده ده نوي ادبي ژانرونه له نړيوالو ادبياتو څخه زموږ ژبې او ادب ته راغلي دي. په پښتو ژبه کې هم د نړيوالو ادبياتو ژباړې شوي دي. همدغه ژباړه ده چې د نورو ادبياتو سره زموږ اړیکې پيدا کوي، خو څومره چې لازمه ده هغومره د نړيوالو ادبياتو ژباړه په پښتو کې نه ده شوې. موږ دې ته اړيو چې دنړۍ له ادبياتو خبر شو او د نړيوالو ادبياتو له تجربو څخه ګټه واخلو چې ددې ګټه د ادب په غښتوب کې بې اغېزې نه ده.

— تاسې دنړيوالو ادبياتو کومه څېره پېژنئ؟

— تراوسه مو دنړۍ د ادبياتو کومه نمونه لوستې ده؟



د نړۍ نامتو ليکوال او شاعر شکسپير د بریتانیا د سترانفورد په ښار کې په یوه بزگره کورنۍ کې سترگې وغړولې. د ژوندانه په اړه یې ډېر معلومات په لاس کې نشته. په خپل پلرني کلي کې ښوونځي ته لاړ او لاتیني او یوناني ژبې یې څه ناڅه زده کړې.

څه موده یې د ښوونکي دنده ترسره کړه. شکسپير په (۱۵۸۲م.) کال کې چې اتلس کلن و، له یوې ښځې سره یې واده وکړ چې تر ده اته کاله مشره وه. له تیاتر سره یې زیاته مینه وه او د همدغې مینې له کبله په (۱۵۸۵م.) کال لندن ته لاړ. په (۱۵۹۴م.) کال کې د تیاتر له یوې مشهورې ډلې سره یوځای شو چې د (لردچمبرلین) په نوم یادېده. زیاتې پیسې لاس ته ورغلې او په (۱۵۹۷م.) کال کې یې د سترانفورد په ښار کې ډېرې ځمکې واخیستلې.

په (۱۵۹۹م.) کال کې د نوي جوړ شوي کلوپ برخه وال شو چې د (لرد چمبرلین) بنسټ و. دغه تیاتر بیا د خپل وخت مشهور تیاتر شو. په همدې تیاتر کې د شکسپير ډېرې ډرامې وښودل شوې او ډېره گټه یې ترلاسه کړه.

شکسپير په (۱۵۹۲م.) کال کې مشهور ډرامه لیکونکی او لوبغاړی شو. خپل لومړني اثار یې چې چاپ کړل، هغه منظوم داستانونه وو.

تر دې وروسته شکسپير تر (۱۶۱۳م.) پورې په سترانفورد کې پاتې شو. دلته یې یو لړ نندارې ولیکلې چې د نړۍ مشهورې ډرامې شوې. د شکسپير لومړني اثار تاریخي نندارې وې، لکه: شپږم هانري، دریم ریچارد او دویم ریچارد.

لومړنۍ مشهوره تراژیدي یې (رومیو او ژولیت) وه، دغه داستان چې د یوې غمجنې مینې بیان کوي په ټوله نړۍ کې مشهور شو. په دې داستان کې له دوه دښمنو کورنیو څخه د دوو مینانو مینه ښودل کېږي چې د دوی په مړینه پای ته رسېږي.

شکسپير یو لړ کومیلې ډرامې هم لیکلي دي چې ډېرې مشهورې دي، لکه: تېروتنې، دوه نجیب زاده، د مینې بېهوده رنځ او نورې...

شکسپير له (۱۶۰۰م.) نه تر (۱۶۰۹م.) کلونو پورې مشهورې تراژیدي نندارې ولیکلې چې په لاندې ډول دي:

(هملت) یې په (۱۶۰۱م.) کال کې ولیکله. د شکسپير دا ننداره د نړۍ له مشهورو نندارو څخه یوه ده. په دې ډرامه کې (هملت) د ډنمارک شهزاده د خپل پلار له مرگه وروسته د سودا په ناروغۍ اخته کېږي.

هغه گومان کوي چې کاکا يې چې دده له مور سره واده کړی پاچا شوی دی او دده د پلار قاتل دی. (هملت) د انتقام په فکر کې لوېږي.

په اندېښنو کې وي او له يو ډول ترديد سره مخامخ کېږي. ډېر فکر کوي، خو نه شي کولای چې عمل وکړي. د ډرامې راز دده په عجيبه طبيعت او اندېښنه کې دی او د څنگه او ولې پوښتنې دي چې دی ورسره مخامخوي.

(اتللو): دا ډرامه يې په (۱۶۰۴م.) کال کې وليکله. د اتللو د ژوند داستان ښکاره کوي چې يو پوځي قوماندان دی او ښځه يې (دزدمونا) نومېږي. اتللو يو عسکر (کاسيو) ته يوه رتبه ورکوي يو بل سپاهي (ياگو) چې ډېر شريبر انسان دی، کينه اخلي. اتللو ته په دروغو وايي چې (کاسيو) او ستا مېرمن نامشروع اړيکې لري. اتللو په غوصه کېږي او خپله مېرمن (دزدمونا) وژني. کله چې په خپله اشتباه پوهېږي، نو له خلکو نه غوښتنه کوي چې د بې پامه سخت مين په نوم دې ياد شي.

(مکبث): دا ډرامه يې په (۱۶۰۶م.) کال کې وليکله. د ډرامې اصلي شخصيت (مکبث) دی چې درې جادوگرې ورته په مرموزه توگه وړاندوينه کوي چې ته به په راتلونکې کې د سکاټلنډ پاچا شي. (مکبث) د پادشاهۍ د لاس ته راوړلو لپاره هلې ځلې پيلوي. د خپلې ښځې په مرسته پادشاه په ناڅوانه توگه وژني، خو په هېڅ وجه د وينې رنگ دده او دده د ښځې له لاسونو څخه نه ځي. په پای کې همدغه وينه د دوی گروبان نيسي او سزا مومي.

(انتوني او کلوياترا) يې په (۱۶۰۷م.) کال کې وليکله. دا د شکسپير يوه بله تراژيډي وه چې کيسه يې د روم د سردار انتوني او د مصر د ملکې کلوياترا په مينه څرخي. له (۱۶۰۰م.) نه تر (۱۶۰۹م.) پورې يې يو لړ طنز ډوله ډرامې هم وليکلې. وروستۍ نندارې يې دوي کوميدې وې چې د (ژمي داستان) او (توپان) نومېږي. شکسپير (۳۸) نندارې وليکلې او په نړۍ کې يې د لوی ډرامه ليکونکي نړيوال شهرت گټلی دی. دده شعرونه د انگليسي ژبې په مشهورو شعرونو کې حسابېږي.

شکسپير د لويو غنايي شاعرانو له ډلې څخه دی. د هغه غزلې چې له (۱۵۹۳م.) نه تر (۱۶۰۱م.) کال پورې يې ويلې دي، د نړۍ له ښکلو غزلو څخه دي. له انسان سره د شکسپير همدردي ژوره وه او دغه احساس د هغه د ډرامو په اشخاصو کې ځلېده. د هغه شعرونو به د نندارو اشخاصو ته تلپاتې ژوند ورکاوه. دلته د شکسپير د يوې منظومې پښتو ژباړه د بېلگې په توگه راوړو:

ای زما محبوبی!

دېر ځله د خپل بخت له ستم او رسوايي نه د خلکو په منځ کې يوازې پر خپلې بېنوايي او بڼکې  
څخوم او د اسمان کاڼه غوړونه په خپلو بېهوده فريادونو ځوروم. پر خپلې طالع نفرت وایم چې  
ولې د فلاڼي غونډې نه يم چې زړه يې زما له زړه نه هيله من دی او يا مې ولې څېره د هغه بل په  
شان نه ده چې ټولو ته په زړه پورې او د خوښې وړ دی.

په دغه حال کې له ځانه سخت بېزاره کېږم او هغه څه چې لرم يې، په هغه باندې خوشحاله کېږم،  
خو کله چې ستا په ياد کې ولوېږم، نو بېدریغه مې روح لکه د مرغی غونډې له توپاني ځمکې نه  
والوزي او ستا د مينې له يادولو نه يو داسې دولت په لاس راشي چې دغه وخت يې له پادشاهانو  
سره په بدلېدو راته ننگ درېږي.

هر کله چې د تېرو ورځو ياد د خپلو افکارو په خاموشي باندې راچاپېر ووينم، نو دېر څيزونه  
دي چې د هريو په غوښتلو زيات رنځېږم. په پای کې ناهیلی شم. پخواني غمونه او گران ياران چې  
په يوه بې نښانه شپه کې په مرگ پټ شوي دي، يو ځل بيا زما سترگو ته نېغ ودرېږي او زما سترگې  
چې په ژړانه دي اموخته، يو ځل په اوښکو کې ډوبې شي. بيا د عشق په هغو انډېښنو کې ولوېږم  
چې کلونه پخوا ما له خپله خاطره ایستلي دي.

هغه ستمونه مې چې په تېر وخت کې ليدلي او هېر کړي دي، له سره ورته په گيلو شم. د تېر  
وخت يوه يوه شېبه شمارم او هرې يوې ته اوښکې څخوم، داسې لکه دا دنده چې مې پخوا سرته  
نه وه رسولي.

خو ای زما مهرباني محبوبی! که په دغه وخت کې تا ياده کړم، نو هر ستم مې چې ایستلی هغه  
جبران کېږي او ټول غمونه مې پای ته رسي.

\*\*\*

مرمر او د شهزادگانو مجسمې به له دې قوي شعر نه اوږد ژوند ونه کړي او ستا نوم به په  
دې کرښو کې د تل لپاره ځلېږي. د هرې تېرې نقش به د زمان ناپاک لاسونه سولوي او د هرې قوي  
ماني بنسټ به په جنگ و بجاړ او له خاورو سره خاورې شي، خو ستا نښان به په دې دفتر کې د  
جنگ له گټې او زمان نه خوندي وي.

مرگ او دښمني چې ټول څيزونه د هېرولو څاه ته غورځوي، ستا نوم ته زبان نه شي رسولای.  
ټول راتلونکي نسلونه چې د نړۍ تر وروستي ساه پورې به په دې جهان کې وي، ستا ستاينه به

په شونډو لري.

نو ارامه كېنه! د حشر تر ورځې چې بيا له سره ژوند پيلوي. په دې شعر كې به ژوندۍ پاتې وي او د عاشقانو په سترگو او زړونو كې به ځای ولري.

\*\*\*

لكه څنگه چې بې اختياره څپې د ساحل خواته شړل كېږي، زموږ د عمر شېبې هم د مرگ پر لور منډې وهي. هره شېبه چې د پخوانۍ شېبې ځای نيسي، نو په دې سخت يون او زيار كې هېڅكله ځنډ او پای نه قبلوي.

نوی زېږېدلی ماشوم چې د روښنایۍ له چينې نه يې ژوند اخیستی، په پرله پسې توگه مخ ته ځي چې بلوغ ته ورسېږي، خو ډېر ژر بد زړې تيارې له هغه سره په جگړه پيل کوي چې د ځوانۍ تاج يې له سره وتښتوي.

روزگار د عمر پسرلی په توپاني خزان اخته کوي او د زړورو په ورین تندي گونځې راپیدا کوي. د طبیعت نادره شیان خپله مړۍ کوي او د مرگ په لور د هستۍ ټول درموندونه لو کوي، خو ته اې زما محبوبې! له هر ډول ضرر نه په امن کې يې ځکه چې د هغه د ستم لاس زما له شعر نه لنددی. زما کرښې به تر ډېره تلپاتې وي لکه ستا د ښکلا ستاینه چې تا تلپاتې ساتي.

د متن لنډيز:

د نړۍ له نامتو څېرو څخه يو هم ويليام شكسپير دی چې له (۱۵۶۴م.) كال نه تر (۱۶۱۶م.) كال پورې ژوندی و. دی د انگلستان د سترانفورد په ښار كې زېږېدلی و. په ښوونځي كې يې لاتيني او يوناني ژبې زده كړې.

كله چې په (۱۵۸۵م.) كال لندن ته لاړ، نو بيا د تياتر له يوې ډلې سره وتړل شو او د نندارو په ليكلو يې پيل وكړ. د نړۍ لوی ډرامه ليكونکی شو او ډرامو يې هم نړيوال شهرت وگاټه.

شكسپير (۳۸) نندارې وليكلې چې په دې ډرامو كې تاريخي، تراژيدي، كوميدې او طنز ډوله نندارې هم وې. د شكسپير ټولې نندارې مشهورې دي، خو ډېرې مشهورې يې روميو او ژوليت، هملت، اتللو، مكبث، انتوني او كلوپاترا او نورې دي. شكسپير د انگرېزي ژبې وتلی شاعر هم و چې ډېرې نندارې يې منظومې دي. دده غزلونه خورا زيات مشهور دي او په لوړو غنايي اشعارو كې حسابېږي.



- ۱- زده کوونکي دې د شکسپير ژباړل شوي منظومه په وار سره ولولي او پر مفهوم دې وغږېږي.
  - ۲- زده کوونکي دې د شکسپير د مشهورو تراژيديو نومونه واخلي او د هرې نندارې د موضوع لنډيز دې ووايي.
  - ۳- د شکسپير د شعر خوا درنه ده او که د نثر؟ زده کوونکي دې خپل نظر په څو کرښو کې وليکي او په ټولگي کې دې يې ولولي.
  - ۴- زده کوونکي دې د شکسپير د پېژندگلوي په اړه لاندې پوښتنې ځواب کړي:
    - شکسپير د کوم هېواد و؟
    - د شکسپير ډرامې د مضمون له پلوه په کومو برخو وېشلاي شي؟
    - شکسپير شاعر و که ډرامه ليکونکی؟
    - د شکسپير لومړۍ تراژيدي څه نوم لري؟
    - تاسې ته د شکسپير په تراژيديو کې کومه يوه په زړه پورې ده؟
- په وار سره خپل نظر ټولگيو الو ته څرگند کړئ.



په کور کې ټول متن په غور سره ولولئ. له لوستلو وروسته د شکسپير د ژوند او هنر په اړه څو کرښې په خپلو کتابچو کې وليکئ او په بله ورځ يې په پښتو درسي ساعت کې ولولئ.

## مېرمن سپينه



بنځې د ټولني نيمه برخه جوړوي او د تاريخ په اوږدو کې له نارينه وو سره څنگ په څنگ د ژوندانه په بهلابېلو ډگرونو کې ځلېدلې دي. زموږ تاريخونه ددغسې اتلو مېرمنو په کارنامو ډک دي. د دوی اتلولۍ سرښندنې او له وياړه ډکې کارنامې زموږ د تاريخ برخې دي. کله چې د هېواد تماميت او استقلال ته خطر پېښ شوی، نو دوی د خپلو غازيانو ورونو په څنگ کې درېدلې دي او تر سنگرونو د دوی مرستندوی شوي دي.

کله کله يې د زلمو دهخونې او د دوی د احساساتو راپارولو لپاره نارې، لنډې او شعرونه هم ويلې دي چې په ډېرو حساسو شېبو کې اغېزمنې واقع شوي دي. په ادب کې د بنځو برخه ډېره درنه ده او بيا په ځانگړې توگه د وطني او ملي شعرونو برخه يې ډېره ارزښتمنه ده، ځکه چې له يوې خوا ادبي رنگ لري او له بلې خوا ملي.

زموږ په بنځينه شاعرانو کې يوه هم سپينه ده چې په دغه کتار کې راځي او ملي وطني اشعار يې تاريخونو ترموږه رارسولي دي. دادی په دې لوست کې د مېرمن سپينې په اړه لنډ معلومات لولئ.

– د سپينې په اړه مو څه اورېدلي يا لوستلي دي؟

– کومې بنځينه شاعرانې پېژنئ چې هېوادني شعرونه يې ويلې دي؟

مېرمن سپينه يوه پښتنه شاعره وه چې د وزير يار محمد خان الكوزي د حكومت په وخت كې د هرات په شاوخوا كې اوسېدله. دا پښتنه مېرمن د نور محمد خان الكوزي لور وه. هغه وخت چې ايراني لښكرو په (۱۲۵۵هـ.) كال كې هرات كلابند كړ او د هرات پښتنو له دوى سره په مېرانه مقابلې كوله، نو زموږ دغه پښتنه شاعره ژوندۍ وه. د هرات محاصره يو كال او اته مياشتې اوږده شوه، خو پښتنو ځانونه تسليم نه كړل او هرات يې پرې نه بنود.

په دې جگړو كې د پښتنو سرداران شاه كامران سدوزى او وزير يار محمد خان الكوزى وو. دوى په دې جگړو كې خپل رښتيني مقاومت څرگند كړ. زموږ دغه پښتنه شاعره هم په دې ملي جگړو كې ژوندۍ وه او د پښتنو تورباليو د مېراني په اړه يې د ملي احساساتو ډك شعرونه ويلي دي. له دغو شعرونو څخه د پښتني ښځو حماسي احساسات ښه څرگندېږي. سپينه ددغې كلابندۍ او جگړې په ټولو پېښو ښه خبره وه. ددې له شعرونو څخه څرگندېږي چې دا او ددې كورنۍ په دغه جگړه كې د افغاني اړخ په څنگ كې ولاړه وه.

سپينې ددغې جگړې ټول واقعات پخپلو سترگو ليدلي دي او پخپلو شعرونو كې يې انځور كړي دي. د نوميالي ليكوال او شاعر عبدالرؤف بېنوا د اټكل له مخې سپينه په دغه وخت كې پخه ښځه وه، ځكه چې افكار او احساسات يې هم پاخه دي، نو د هرات د كلابندۍ په وخت كې به ددې عمر له ۳۵ نه تر ۴۰ كالو پورې و چې په دې حساب يې د زېږېدو كال د (۱۲۰۰هـ.) په شاوخوا كې اټكل كېدای شي. د سپينې له شعرونو څخه دا هم څرگندېږي چې ددې كورنۍ يا خو د وزير يار محمد خان له كورنۍ سره د خپلوۍ اړيكي درلودې او يا يې ورسره د پېژندگلۍ اړيكي وې.

دې شاعرې په پښتو ژبه كې موږ ته يوه مفصله كيسه پرې ايښې ده چې د هرات د محاصرې منظوم تاريخ گڼل كېږي.

په دې كيسه كې سپينه د خپلو وروڼو مېرانه ستايي او په ساده او سپېڅلو الفاظو كې ددې جگړې مختلف مناظر ترسيموي. سپينې دغه پېښې د مثنوي په چوكاټ كې

راخيستي چې ځينې برخې يې بشپړې نه دي. سپينه ددې مثنوي لومړۍ برخه په حمد او نعت پيل كوي او ورپسې د حضرت محمد (ص) د يارانو ستاينه كوي. په دويمه برخه كې د پاچا او وزير ستاينه كوي. په دريمه برخه كې د سدوزو د پاچاهۍ لنډه تاريخي يادونه كوي او په څلورمه برخه كې د كلابندۍ د جگړې حال انځوروي. دلته موږ له هرې برخې نه ځينې شعرونه غوره كوو:

لومړۍ برخه:

لومړۍ څښتن د ټول عالم ستايمه      بيا محمد رسول اكرم ستايمه  
د روډ په واړو اصحابانو دې وي      د پاڪ نبي پر بنو يارانو دې وي  
دويمه برخه:

اوس نو شروع كړم د پاچا په صفت      زموږ شاهزاده دى ننگيالى په غيرت  
دى دى ديوه د سدوزو د تېر      په څړينو كې نن دى دى لكه لمر  
د احمد شاه غازي پښتون له كوره      نن دى كامران شهزاده كښلې توره  
دريمه برخه:

راسه چې تاته حكايه كومه      د سدوزو د سلطنت كومه  
پخوا تر دې وو د هرات پاچاهان      د سدوزو ذوالفقار زمان خان

څلورمه برخه:

د هرات د كلابندۍ حال

غليم پر بهر بيا هجوم راوړى  
مخ ته يې ولاړ دى يار محمد پياوړى  
زموږ پښتانه لكه زمري جنگېږي  
ولې د وينو پر حصار بهېږي  
هرات په وينو د پښتون شو گلرنگ  
پښتون زخمي دى د غليم په خدنگ



یار محمد وایي پښتنو زما زمرو  
 ټوله راووځی و سله دار له کورو  
 په غلیم وکړی یو هجوم گړندی  
 هرات له لاسه په ژوندون مه باسی  
 دا خو زموږ کور دی زموږ وطن دینه  
 دا زموږ ټاټوبی زموږ مامن دینه  
 کفن په غاړه دا وطن وساتی  
 زموږ د پلرو ښکلی مدفن وساتی  
 دلته پراته دي ننگیالی نیکه گان  
 دلته بهېږي وینې تل د افغان  
 هرات زموږ دی زموږ کور دینه  
 زموږ نغری دی زموږ گور دینه  
 دښمن راغلی تر دیواله د کور  
 ولاړ سی دادی د پښتون لوی پېغور  
 کامران نارې کړې چې پښتون قامه  
 توره راباسه مړه پر ننگه نامه  
 مه بایله ځان اوسه ولاړ پر حصار  
 د پښتانه پر ننگه ځان کړه ایشار  
 بویه غیرت چې موناموس خوندي سي  
 نوم د پښتون د ولس خوندي سي  
 زلمو چې واورېدی نارې غلبلی  
 له یار محمده او کامرانه دلې  
 له کلا وواته زمريانو په خېر  
 پر دښمنانو یې جوړ کړ لټېر

سرونه يې غوخ کړه د دښمن په توره  
 مور يې کړه پر غلیمانو بوره  
 دښمن شو مات راغی دوران د کامران  
 د یار محمد د بري ستوری ځلان

د متن لنډيز:

سپينه د هرات يوه پښتنه شاعره وه. د یار محمد خان الکوزي په وخت کې يې ژوند کاوه. دا د نور محمد خان الکوزي لور وه. کله چې په (۱۲۵۵هـ.) کې ايرانيانو د هرات ښار محاصره کړ او پښتنو د کامران سدوزي او وزير یار محمد خان الکوزي تر مشرۍ لاندې په مېرانه و جنگېدل، نو دې شاعرې ددغې جگړې حالات د مثنوي په بڼه چې د پښتو ژبې يوه حماسه ده، انځور کړل. دا حماسه په سلگونو بيتونو کې ويل شوې ده، خو موږ ته يې ډېره کمه برخه رارسېدلې ده. د سپينې پښتني شاعرې حماسي احساسات په دغه حماسه کې ډېر پياوړي دي.

وينا يې د حماسه يوه ټوټه ده. د سپينې نور اشعار موږ ته نه دي رارسېدلي. يوازې ددغې منظومې ځنې ټوټې تر موره رارسېدلي دي. ددې د شعرونو له مضامينو څخه داسې ښکاري چې سپينه يوه عالمه او فاضله ښځه وه او هم د پښتنو په حال او تاريخ خبره مېرمن وه. که څه هم اشعار يې ټول تاريخي دي، خو تاريخي پېښې د حماسې په بڼه بيانوي. شعرونه يې روان، خواره او د پوهېدنې وړ دي.

فعالیتونه



۱- زده کونکي دې د درس له لوستلو څخه وروسته لاندې پوښتنې ځواب کړي:

- سپينې څه وخت او چېرته ژوند کاوه؟

- د سپینې شعر په کوم شعري چوکاټ کې ویل شوی او موضوع یې څه ده؟
  - تاسې د سپینې د شعر په څېر له کوم بل شعر سره اشنا یاست؟ د شاعر نوم او موضوع یې روښانه کړئ.
- ۲- زده کوونکي دې له ښوونکي څخه وروسته شعر په لوړ او از ولولې او مفهوم دې یې پخپلو خبرو کې څرگند کړي.
- ۳- زده کوونکي دې دغه پېښه او د شعر مهم ټکي په څو کرښو کې ولیکي او بیا دې یې په ټولگي کې واوروي.
- ۴- زده کوونکي دې لاندې لغتونه معنا او په جملو کې وکاروي:  
 غلیم، هجوم، پیاوړی، حصار، ټاټوبی، مامن، مدفن، ایثار، لټیر، بوره.
- ۵- په شعر کې خاص نومونه او صفتونه په نښه کړئ.

خاص نوم: هغه دی چې خاص څیز او خاص نوم نوموي لکه رحمان بابا، خوشحال خان خټک، مېرمن ملاله.

صفت: دنوم څرنگوالی څرگندوي. لکه: تور، سپین، ښه، بد او نور...

- ۶- د سپینې له حماسې پرته په پښتو ژبه کې نورې کومې کومې حماسې پېژنئ نومونه یې له ویونکو سره واخلي؟
- ۷- تاسې له سپینې پرته نورې کومې اتلې مېرمنې پېژنئ، نومونه یې له کارنامو سره بیان کړئ؟



زده کوونکي دې په ټولنه کې د ښځو د رول په اړه یوه لنډه لیکنه وکړي او په بله ورځ دې یې په پښتو درسي ساعت کې خپلو ټولگيوالو ته واوروي.



## کانه (لنډه کيسه)

# شاک

(مهدي)

په پښتو ادب کې لنډه کيسه د شلمې پېړۍ په دويمه لسيزه کې پيل شوه. لومړنۍ بنسټ ايښودونکي يې سيد راحت زاخيلي دی. بيا وروسته د لنډې کيسې ليکلو لړۍ وغزېده او ډېرو ليکوالو لنډې کيسې وليکلې، لکه: ماسټر عبدالکريم، مير مهدي شاه مهدي، قلندر مومند، موسی شفيق، حبيب الله تری، محمد دين ژواک، امين افغانپور او نور...

اوس په پښتو ادب کې د لنډو کيسو په سلگونو مجموعې شته او له يوې ورځې نه بلې ته وده او پراختيا مومي. لنډه کيسه د هنري نثريو په زړه پورې ډول دی چې د ژوندانه بېلابېلې پېښې انځوروي. که د کيسو لوستل له يوې خوا د وخت تېرولو سره تړاو لري، نو بنسټيز مقصد يې ښوونيز دی. موږ بايد له کيسې لوستلو څخه پند واخلو. ښه اړخونه يې په ژوند کې پلي کړو او له بدو اړخونو څخه يې ځانونه وژغورو. دلته د (کانه) په نوم د مير مهدي شاه مهدي يوه لنډه کيسه تاسو ته وړاندې کوو:

– تاسې دکوم ليکوال کومه کيسه لوستې ده؟

– تاسې کولای شئ د خپل ژوند يوه کيسه ټولگيوالو ته په شفاهي ډول ووايي؟!

دومره مې ياد شي چې ډاکټر و ويل: دده محرقه ده.

نور بيا هغه وخت پوه شوم چې زما نظر بې انتها تېز شو. د ليدو او اورېدو طاقت مې له اول نه يو په لس زيات شو. خو حيران په دغه و م چې گېرچاپېره په کوټه کې د بنځو ژړا وه. څوک خو لا په ما راپرېوتی و او په ساندو کې به يې ويل: خدای دې وبخښه!

تا له دې خدای اته واړه جنتونه درکړي.

ما به ورسره په زوره امين وکړو، خو ما به داسې محسوسه کړه لکه چې دوی زما امين نه وي اورېدلی.

خدای خبر چې دغه سلسله به څومره جاري وه چې په دې کې زما د کورنۍ يو څو کسان زما کټ ته مخامخ کېناستل او هغه يو کس پکې و ويل:

— هسې د غورځولو سړی نه دی، ښه ياد سړی دی چې مړی درنه سپک نه شي.

يو بل پکې اواز وکړو: ده هم ډېره موده د خلکو خورلې ده. نن به ورله دا ټول بدل په يو ځل خلاصو و.

همدغه شان په لږ ساعت کې ټولې جرگې دا فيصله وکړه چې څومره کېدای شي نو مړی به يې درنو و.

دغلته زما په زړه نوره نه ځایېده. په اوچت اواز مې دغې جرگې ته و ويل:

— اې زما خپلو خپلوانو مسلمانانو تاسو ته معلومه ده چې زما په کور کې يوه پيسه هم نشته. په قرضونو کې تر سره ډوب يم. بچي مې ماشومان دي. ښځه مې کونډه شوه.

زما غوندې غريب د پاره چې څنگه د اسلام فيصله ده، هغه شان وکړی او هغه دا چې په کفن ضروري کې مې ښخ کړی چې زما جامې دي. د قرضونو له وجې تاسې زما لازمه فديه نه شی ادا کولی نو خيرات خو لا لويه خبره ده. زه لا لگيا و م نورې خبرې مې هم کولې، خو په دغه کې د يوې زانډه په ژرغوني اواز کې و ويل شو: لالا هر چا چې پيسې ولگولې نو يوازې دا کور يې پاتې دی. دا به په قرض کې ورپسې وليکم. خو اوس درنه مړی بې عزته نه شي.

ما خپل اواز نور هم په زوره کړ چې د وړو مور يې واورې، خو زما دا خيال راغلو چې دا ټول کاڼه دي. زما جنازه چې اوچتېده، نو دومره مې واورېدل چې د حلوا او وربړو دېگونه پاخه دي.

هغه وخت هم ما يوه چيغه ووهله چې: دغه هر څه حرام دي.

خو دغه خلک هم ټول کانه وو.

کوم وخت چې جنازه وشوه، نو سخات ته خلک کېناستل او کله چې سخات وپشل کېده نو ما اواز وکړو:

– زه مرض وصيت ته نه يم پرېښی او که لږه موقع راته په لاس راغلي وای نو ما به

د قرضونو په رڼاکې وصيت کولو. خو اوس تاسې څه کوئ!

ولې زما بچي خواروی؟

خو دلته هم زه پوه شوم چې دا ټول خلک کانه وو. ځکه چې ما خبرې کولې او هغوی

يو بل ته سخات بخښلو او کوم وخت يې چې سخات تقسيمولو نو عجيبه خبره پکې دا

وه چې غريبانو ته لس روپۍ او مالدارو ته پکې پنځوس روپۍ وې. د سخات د تقسيم

نه وروسته چې زما جنازه اوچته کړی شوه او د قبر په څنډه کېښودل شوم، نو ماته خپله

تور سرې او واړه بچي او د دوی غريبې رامخکې شوه. ما لا د دوی په غريبۍ او بې

وسۍ ژړا کوله چې په دې کې زه په قبر کې کوز کړی شوم او په لږ ساعت کې راباندې د

خاورو غر جوړ کړای شو. خو زه حيران په دغه و م چې ماته په قبر باندې بېل بېل سرې

ښکارېدو. د هغوی خبرې مې اورېدې. ما بالکل خپل ځان د هغوی په منع کې ولاړ

لیدو. کوم وخت چې په قبر د قرآن کریم تلاوت شروع شو نو زما زړه خوشحاله شو.

ما ويل اوس به دغه ټول مسلمانان د قرآن کریم د هداياتو په رڼاکې زما د غريبانو بچو

او تور سرې لپاره څه بندوبست وکړي او هغه وخت، خو نور هم ډېر خوشحاله شوم

چې په ټولو کې يو مشر عالم مسئلې ته پاڅېده. په دغه وخت کې دا اواز هم وشو چې:

تاسو خدای وبخښه! فاتحه به د خيرات په ځای کې اخیستل کېږي.

خدای خبر چې ما به ددغه تقرير په هکله نور څومره سوچ کولو چې په دې کې ملا

صاحب د ميراث په مسئله شروع وکړه او وې ويل:

– که چېرې مال يې پاتې نه وي نو تجهيز تکفين د مړي اول د ده په نژدې خپلوانو دی،

که خپلوان يې نه وي او يا بې وسه او غريبان وي، نو په بيت المال باندې او که بيت

المال نه وي، نو بيا په ټولو مسلمانانو دی.

هغه لا خپل تقرير کولو چې زما زړه را ډک شو. صبر مې ختم شو او چې په ځان

پوهېدم، نو هغه مې د مړۍ نه نیولی و او ما ورته په غوصه کې ویل چې: ولې دا زه درته مومن مسلمان نه ښکارېدم څه؟

گور کفن مې په تاسو کېدو او کور مو زما لوت کېدو.

زه هم لگیا و م او هغه هم لگیا و، خو زما خبره نه هغه اورېده او نه نورو خلکو. او چې یو څو ورځې پس زه خبر شوم چې زمونږ د کلي غریب الله کاکا مړ شو او بچو ته یې په غیر د قرضونو او لوړو نور څه پرې نښودل، نو د نورو خلکو غوندې زه هم د هغه په قبر کون ولاړ وم.

### د لیکوال پېژندګلوي:

سید میر مهدي شاه مهدي د پښتو ژبې له نومیالیو کیسه لیکوالو څخه دی. دی د پښتونخوا د داودزو د سیمې کنکوله نومې کلي کې په درنې علمي کورنۍ کې وزېږېد. د زېږېدو نېټه یې ۱۹۲۶م. کال دی او په (۱۹۹۴م.) کال یې له نړۍ سترګې پټې کړې. د پلار نوم یې سید عبدالنواب شاه دی چې د خپلې سیمې مشهور عالم و. مهدي شاه د خپل وخت مروجہ علوم ولوستل او له لیکوالۍ سره یې د ژورنالیزم په ډګر کې کار پیل کړ. مهدي شاه د ژوند تر وروستیو شپږو پورې په مختلفو جریدو او مجلو کې د لیکوال او مدیر په توګه کار وکړ. دی د خدایي خدمتګارانو د غورځنګ یو فعال غړی و او د مبارزې په لړ کې یې ډېر زندانونه ګاللي دي. دده د کار اصلي برخه کیسه لیکنه وه، خو ددې تر څنګه شاعر هم و. دده داستانونه د پښتنو د سیاسي او تاریخي ژوند عکاسي کوي چې ټولې کیسې یې د انګرېزي ښکېلاک او په راوړوسه کې د جابرو حکومتونو په وړاندې د پښتنو د مبارزو او قربانیو څرګندونه کوي.

د مهدي شاه مهدي د لنډو کیسو یو شمېر کتابونه چاپ شوي دي، چې په لاندې ډول دي: نشان، د بودۍ تال، پت، لاله گلونه، تور داغونه. د شعرونو مجموعه یې د (رون سحر) په نوم ده. مظلوم امام یې د کربلا د پېښې تاریخي بیان دی. د قرآن کریم د فاتحې د سورې ژباړه یې هم په پښتو کې چاپ شوې ده.

## د متن لنډيز:

د مهدي شاه مهدي په دغه لنډه كيسه کې هغه دودونه غنډل شوي چې اسلامي شرعي بڼه نه لري او په خلكو کې د يو دود په ډول راروان دي. له دغو دودونو څخه يو هم هغه بې ځايه او اضافي لگښتونه دي چې د مېرې په وخت کې يې خلك د سيالۍ له مخې كوي. په دغه وخت کې د مېرې خپلوان خپله غريبې او بې وسي له پامه غورځوي، خو په زباتو لگښتونو غواړي چې خپل مېرې دروند وښيي او په سيالۍ کې له چا نه وروستو نه شي. په داسې حال کې چې د مېرې درنښت د هغه په اعمالو پورې اړه لري.

په دې وخت کې دكورنۍ غړي يا وارثان كه غريب هم وي ځانونه پوروري كوي او د مېرې سخات او خيراتونه په لوړ شان كوي. پايله يې دا وي چې بچي يې خوار و زار كېږي او تر عمره له پوره نه خلاصېږي. مهدي شاه هم دې خبرې ته گوته نيولې او ويلي يې دي چې د مېرې په مراسمو کې د اسلامي شريعت سره سم عمل وكړئ او بې ځايه دودونو ته غاړه مه ردئ.

دا كيسه په فني لحاظ هم يوه بشپړه كيسه ده چې پېښه يې زموږ د روان ژوند نماينده گي كوي. د ويلو ژبه يې خوږه او روانه ده. كركټرونه يې هم بېگانه نه دي او تلوسه هم پكې شته.

## فعاليتونه



۱- زده کوونکي دې په وار سره كيسه په لوړ غږ ولولي او د کيسې مفهوم دې په خپلو خبرو کې څرگند کړي.

۲- که زده کوونکو ته ورته کومه كيسه معلومه وي او يا يې په چم او گاونډ کې تېره شوي وي، په ډېر لنډيز سره دې په خپلو کتابچو کې وليکي او په ټولگي کې دې يې



واوروي.

۳- زده کوونکي دې د کیسې متن په غور سره ولولي او نومخري دې په نښه کړي.  
بیا دې بې په ټولگي کې ولولي.

ضمیر: هغه کلمه ده چې د نوم پر ځای استعمالېږي یا د نوم د تکرار مخه نیسي،  
لکه: زه، ته، هغه.  
ملکي ضمیرونه: هغه دي چې د ملکیت څرگندونه کوي، لکه: ستا، زما، د  
دوی.  
استفهامي ضمیرونه: هغه دي چې پوښتنه کوي، لکه: څوک، چېرې، کوم او  
نور...

۴- زده کوونکي دې لاندې پوښتنې ځواب کړي:

- په پښتو ژبه کې کوم کیسه لیکونکي پېژنئ، نومونه یې واخلئ؟
- د کیسو لوستل څه گټه لري؟
- تاریخ او کیسه څه توپیر لري؟
- د مهدي شاه د لنډو کیسو د ټولگو نومونه کوم دي؟

۵- د مهدي شاه ددغې کیسې په اړه خپل نظر څرگند کړئ او ستاسې د خوښې وړ  
ټکی خپلو ټولگيو الو ته وواياست.

کورنۍ دنده



زده کوونکي دې د کورنۍ له غړو یو کیسه واوروي او بیا دې په خپل قلم ولیکي. په  
بله ورځ دې په پښتو درسي ساعت کې ولولي.



## لفظي صنعتونه



د بديع علم د عباسيانو په وخت کې رامنځ ته شو چې بيا له عربي نه فارسي، پښتو او نورو ژبو ته راغی. له همدې کبله ټولې اصطلاحگانې يې هم عربي دي. لومړنی سړی چې بديعي صنعتونه يې راټول کړل او کتابي بڼه يې ورکړه عبدالله بن معتز و. تر ده د مخه د عربو شاعرانو دا علم نه پېژانده. عبدالله بن معتز په (۲۸۴ هـ) کې په دې کار لاس پورې کړ او د (البديع) په نوم يې د بديع د علم کتاب تاليف کړ. وروسته بيا نورو ليکوالو هم په دې برخه کې کتابونه وليکل او دا علم دود شو. په پښتو ژبه کې هم په دې اړه ډېر کتابونه ليکل شوي دي. لکه د عبدالرؤف بينوا ادبي فنون، د سيد تسنيم الحق کاکاخيل روح ادب، د عبدالحليم اثر سالارزي پښتو ادب، د سمندر خان سمندر د ادب مناره، د نور احمد شاکر بديع او بيان او نور. دا دی په دې درس کې به د بديع د علم او صنعتونو په اړه يو لړ معلومات ولولئ.

– د بديع علم څه ته وايي؟

– د شعر لفظي او معنوي ښکلاوې څه ډول وي؟

بديع عربي کلمه ده. په لغت کې نوي شي ته وايي. په اصطلاح کې هغه علم دی چې د هغه په واسطه دکلام د بڼه والي وجه څرگندېږي. بديع دوه ډوله صنعتونه لري: لفظي او معنوي. لفظي بڼکلاوي هغه دي چې له لفظ سره سروکار لري او معنوي هغه دي چې د معنا رعايت پکې کېږي. لفظي صنايع په لاندې ډول دي:

۱- توشيخ: هغه ادبي صنعت ته ويل کېږي چې د شعر د بيتونو يا مسرو لومړي توري سره يوځای شي، له هغه څخه نوم، مسره، بيت يا کومه جمله جوړه شي، لکه په دې لاندې شعر کې:

گمراهانو سره مه گډوه ځان      فرمايلي دي نبي اخر زمان  
 له فضولو بدکارانو صحبت مه کړه      بل خبرې ته غوږ مه ږده د نادان  
 مدام گرځه په مجلس کې د نيکانو      قايم اوسه په خپل دين کې مسلمان  
 له گناه به منزه وي هغه څوک      چې ثنا صفت تل وايي په زبان  
 ورکول بل ته د خدای په نامه بڼه دي      په قرآن کې داسې وايي پاک سبحان  
 که دې گنج لکه قارون په دنيا ډېر شي  
 بې کفنه توبنه نشې وړی د ځان

پورتنی شعر گل ملوک پخپل نامه ویلی دی، که د ټولو بيتونو لومړي توري سره يوځای شي، گل ملوک ځنې جوړېږي.

۳- تجنیس: هغه صنعت ته وايي چې شاعر په خپل کلام کې داسې کلمې راوړي، چې شکل يې يو او معنا يې بېله وي، لکه داود خان چې وايي:

چې د چا په زړه کې اور د مينې بل شي      په وړيل يې لمبې گډې حال يې بل شي  
 اور د مينې کله مري د زړه له مينې      د وړيل مينه که تل د زړه په تل شي  
 د لومړي بيت په لومړۍ مسره کې (بل) د اور د لگېدلو په معنا دی او په دويمه مسره کې (بل) د بدل په معنا دی. دواړه کلمې په شکل کې يو ډول دي خو معناگاني يې بېله دي. د دويم بيت په دويمه مسره کې لومړی (تل) د همېشه او دويم (تل) د بېخ په معنا دی. تجنیس په اووه ډوله دی لکه: تام، ناقص، زايد، مرکب، مکرر، مطرف او خطي تجنیس. دلته يې د ځينو ډولونو مثالونه راوړو:

تام تجنیس: هغه تجنیس دی چې شاعر په خپل کلام کې داسې دوی کلمې راوړي چې شکل یې یو او معنایې بېله وي لکه پیر محمد کاکړ چې وايي:  
 فراق په ما خوري د زرگي وینې    اشنا مې نشته الله مې وینې  
 په لومړۍ مسره کې (وینې) د وینو په معنا او په دویمه مسره کې (وینې) د لیدلو په معنا دی.

ناقص تجنیس: هغه تجنیس دی چې د متجانسو کلمو شکل یو او معنا بېله وي، خو په حرکتو کې توپیر ولري، لکه:

د یار غم راسره څه وایم چې څه کړي    تل مې وینې د زړه روي لکه روې  
 چې پخوا تر قضا خپله رضا غواړې    بېهوده په لوتو ولې اسمان ولې  
 د لومړي بیت په دویمه مسره کې لومړی (روي) د رودلو په معنا او دویمه (روي) د یو ډول کوچني حیوان په معنا دی چې دا کلمې په حرکتو کې توپیر لري. په دویم بیت دویمه مسره کې لومړی (ولې) د پوښتنې ضمیر دی او دویم (ولې) د ویشتلو معنا ورکوي چې دواړه کلمې په حرکتو کې توپیر لري.

مرکب تجنیس: هغه تجنیس دی چې د متجانسو کلمو څخه یوه کلمه بسیطه او بله یې مرکبه وي. مرکب تجنیس په دوه ډوله دی. متشابه مرکب او مفروق مرکب.  
 الف: متشابه مرکب: هغه دی چې بسیطه او مرکبه کلمه دواړه یو ډول شکل ولري.  
 لکه احمد شاه بابا چې وايي:

ستا پر مخ باندې اوربل دی    ځکه اور بل مې په گوگل دی  
 په لومړۍ مسره کې (اوربل) د تندي وینستانو یا پیکي ته وایي او یوه بسیطه کلمه ده خو په دویمه مسره کې (اور بل) له (اور) او (بل) څخه یوه مرکبه کلمه ده چې (اور) او (بل) بېلې معناګانې لري.

ب: مفروق مرکب: هغه تجنیس دی چې بسیطه کلمه د بسیطې او مرکبه د مرکبې شکل ولري، لکه په لاندې بیت کې:

چې په سترگو خراغ و ویني پتنگ    خو ونه مري له ژوندونه وي په تنگ  
 په پورتنی بیت کې پتنگ بسیطه کلمه او (په تنگ) مرکبه کلمه ده.  
 قلب: قلب په لغت کې سرچپه کولو ته وایي، په اصطلاح کې د دوو یا زیاتو داسې

کلمو راوړل دي چې توري يې په بڼه (ډول) او عدد کې يو ډول او په ترتيب کې اوښتي وي، لکه:

د دوران له انقلابه لا بقا شي      اعتماد به دانا څه په دا اقبال کا

په پورته بيت کې د ((لا بقا)) کلمه په ((اقبال)) اوښتي ده.

ترصيع: عربي کلمه ده. په لغت کې د جواهر و اېښودلو ته وايي، په اصطلاح کې که يو شاعر خپل يو بيت په څو برخو و وېشي او هره برخه يې د بلې په مقابل کې راوړي او په وزن کې سره يو وي، ترصيع بلل کېږي.

دلبران يې خادمان خرقه بدوش شول

سروران يې غلامان حلقه بگوش شول

\* \* \*

څوک چې دنيا غواړي هغه رنځور دی

څوک چې عقبا غواړي هغه مزدور دی

په پورته مثالونو کې گورو چې شاعر خپله وينا په متناظرو کلمو يا فقرو باندې وېشلې او يوه برخه يې د بلې په مقابل کې راوړې ده.

سجع: سجع په لغت کې دکوتري موزون او ازته ويل کېږي او په اصطلاح کې د جملو يا فقرو وروستۍ هم اهنګۍ ته سجع ويل کېږي. سجع په نثر کې راځي او دغه ډول نثر ته مسجع نثر ويل کېږي.

د خوار يا ژړا ده يا ښېرا

تضمين: هغه صنعت ته وايي چې شاعر د سند او مثال په توګه يا د خپل کلام د تقويي لپاره د مضمون اړوند د بل چا د نظم يوه ټوټه، نيم بيتي، يو بيت يا څو بيتونه راوړي، لکه:

دا دنيا ده خدای له عشقه پيدا کړې

دې چمن په دې نسيم ده پرده سپرې

په پورته بيت کې لومړۍ مسره د رحمان بابا او دويمه مسره د حميد مومند ده. حميد

پخپل دغه بیت کې د رحمان بابا نیم بیټي راخیستی او تضمین کړی یې دی.  
د رحمان بابا اصلي بیت دادی:

دا دنیا ده خدای له عشقه پیدا کړې  
د جمله و مخلوقاتو پلار دی دا

د متن لنډیز:

د بدیع علم د عباسیانو په وخت کې دود شو. ددې علم بنسټ ایښودونکی عبدالله بن معتمر و. نوموړي د لومړي ځل لپاره ادبي صنعتونه راټول کړل او یو کتاب یې د (البدیع) په نامه تالیف کړ.

له ده نه وروسته نورو کسانو هم په دې برخه کې کتابونه ولیکل. بدیع هغه علم دی چې د هغه په واسطه د کلام د ښه والي وجه څرگندېږي. په بدیع کې دوه ډوله ادبي صنعتونه څېړل کېږي چې یو ډول یې لفظي صنایع دي او بل ډول یې معنوي صنایع. په لفظي صنایعو کې د لفظ رعایت کېږي او په معنوي کې له معنا سره سروکار لري.

په لفظي صنایعو کې مو ځینې ډولونه وپېژندل او معنوي صنایع به په جلا لوست کې ولولئ. لفظي او معنوي صنایع د منځنۍ دورې شاعرانو پخپلو شعرونو کې ډېرې راورې دي او د پښتو کلاسیک دیوانونه پرې ډک دي. د ادبي فنونو په برخه کې پښتنو لیکوالو او څېړونکو هم یو شمېر کتابونه لیکلي او د شعر د فنونو په برخه کې یې څېړنې کړي دي. لکه عبدالرؤف بېنوا، سمندر خان سمندر، سید تسنیم الحق کاکاخیل، عبدالحلیم اثر سالارزی، نور احمد شاکر او نورو... په اوسني معاصر شعر کې اوس دغو صنعتونو ته دوامه پاملرنه نه کېږي او په شعر کې په تخیل، انځور، وزن، اهنګ، مفکوره او عاطفه باندې حساب کېږي.



۱- زده کوونکي دې له ښوونکي څخه وروسته په وار سره متن په لور غږ ولولي او بیا دې لاندې پوښتنې ځواب کړي:

- د بدیع د علم بنسټ ایښودونکی څوک و؟
- د بدیع علم څه ته وایي او له څه شي نه بحث کوي؟
- لفظي صنایع څه ته وایي؟
- معنوي صنایع څه ته وایي؟

۲- زده کوونکي دې لاندې شعر په غور ولولي او په هغه کې دې ادبي صنعت پیدا کړي چې په کومو کلمو کې راغلی دی:

پلو واخله له سپوږمۍ مخه مېرمنې      ستا بې مخه راته شپې دي ورځې سپینې  
 ستا له وره تللای نه شواى هورې دورې      درته ناست يم په دربار پرې مې دي سپینې  
 درست بدن مې د بېلتون په اور کې وړیت شو      په گوگل کې مې ویلېږي تورې سپینې  
 زه پښتون يم نه وېرېرم له رقیبه      ورته وېه کرم بیا ښې سپینې سپینې

مشرقي دې په تیاره د بېلتون ژاړي  
 ورته لمر د مخ ښکاره کړه په مخ سپینې

۳- زده کوونکي دې متن په چوپه خوله ولولي او په متن کې دې خاص نومونه، صفتونه او ضمیرونه په نښه کړي. بیا دې یې په وار سره په ټولگي کې واوروي.

۴- زده کوونکي دې د تجنیس تعریف وکړي او ودې وایي چې تجنیس څو ډوله دی؟



زده کوونکي دې په خپله خوښه له یو دیوان څخه یو شعر ولیکي او په هغه کې دې لفظي صنعتونه پیدا کړي، په بله ورځ دې په پښتو درسي ساعت کې ولولي.



## هجري او دهغه حبسيات

حبسيات يا حبسيه شعرونه په ادبياتو کې هغو شعرونو ته ويل کېږي چې شاعر په زندان کې ويلي وي. په دې شعرونو کې د زندان کړاوونه، سختی او له کور کلي نه لرېوالي ستونزې انعکاس مومي.

په پښتو کلاسيک شعر کې دا لړۍ خوشحال خان خټک هغه وخت پيل کړه چې د مغلي پاچا اورنگزيب له خوا د هند د رنتبور په زندان کې بندي شو. بيا ورپسې دده زوی اشرف خان هجري چې د همدغه پاچا په حکم د گواليار او بيجاپور په زندانونو کې څوارلس کاله زنداني شو، نو د حبسياتو دغه لړۍ يې پسې پراخه او غني کړه. اوس موږ په پښتو ادبياتو کې د حبسياتو درنه برخه د هجري په ديوان کې مومو چې د څوارلسو کالو د زندان سوې نارې دي. يو خوا د زندان کړاوونه او بل خوا له وطن او کورنۍ نه لرېوالی د هجري د شعر عامه موضوع ده. په دې لوست کې به د اشرف خان هجري د ژوند او دده د حبسيه شعرونو په اړه معلومات ترلاسه کړئ.

— تاسې ته د حبسيه شعرونو کومه نمونه زده ده؟

— حبسيه شعرونه له نورو شعرونو څه توپير لري؟



اشرف خان هجري د خوشحال خان مشر زوی دی. په (۱۰۴۴هـ.ق.) کال د روژې په میاشت کې زېږېدلی دی. کله چې خوشحال خان زنداني شو، نو اشرف خان د خپلې قبیلې سردار و. د اشرف خان بل ورور بهرام خان غوښتل چې د قبیلې سردار شي، نو په دې توګه یې په دسیسو لاس پورې کړ. دا وخت خوشحال خان د مغلو له بند نه خلاص شوی و. بهرام خان له مغلو سره لاس یو کړ او د خپل پلار او ورور په وړاندې یې سازشونه او دسیسې پیل کړې. څرنګه چې له یوې خوا د بهرام خان سازشونه وو، نو له بل پلوه د کابل صوبیدار امیر خان هم له اشرف خان نه خواږدی و. د امیر خان د خواږدۍ دوه علتونه څرګند دي، یو دا چې امیر خان چې کله کابل ته روان و، نو له اشرف خان نه یې غوښتنه وکړه چې له ده سره لاړ شي، خو اشرف خان یې غوښتنه ونه منله او ورسره لاړ نه شو. بله وجه دا وه چې د اشرف خان یو خېښ ازادګیاني د امیر خان له حکم نه سرغړونه کړې وه او اشرف خان هجري دی په لاس ورنه کړ، بلکې دی یې سوات ته ولېږه او دده کورنۍ یې له ځان سره وساتله.

بل دا چې د مغلو د حکومت او امر و ته بهرام خان لاس په نامه ولاړ و، نو په دې توګه صوبیدار له پاچا نه د اشرف خان د بندي کېدو اجازه و غوښتله. پاچا اجازه ورکړه او صوبیدار اشرف خان هجري په ډېر نیرنگ د سید بهو لاه په کور کې په (۱۰۹۲هـ.) کال کې ونيو او هند ته یې بندي واستاوه. اشرف خان هجري لومړی په گوالیار او بیا په بیجاپور کې څوارلس کاله زنداني شو. هجري له ديارلسو کالو زیاته موده په زندانونو کې تېره کړه او هماغلته په (۱۱۰۶هـ.) کې وفات شو.

اشرف خان هجري د خپل وخت منلی شاعر و. په پښتو او فارسي کې د شعرونو دیوانونه لري چې چاپ شوي دي. د ده په اشعارو کې د عشقي، اخلاقي او اجتماعي مضامینو تر څنګه د وطن یاد او له هېواده د جلاوالي حسرتونه او نارې تر بلې هرې موضوع ډېر دي. هغه وخت چې دی نیول کېږي او د هند پر لورې یې بیایي، نو کله چې یې پر اټک اړوي دا چیغه کوي:

ما هاله ماتم د خان وکړو په وینو  
 چې اټک وته مې شاه کره په ژړا شوم  
 اشرف خان هجري پخپلو شعرونو کې خپل تخلص، هجري، روهي او اکرم راوړی دی.  
 د هجري شعرونه له درده ډک دي، د وطن یاد، د زندان مشقت او له خپلوانو لرې والي دده  
 شعر ته ځانگړی خوند ورکړی دی چې همدا رنگ یې په قصیدو کې هم ترسترگو کېږي.  
 په قصیده ویلو کې ډېر غښتلی دی او په پښتو ادب کې یې ساری لږ لیدل کېږي.  
 د حبسیاتو برخه یې ډېره درنه ده او د څوارلس کلن زندان یو بشپړ انځور وړاندې  
 کوي.

د ده حبسیات له سوزه ډک دي او هر لوستونکی یې په لوستلو غمجن کېږي. دلته یې  
 د حبسیه شعرونو څخه یو یو بیت رااخلو چې څومره له درد او سوز نه ډک دي:

نن اغاز د لسم کال دی باور وکړه  
 چې په بند کې یې زېرېږم بې گناه  
 \* \* \*

هجري تش صورت نصیب په دکن بند کړو  
 په خدمت یې د یار زړه دایم حضور وي  
 \* \* \*

د ماهي په نس کې پروت لکه یونس یم  
 مگر خلاص مې په کرم حق تعالی کا  
 \* \* \*

هجري ته خو تل هوس د ولایت کړې  
 ولې ستا ورتله محال مگر نصیب وي  
 \* \* \*

د ځیگر وینې مې وڅښلې غمونو  
 مرگه جگې جگې راشه اوس رضایم  
 \* \* \*

قاصدان له روه نه راځي مدت وشو  
 سلام باد رارسوي منت يې تم دی  
 د اشرف خان هجري د اشعارو درنه برخه حبسيات دي چې د گواليار او بيجاپور په  
 زندانونو کې يې ويلې دي:  
 دغه شعر يې د کلام د نمونې په توگه راوړو:

خو د يار د مستو سترگو نه جدا يم  
 لاهو کړی د حيرت خوني دريا يم  
 د ځيگر وينې مې وخورې غمونو  
 مرگه جگې جگې راشه اوس رضا يم  
 که زما په خون مين يې نن دې وار دی  
 د يار غم مې سبا وژني درته وايم  
 د کفن حاجت يې نشته شهيدان دي  
 چې په تبخ د هجر مره دي زه گويا يم  
 زه په بند د اورنگ نه يم چې به خلاص شم  
 بندي کړی شيخ رحکار زيږي بابا يم  
 په دکن کې پارو نشته چې مې دم کا  
 زه خورلی اژدها توري بلا يم  
 يا دکن د غم وطن بنادي يې نشته  
 يا په ما غمونو شپه کړه مبتلا يم  
 هر نفس په ما عشور کاي زيدانو  
 گويا زه حسين د وخت په کريلا يم  
 هسې رنگ جدايي مه شه له مراده  
 لکه زه فلک بېل کړی په جفا يم

د اورنگ جور دا شان چې په صورت دی  
په فریاد د فرقتونو له غوغایم  
جودانه صبر مې کله دی په زړه کې  
زه روحي د یار په مخ پسې تالایم

د متن لنډیز:

د وطن یاد، د زندان کړاوونه، له کورنۍ لرې والی او فریادونه د اشرف خان هجري د شاعرۍ عامه موضوع ده. د عشقي مضامینو تر څنګه اخلاقي مضامین هم لري. په پورتني شعر کې هم د وطن یاد او له خپلوانو د جلا والي فریادونه کوي. اشرف خان هجري په دې شعر کې هغې مهمې پېښې ته اشاره کوي چې د شیخ رحمکار کاکا صاحب زوی یې له لاسه وژل شوی دی. له بهرام خان سره د قبیلې د سردارۍ په جګړو کې خپل اخیښی شیخ ضیاء الدین د شیخ رحمکار زوی له دې کبله بندي کوي چې هغه د بهرام خان په خوا وي. اشرف خان هجري چې کله شیخ ضیاء الدین بندي کوي، بیا یې د زهرو په واسطه وژني.

کاکا صاحب د خپل زوی په وژل کېدو خپه کېږي، نو په دې توګه اشرف خان هجري وايي چې زه اورنگزېب نه يم بندي کړی. زه شیخ رحمکار بندي کړی يم، ځکه چې هغه ماته بنسټې کړي دي، ځکه له زندانه نه خلاصېږم.

اشرف په ځینو شعرونو کې په دغه پېښه خپله پښماني څرګندوي او وايي:

هجري مه شه نا امېدکه گناهگار یې  
البتہ به انعام وکامهریان دی  
له عطا دې ډېر امید لرم غفوره  
زه هجري ځکه دایم په استغفار يم



- ۱- زده کوونکي دې د لوست له لوستلو څخه وروسته دغو پوښتنو ته ځوابونه ووايي:
  - هجري څه وخت بندي شو؟
  - هجري په کومو زندانونو کې بندي و؟
  - هجري چېرته او په کوم حالت کې وفات شو؟
  - په پښتو کې د حبسيه شعرونو ويونکي څوک دي؟
- ۲- زده کوونکي دې له ښوونکي وروسته شعر په لور اوږ اوږ وولي او مفهوم دې يې پخپلو خبرو کې څرگند کړي.
- ۳- زده کوونکي دې په يو يا دوه پاراگرافه کې د هجري د زنداني کېدو عوامل په گوته کړي او په ټولگي کې دې يې په وار سره واوروي.
- ۴- زده کوونکي دې ووايي چې په لاندې بيت کې کوم ادبي صنعت شته:
 

هر نفس په ما عشور کا يزبدانو  
گويا زه حسين د وخت په کربلا يم
- ۵- زده کوونکي دې لاندې بيتونه وولي او په مفهوم دې يې خبرې وکړي:
 

زه په بند د اورنگ نه يم چې به خلاص شم  
بندي کړی شيخ رحمکار زيږي بابا يم  
په دکن کې پارو نشته چې مې دم کا  
زه خورلی اژدها توري بلا يم



زده کوونکي دې لوست په کور کې په غور سره وولي او د اشرف خان د ژوند او شاعرۍ په اړه دې دوه مخه ليکنه وکړي. بله ورځ دې يې په پښتو درسي ساعت کې خپلو ټولگيو الو ته وولي.

## پښتو سفرنامې



سفرنامه لکه د نورو ادبي ډولونو يا ژانرونو په څېر يو ادبي ډول دی. په پښتو ادب کې د سفرنامې ليکل په شلمه پېړۍ کې پيل شول. په سفرنامه کې د سفر ټول حالات ليکل کېږي او ليکوال د هغو سيمو يادونه کوي چې دی يې د سفر په لړ کې ويني. سفرنامې منظومې هم وي او منثورې هم. پښتو ادب هم ډېرې په زړه پورې سفرنامې لري چې په دې لوست کې به يې دروپېژنو.

– سفرنامه څه ته وايي او له څه شي نه بحث کوي؟

– تاسې د پښتو کومه سفرنامه پېژنئ؟

سفرنامه د داستاني ادبياتو يو ژانر (ډول) دی چې داستان ته ورته دی. سفرنامه هم لکه د داستان په څېر پېښه او يا پېښې لري. ژبه يې هم لکه د داستان د ژبې غوندې ادبي وي.

لکه د داستان غوندې پکې تلوسه هم وي چې سفر کونکي به د سفر له ستونزو څخه څنگه بريالی وځي. په سفر نامه کې ليکوال د خپل سفر حالات او پېښې بيانوي. ليکوال چې له کومو ځايونو څخه تېرېږي، د هغو ځايونو او اوسېدونکو په هکله يې هم معلومات ورکوي. په سفر کې چې له چا سره مخ کېږي، د هغه يادونه هم کوي. کله کله د سفر په اوږدو کې د تاريخي ځايونو په هکله هم رڼا اچوي. د سيمې د خلکو د رواياتو او عنعناتو سره هم په ليکنه کې اړيکې نيسي. سفرنامه داستاني رنگ لري، خو د معلوماتو په اړه کله کله تاريخي، جغرافيايي او ټولنپوهنې په اړه هم معلومات ورکوي.

په پښتو ادبياتو کې د سفرنامو ليکل په معاصره دوره کې پيل شوي دي. په پښتو ادب کې لومړنۍ سفرنامه د ميا اکبر شاه ده چې د (آزادۍ تلاش) نومېږي. ميا اکبر شاه چې دغه وخت د پېښور د اسلاميه کالج زده کوونکی و او په ټوله پښتونخوا کې د انگرېزانو په وړاندې سياسي تحريکونه پيل شوي وو، نو دی هم د نورو زلميانو سره په دغه نهضت کې ملگري شو او د آزادۍ په تلاش د ده سفر ډېر وغځېد او له ډېرو ملکونو تېر شو. ميا اکبر شاه د خپل سفر دغه سختې او کړاوونه په خپله سفرنامه کې وليکل او د آزادۍ تلاش نوم يې پرې کېښود. ميا اکبر شاه خپل دغه سفر په ۱۹۲۰م. کال کې له پېښور نه پيل کړ او له دوو کالو نه يې زيات وخت ونيو.

ميا اکبر شاه په دغه سفر کې له کابل، بلخ، بخارا، سمرقند، تاشکند، ماسکو، باکو، قفقاز او ايران نه تېر شو او په ۱۹۲۲م. کې بېرته راوگرځېد، خو د انگرېزانو حکومت ونيو او دوه کاله او اوولس ورځې يې په زندان کې تېرې کړلې. ميا اکبر شاه په زندان کې خپله سفرنامه وليکله، خو د چاپ اجازه نه د انگرېز حکومت ورکړه او نه د پاکستان له آزادۍ نه راوړوسته حکومتونو.

دغه سفر نامه څلوېښت کاله وروسته په ۱۹۶۴م. کال کې چاپ شوه. ميا اکبر شاه د خپلې سفرنامې په هکله داسې ليکي:

((په دغو ورځو کې افغانستان د خپل استقلال لپاره د انگرېز پر خلاف په جنگ کې

مشغول و. زمور کالج د انگرېزانو د ظالمانه رویې پر خلاف متواتر جلسې کولې. مور موقع غنیمت وگڼله، صلاح مو وکړه چې د وطن د آزادولو ښه موقع ده. مور څلور ملگري د خپل وطن د آزادۍ په تلاش کې ووتو. زمور خیال و چې مور به د افغانستان د حمله اور پوځ په ملگرتیا کې د آزادۍ په جنگ کې برخه واخلو، خو مور ته نه وه معلومه چې زمور د آزادۍ تلاش به تر افغانستانه محدود نه وي او د کابل، بلخ، سمرقند، تاشکند، ماسکو، باکو، قفقاز او ایران کې د مصیبتونو برداشت کولو نه وروسته به زه خپل وطن ته په ۱۶ اگست ۱۹۲۲ م. راستون شم.

په پښتو سفرنامو کې دویمه سفرنامه د عبدالاکبر خان اکبر ده چې د (روسي ترکستان او افغانستان سفر) نومېږي. د عبدالاکبر خان سفر هم د میا اکبر شاه سفر ته ورته دی چې د آزادۍ د تحریک په لړ کې له پېښور نه راوتلی او سرفیې تر تاشکند پورې اوږد شوی دی.

د عبدالاکبر خان دا سفر د افغانستان ځینې سیمې، تاشکند او د لارې په اوږدو کې مختلفې سیمې راجا پېروي. دده سفر هم لکه د میا اکبر شاه غونډې له حیرانوونکو پېښو څخه ډک دی.

دا دواړه سفرونه په یو وخت کې پیل شوي او یو مقصد لري. له همدې کبله ورته ټکي لري، ځکه چې د سفر تگلوری یو خواته او مقصد یې هم یو دی. خو دومره توپیر لري چې د عبدالاکبر خان سفر تر میا اکبر شاه لږ دی. همدارنگه د میا اکبر شاه د سفرنامې ژبه د عبدالاکبر خان تر سفرنامې خوږه او روانه ده.

عبدالخالق خلیق د عبدالاکبر خان اکبر د سفر په هکله وايي:

(اکبر صاحب په کالج کې سبق ویلو چې په ملک کې سیاسي بیداري پیدا شوه. د انگرېزي حکومت خلاف زلمي د عمل میدان ته راوتل او چا فیصله وکړه چې د ملک نه هجرت وکړي او له بهر نه په یو منظم طاقت سره د غاصب حکومت نه ملک آزاد کړي. په هغه ډله کې اکبر صاحب هم له خپل خوږ وطن نه هجرت وکړو. افغانستان ته لاړ او له هغه ځای نه روسي ترکستان ته لاړو)

عبدالاکبر خان هم چې کله له سفر نه راستون شو، د انگرېزي حکومت له خوا ونيول شو، خو د خپلوانو په مرسته زنداني نه شو.



عبدالاکبر خان اکبر هم څلورېنست کاله وروسته دغه سفر نامه له خپلو یادښتونو څخه وليکله او چاپ شوه.

په پښتو سفرنامو کې بله سفر نامه د پوهاند صديق الله رښتین ده چې د (هند سفر) نومېږي. د رښتین دا سفر د ۱۳۲۹ هـ. ش. کال د قوس په شلمه پيلېږي او د ۱۳۳۰ هـ. ش. کال د حمل په لومړۍ نېټه پای ته رسېږي. دا سفر درې میاشتې او درې ورځې وخت نیسي. سفر د موټر، ریل، الوتکې او کښتۍ په واسطه ترسره کېږي او د هند، ایران او عراق د مختلفو سیمو او ځایونو یادونه کوي.

پوهاند صديق الله رښتین دغه سفر نامه په خواږه، روان نثر لیکلې او د سفر د لیدنې، کتنې او ټولو کړاوونو انځور یې په ډېره ښه توګه کړې دی. د پوهاند رښتین سفرنامه په پښتو سفرنامو کې لومړنۍ چاپ شوې سفرنامه ده، خو لومړنۍ دوې سفرنامې تر دې پخوا لیکل شوي دي.

په پښتو سفرنامو کې بل د پام وړ لیکوال امیر حمزه شینواری دی. شینواری د خپلو سفرونو په لړ کې درې سفرنامې لیکلي چې یوه یې (د کابل منظومه سفرنامه) نومېږي او په ۱۹۴۸ م. کال کې چې کابل ته راغلی و، دغه سفرنامه یې لیکلې وه. د حمزه شینواری دغه سفرنامه منظومه ده او د شعر بڼه یې ترکیب بند دی. له چاپ نه وروسته سانسور شوه. کابل ته په دویم سفر کې یې بله سفر نامه (د نوي پښتون) په نامه وليکله. په دغه سفر نامه کې حمزه شینواری د کابل د لیکوالو لکه محمد گل خان مومند، غلام حسن خان ساپي، عبدالرؤف بېنوا، صديق الله رښتین، قیام الدین خادم، ملک الشعرا بیتاب، نیک محمد پکتیاني او دوست شینواری سره د لیدلو کتنو یادونه کوي. همدارنګه د افغانستان په بدلون او پرمختګ هم بحثونه لري.

د حمزه شینواری بله سفرنامه د (حجاز په لور) نومېږي او دده د حج د سفر حالات پکې راغلي دي. حمزه شینواری په ۱۹۶۹ م. کال کې حج ته لاړ او د خپل دغه سفر ټولې خاطرې او د ایران او عربستان د ښارونو، زیارتونو او د حج مراسم یې په دغه سفرنامه کې انځور کړي دي. دا سفرنامه د اسلام د تاریخ په اړه هم یو لړ معلومات لري. د چاپ کال یې ۱۹۷۰ م. دی.

له دغو سفرنامو راوړوسته په پښتو کې ډېرې سفرنامې وليکل شوې، لکه نالیدلې

سوات د محمد نواز طاير، سفر په خير د طاهر اثر اږيږي او نورې...  
ن سبا په پښتو ادب کې د سفرنامو ليکوال زيات شوي دي او ډېرې سفرنامې ليکل  
شوي او هم چاپ شوي دي.

#### د متن لنډيز:

په پښتو ادب کې سفرنامه په شلمه پېړۍ کې رامنځته شوه. لومړنۍ سفرنامه د ميا  
اکبر شاه وه چې د (آزادۍ تلاش) نومېده. لومړنۍ سفرنامه په پښتونخوا کې د سياسي  
تحريکونو د پيل پر بنسټ وليکل شوه. په دغه سفرنامه کې څو تنه زلميان د آزادۍ په  
تلاش له خپل کور کلي نه وځي او ډېر ملکونه په دې نيت گوري چې مرسته ترلاسه  
کړي او د انگرېزانو پر خلاف وځنگېږي. دويمه سفرنامه د عبدالاکبر خان اکبر ده چې  
د روسي ترکستان او افغانستان سفر نومېږي او لومړنۍ سفرنامې ته ورته مقصد  
لري. سفرنامه يو داستاني ژانر دی چې ليکوال پکې د خپل سفر حالات ليکي. په سفر  
پورې اړوند ټول مسايل په سفرنامه کې راځي. تاريخي، جغرافيايي او ټولنپوهنې  
په اړه هم معلومات لري. سفرنامه لکه د داستان غوندې پېښې هم لري. ژبه يې هم  
داستاني وي خو داستان نه وي. په پښتو ادب کې ډېرې سفرنامې ليکل شوي دي، خو  
لومړني ليکوال يې ميا اکبر شاه، عبدالاکبر خان اکبر، امير حمزه شينواری او پوهاند  
صديق الله رښتين دي. د سفرنامو اوږدوالی او لنډوالی د سفرونو په لنډوالي او  
اوږدوالي پورې اړه لري.

سفرنامه د يوې ورځې پر سفر هم ليکل کېږي او د څو ورځو او مياشتو پر سفر  
هم خو دا په ليکوال پورې اړه لري چې سفرنامه ليکي او که رپوټ.



- ۱- زده کو ونکي دې لاندې پوښتنې ځواب کړي:
  - په سفرنامه کې کوم شيان راځي؟
  - د پښتو ژبې لومړنۍ سفرنامه کومه ده؟
  - د پښتو سفرنامو د څو تنو ليکوالو نومونه واخلئ؟
  - کومې سفرنامې پېژنئ؟ په اړه يې معلومات ورکړئ؟
- ۲- لومړنۍ سفرنامې کومې او په څه ډول حالاتو کې رامنځته شوې؟  
په اړه يې په خپلو کتابچو کې معلومات وليکئ او بيا يې په وار سره په ټولگي کې ولولئ.
- ۳- که تاسې کوم سفر کړی وي، د خپل سفر حال له جزئياتو سره په ټولگي کې نورو ته ووايئ.
- ۴- لاندې لغتونه معنا او په جملو کې وکاروئ:
  - ټولنپوهنه، تحريک، عنعنات، غاصب
- ۵- څو تنه زده کوونکي دې خپل نظر څرگند کړي چې د سفرنامو لوستل څه گټې لري؟
- ۶- څو تنه زده کوونکي دې په وار سره د هغو سيمو يادونه وکړي چې د آزادۍ تلاش په سفرنامه کې ليکوال ليدلي دي.
- ۷- زده کوونکي دې په وار سره د متن ځينې ټوټې ولولي او بيا دې د ويل شوې ټوټې مقصد او مفهوم په خپلو خبرو کې ټولگيوالو ته ووايي.



زده کوونکي دې د خپلو، خپلو سفرونو په اړه ليکنې وکړي چې کوم ځای ته تللي دي؟ څه يې ليدلي دي؟ د ځای، خلکو او لارې په اړه دې معلومات وليکي او بله ورځ دې يې په درسي ساعت کې ولولي.



## معنوي صنعتونه



په تېر لوست کې تاسې د بديع د علم په اړه ولوستل چې د بديع د علم بنسټ اېښودونکی عبدالله بن معتمر دی او د بديع په نامه يې د لومړي ځل لپاره کتاب هم ليکلی دی. دا مو هم ولوستل چې بديع دوه ډوله صنايع لري: لفظي او معنوي. د لفظي صنايعو ځينې ډولونه مو په تېر لوست کې ولوستل. په دې لوست کې به معنوي صنايع ولولئ. معنوي صنايع هغه دي چې له معنا سره سرو کار لري.

زموږ په کلاسيکه شاعري کې د لفظي صنايعو تر څنگه د معنوي صنايعو ټول ډولونه شته او څرنگه چې هغه وخت د صنايعو کارولو دود و، نو هر شاعر هڅه کوله چې په خپل شعر کې لفظي او معنوي صنايع راوړي او په دې توگه د خپل شعر ښکلا زياته کړي. په معنوي صنايعو کې ډېر ډولونه راځي، لکه: سوال او ځواب، ارسال المثل، طباق، مراعات النظير، حسن تعليل، لف و نشر، مبالغه، تجاهل العارف، کيسی، حسن مطلع، حسن مقطع او نور... په دې لوست کې يې ځينې نمونې لولو.

– تاسې کوم معنوي صنعت پېژنئ؟

– معنوي صنعتونه څه ته وايي؟

۱- سوال او ځواب: هغه صنعت ته ويل کېږي چې شاعر په خپل شعر کې پوښتنې او جوابونه سره يوځای کړي. په يوه مسره کې پوښتنه وکړي او په بله کې ځواب ورکړي، لکه پير محمد کاکړ چې وايي:

وې مې زلفې دې پرمخ ولې تاوېږي وې نورو دى شپه او ورځ سره سمېږي  
وې مې وروځې دې ليندۍ بانه دې غشي وې ناوک دي د عاشق په زړه خرڅېږي  
وې مې سترگې دې ترکومه خونخواري کا وې دا باز د ښکار په وينو نه مېږي  
وې مې ماته ستا د غاښو تعريف وکړه وې ږلۍ ده په لاله کې چې ويلېږي  
وې مې ووايه علاج د ژړا څه کړم وې باران د رحمت ښه دى چې ورېږي

وې مې خوار شو پير محمد په عاشقۍ کې  
وې پر ما چې مينه کړي هغه خوارېږي

۲- ارسال المثل: که شاعر په خپل کلام کې کوم مشهور مثل راوړي، هغه ته ارسال المثل وايي، لکه:

چې اوربشي کړې کله غنم کېږي  
دي رښتيا چې څه کړې هغه به اخلي  
\* \*

وصل و هجر د يار دواړه ورور خور دي  
په دنيا کې بې زحمته راحت نه وي

۳- طباق: دې صنعت ته تضاد يا تقابل هم وايي. که شاعر په خپل کلام کې داسې کلمې راوړي چې يو د بل ضد وي، لکه: تور او سپين، شپه او ورځ، هجران او وصال، نو دې صنعت ته طباق وايي، لکه:

مرگ له تندي په مذهب زما بهتر دى  
نه ژوندون د دون همتو په اوبو  
\* \*

هر سهار سترگې د گل په اوبنکو ډکې  
په دا باغ کې بې ژړلو خندا نشته

۴\_ مراعات النظر: دې صنعت ته تناسب او تلفيق هم وايي او هغه دادی چې شاعر په خپل شعر کې داسې کلمې سره يوځای کړي چې يو له بله سره تناسب او نژدېوالی ولري، مثالونه يې دادی:

ستا چشمان به څه نگاه کا په خاکسارو  
چې له کبره دې بانه گوري اسمان ته

\* \*

که هر څو يې په تندي زدي اړې زلفې  
شانه نه پرېردي د مستې خورې زلفې

۵\_ حسن تعليل: هغه صنعت دی چې شاعر د کوم وصف لپاره يو مناسب علت راوړي، لکه:

په غرور د حسن لمر و خوت اسمان ته  
زر راپرېوت چې يې ستا بڼه بشر وليد

\* \*

کعبې تور کميس اغوستی دی له غمه  
مظلومان قرباني کېږي بې حسابه

لمر سهار راخېژي او ماښام پرېوزي خو شاعر د لمر پرېوتل له دې څخه گڼي چې زما د محبوب په ليدو راپرېوت. په دا بل بيت کې شاعر دا دليل راوړي چې کعبې د مظلومانو د وژلو له غمه تور کميس اغوستی دی.

۶\_ لف و نشر: هغه صنعت ته وايي چې شاعر په خپل شعر کې لومړی څو شيان ذکر کړي او وروسته بيا د هغوی تعريف او بيان وکړي، لکه:

په ځان او په جهان کې ما دوه څيزه دي وکښلي  
په ځان کې دواړه سترگې په جهان کې واړه بڼکلي

\* \*

يا به دد يا به لرم يا به منگور يې  
که دارل کړې يا چيچل يا په چا نېش يې

د لومړي بيت په لومړۍ مسره کې ځان او جهان ذکر شوی دی. په دويمه مسره کې په

ترتیب سره د هغوی بیان شوی دی. د دوهم بیت په لومړۍ مسره کې دد، لږم او منگور راغلی دی. بیا په ترتیب سره د هر یو تعریف شوی دی. په لومړي بیت کې مرتب او په دویم بیت کې غیر مرتب لف او نشر راغلی دی.

۷\_ مبالغه: که شاعر په خپل شعر کې د یو شي وصف تر اندازې زیات بیان کړي او یا یې تصدیق او تکذیب ته شدت او قوت ورکړي، مبالغه ورته وایي. مبالغه په درې ډوله ده:

الف: تبلیغ: چې مدعا او مقصد د عقل او هم د عادت له مخې امکان ولري، لکه:

له خوشحال سره که کېني یو خو کاله

دا د غره خټک به واړه شاعران شي

ب: اغراق: چې مدعا د عقل له مخې امکان ولري، خو د عادت له مخې ناشونی وي، لکه:

زه رحمان په زړه نری کرم هغو نجونو

چې یې ملا ده د وینبته په دود نری

ج: غلو: چې مدعا او مقصد هم د عقل له مخې او هم د عادت له مخې ناشونی وي، لکه:

بې له تا هسې ضعیف یم گلرخساره

پر حباب باندي که پنبه ږدم نه ماتېږي

\* \*

و اسمان ته به د شعر زینې کېږدي

که حمید د غم له سره زنگون وکېښ

۸\_ تجاهل العارف: هغه صنعت ته وایي چې شاعر یو معلوم او څرگند شی مجهول

وگني او سره له دې چې په مطلب ښه پوه وي د کوم نزاکت له مخې خپل ځان ناپامه اچوي، لکه:

دا د کوم گلرخ له غمه په گلشن کې

دي گلان په وینو سره لکه سالدو

\* \*

دا بورا دی چې پر پانه د گل ناست دی  
که پرمخ د گل رخسار ده توره زخه

۹- کیسی (لغز) چې دیو شي خواص، صفات او نورې نښې وښودل شي او ددغو خواصو او نښو له مخې له مخاطب څخه دهغه شي د ښودلو پوښتنه وشي، لکه:

له پاسه راغی سور بلوخ      اغوستی یې پنځه پنځوس  
سور دی صندوقک دی      له سرو غمیو ډک دی  
له لومړۍ کیسی څخه مقصد پیاز او له دویمې څخه انار دی.

۱۰- تلمیح: دا هغه صنعت دی چې شاعر په خپل کلام کې یوې مشهورې کیسې یا پېښې ته اشاره وکړي، نو که لوستونکی په هغه کیسه او یا پېښې باندې پوه نه وي د شعر معنا ورته گرانېږي، لکه:

د دنیا په دښمنۍ کې عیسیٰ و خوت و آسمان ته  
په دوستۍ کې یې لا ځي تحت الثرا ته قارون هسې  
\* \* \*

د ماهي په نس کې پروت لکه یونس یم  
مگر خلاص مې په کرم حق تعالیٰ کا  
په لومړي بیت کې د عیسیٰ عليه السلام او قارون او په دویم بیت کې د یونس عليه السلام کیسې  
ته اشاره شوی ده.

۱۱- تکرار حسن: هغه صنعت ته وايي چې شاعر په خپل کلام کې کومه کلمه د تدریج، تاکید، ډېروالي یا داسې نورو اغراضو له امله تکرار کړي، لکه:

ستا مالو سترگو زړه له ما نه یووړ      اهو چشمه گلرخساره راشه راشه  
چې همپش دې د اغیار په لور سفر دی      یو ځل یار ته له اغیاره راشه راشه  
\*\*\*

بیا راتله دې و جهان ته بل وار نشته      بل وار نشته بل وار نشته وار دی دا



## د متن لنډيز

د بديع علم د عباسيانو په زمانه کې رامنځته شو. بنسټ اېښودونکی يې عبدالله بن معتمر و چې کتاب البديع په نامه يې کتاب تاليف کړ. وروسته نورو ليکوالو هم په دې برخه کې کتابونه وليکل. پښتنو ليکوالو هم په دې برخه کې بهلابېل کتابونه وليکل. په افغانستان کې عبدالرؤف بېنوا د ادبي فنون يو کتاب وليکو او بيا وروسته نورو ليکوالو دا لړۍ پراخه کړه. بديع هغه علم دی چې د هغه په واسطه د شعر د ښکلا وجه څرگندېږي. بديع دوه ډوله صنعتونه لري، لفظي او معنوي. لفظي له لفظ سره سره وکارلري او معنوي له معنا سره. په دې لوست کې تاسې معنوي صنايع وپېژندل، ځينې نمونې يې لکه سوال و ځواب، ارسال المثل، طباق، مراعات النظير، حسن تعليل، لف و نشر، مبالغه، تجاهل العارف مو ولوستل. د بديع د صنايعو په پېژندنې سره تاسې کولای شئ چې د پښتو ژبې د کلاسيکو شاعرانو شعرونه په اسانۍ ولولئ او معنا يې کړئ.

## فعاليتونه

- ۱- زده کوونکي دې له ښوونکي وروسته د لوست يوه يوه برخه په وار سره ولولي او بيا دې لاندې پوښتنې ځواب کړي:
  - د بديع په برخه کې د لومړي ځل لپاره چا کتاب تاليف کړ؟
  - په پښتو ژبه کې د بديع په برخه کې چا کتاب وليکه؟
  - معنوي صنايع څه ته وايي؟
  - د څو لفظي صنايعو نومونه واخلئ؟
- ۲- زده کوونکي دې په متن کې راغلي شعرونه په وار سره ولولي او بيا دې يې معنا کړي.
- ۳- په لاندې بيتونو کې کوم ادبي صنعتونه شته؟

وې مې زه د رقيب ظلم په عذاب کړم  
وې پاداش د خپل عمل درته رسېږي

\* \*

بې زحمته راحت نشته زما وروره  
که راحت غواړې زحمت دلرره بویه

\* \*

ښه متل دی شه کړې هغه به رېبې  
د عمل جزا موندی شي لاس په لاس

۴\_ زده کوونکي دې لاندې بیتونه په غور سره ولولي او ادبي صنعتونه دې په نښه او په خپلو کتابچو کې وليکي چې کوم ډول صنعتونه دي بیا دې يې په ټولگي کې ولولي:  
زه په سرو سترگو ژړا کړم چې ته درومې  
ته له ما چې رخصتېرې په خندا ځي

\* \*

هر ساعت شمه راکېښ دار و سنگسار ته  
محبت قايم مقام کړم د منصور

\* \*

تورې سترگې، تورې وروځې تورې زلفې  
دا همه تورې بلا دي زه يې خوار کړم

\* \*

چې نظريې د گلرخ ساقي په مخ شو  
د نرگس له لاسه جام پرېوت نسکور شو  
۵\_ په لاندې بیتونو کې د لف و نشر، مبالغه، تجاهل العارف او طباق صنعتونه په نښه

کړی:

ستاله زلفوله رخساره له سرو شونډو  
پیدا شوي شام، شفق و صبح دم دي

\* \*

دا د گلو په مخ وينم که د ښکلو  
ملغلرې که خولې که شبنمونه

\* \*

په خندا خندا چې تلمه يې ديدار ته  
اوس يې درومم په ژړا ژړا مزار ته  
\* \*

ستاله غمه مې په سر کې هومره شور دی  
چې به نه وي هرگز شور د لاهور هومره  
۶\_ زده کوونکي دې لاندې شعرونه ولولي او ودې وايي چې کوم ادبي صنعتونه پکې  
راغلي دي:

هرکله راشه تازه بهاره      تادي راوړي گلان بې شماره  
نری شمال دې دم د عیسی دی      سحر چې راشي له جگ کھساره  
\* \*

نشته بوی ستا د کمیس په درست جهان کې  
څه امکان لري په مصر او کنعان کې  
\* \*

لار د محبت ده تل روغ سلامت نه يم  
زه چې په دا هسې لارې تلمه تلمه تلم  
څه وايي و ماته حال دې څه و په هجران کې  
نور خبردار نه يم په زړه سومه، سومه سوم  
خلق راته وايي رنگ دې بيا زېر شو عاشق شوې  
هېڅ منکري نه کړم خلقه شومه شومه شوم  
دود د عاشق دادی چې په عشق کې ملامت وړي  
ځکه زه خوشحال ملامت وړمه، وړمه وړم

کورنۍ دنده



زده کوونکي دې پخپله خوښه يو شعر له کوم ديوان څخه وليکي او په هغه کې دې  
معنوي صنعتونه په نښه او په بل پښتو درسي ساعت کې دې يې ولولي.

## چاپېريال ساتنه

خدای جل جلاله انسان اشرف المخلوقات پیدا کړ او د انسان لپاره یې د ځمکې پرمخ ډول، ډول موجودات پیدا کړل چې د انسان ژوند ورسره تړلی دی. زموږ شاوخوا چې څه وینو لکه ځمکه، اوبه، حیوانات، نباتات، تیرې، غرونه، ځنگلونه، ژوي او نور هر څه د چاپېریال توکي دي چې ټول په مجموع کې د چاپېریال په نامه یادېږي.

موږ په چاپېریال کې ژوند کوو او د ژوند ضرورتونه هم له چاپېریال څخه پوره کوو. د چاپېریال ساتنه چې یوه ډېره جدي موضوع ده، زموږ په ژوند پورې تړلې ده. د چاپېریال ساتنه په ټولو انسانانو پورې اړه لري، بلکې ددوی دنده ده چې چاپېریال ته پاملرنه وکړي او چاپېریال له هر ډول ناوړه اغېزو څخه وساتي.

– چاپېریال څه ته وايي؟

– د چاپېریال ارزښت په څه کې دی؟

زموږ د شاوخوا ټولو موجوداتو ته چاپېريال ويل کېږي. چاپېريال په درې ډوله دی لکه ژوندي چاپېريال چې په هغه کې انسانان، حيوانات او نباتات راځي. دويم غير ژوندي چاپېريال لکه هوا، تيرې او اوبه. دريم فرهنگي چاپېريال چې د انساني اړيکو او فرهنگي اړيکو څخه بحث کوي.

انسان خواره، کالي او کور له چاپېريال څخه لاس ته راوړي. څښتن تعالی د طبيعت د نظام د اجزاو په منځ کې يو طبيعي تعادل رامنځ ته کړی دی، که دغه تعادل له منځه لاړ شي، نو په چاپېريال ناوړه اغېزه کوي. ژوندي موجودات لکه نباتات او حيوانات د غذايي موادو په توليد سره د تعادل په ساتنه کې او د انساني نسل په پايښت کې مهم ځای لري. نباتات د طبيعي اقتصاد اصلي بنسټ جوړوي. حيوانات له نباتاتو څخه او انسانان له ژويو او نباتاتو څخه گټه اخلي.

له نباتاتو پرته واښه خوړونکي حيوانات او هم انسانان ژوند نشي کولی. ځکه چې حيوانات پر نباتاتو او انسانان پر دواړو ژوند تېروي.

د چاپېريال ساتنې لپاره پر چاپېريال باندې پوهېدنه ډېره ضروري ده. د چاپېريال د تخريب يو عامل د چاپېريال له اهميت څخه د خلکو بې خبري ده. د چاپېريال ساتنه د نېکمرغۍ دوام دی او تخريب يې د بشري تمدن پای ته رسېدنه ده. د چاپېريال د اجزاو ترمنځ اړيکې د زنځير کېږو ته ورته دي چې د يوې کړۍ له منځه تگ پر ټولو کېږو اغېزه کوي. د مثال په ډول که الوتونکي له منځه لاړ شي حشرات او مورگان زياتېږي. ډېر الوتونکي مرغان ملخان خوري. بازونه مورگان خوري او په دې توگه کرنيزه ځمکه ترې په امن کې پاتې کېږي او د حاصلاتو د زياتېدو سبب کېږي.

همدارنگه که څر ځايونه له منځه لاړ شي مالداري کمېږي او يا يې په محصولاتو کې کموالی راځي. د کرنيزو ځمکو او حيواني محصولاتو کمښت د انسانانو ژوند په خطر کې اچوي.

ځنگلونه چې يوه طبيعي شتمني ده او د ټولو انسانانو طبيعي ميراث گڼل کېږي، که له منځه لاړ شي او يا تخريب شي، نو په چاپېريال ناوړه اغېزه کوي. ځکه چې له ځنگلونو

خخه د اړتيا وړ لرگي لاس ته راځي. همدارنگه هوا تصفيه كوي. د سيلابونو مخه نيسي، طبيعي بنكلا رامنځته كوي. د ونو رينبې ځمكه تينگه ساتي او د سختو بارانونو مخه نيسي.

له بل پلوه د وحشي حيواناتو ځای دی چې د نشتوالي له امله له مرگ سره مخامخ کېږي. ځنگلونه له دغو گټو سره د هوا او تودوخې د درجې په تغيير کې هم زياته اغېزه لري.

د چاپېريال مهم توکی چې پرته له هغه نه ژوند امکان نه لري هوا ده. د انسانانو او ژونديو موجوداتو لپاره د لوی خدای جل جلاله ستر نعمت پاکه او صافه هوا ده. د انسانانو په نه پاملرنې سره هوا ککړېږي او په ټولنه کې د ډول، ډول خطرناکو ناروغيو لکه ساه لنډې، د هډوکو درد، سرطان او نورو لامل کېږي. څومره چې صنعت پرمختگ کوي په هماغه اندازه هوا ککړېږي. د خاورو ذرې، لوگي، بويونه او ډول ډول کيمياوي مواد، زهري گازونه هوا ککړوي، چې بيا دغه ککره هوا د انسانانو، حيواناتو او نباتاتو ژوند له خطر سره مخامخ کوي. د ځنگلونو سوځېدل، قوي بادونه، کارخانې، موټرې، د ډبرو سکر و سوځېدل، د سگرت څکول هوا ککړوي. د هوا ککړتيا د ځمکې د تودوخې درجه هم زياتوي.

د چاپېريال بل مهم توکی چې له هغه هم پرته ژوند نشي کېدای اوبه دي. په اوبو کې د عضوي او غير عضوي موادو زياتوالي د اوبو فزيکي او کيمياوي ځانگړتياو ته بدلون ورکوي چې بيا د خاصو ضرورتونو د استعمال لپاره وړ نه دي چې دې ته د اوبو ککړتيا وايي.

په اوبو کې د فضله موادو اچول اوبه ککړوي. د بنارونو ناولتيا د کرنيزو ځمکو فضله مواد او د صنعتي موادو زياتوالي د اوبو د اکسيجن اندازه کموي. د چاپېريال بل مهم توکی خاوره ده چې دکاني موادو، عضوي موادو، هوا او اوبو څخه جوړه شوې ده. د کيمياوي سرو، حشره وژونکو داروگانو زيات استعمال د خاورې په خواصو باندې اثر کوي چې په پای کې د نباتاتو په وده اثر پرېباسي. دکانونو، سرکونو او ودانيو د جوړولو

لپاره د خاورې کیندل هم په خاوره ناوړه اغېزه کوي. چاودنې او د فضله موادو زیاتېدل هم پر چاپېریال باندې ناوړه اغېزه کوي. کثافات د جامد، مایع او نیمه جامد موادو پاتې شوني دي لکه ډول، ډول پلاستيکونه، کاغذونه، د اوسپنې ټوټې، شیشه یي بوتلونه، د مېوو، سبزیجاتو، خوراکي توکو، هوټلونو، ساختماني او صنعتي فابریکو د موادو پاتې شوني په هوا، اوبو او خاورې باندې ناوړه اغېزې لري. که چېرې دغه کثافات په مناسب ځای کې وانه چول شي په پایله کې به چاپېریال ته خطرناکې ستونزې پیدا کړي.

د چاپېریال په وړاندې مهم خطرونه د نفوسو ډېروالی، د طبیعي سرچینو، څړ ځایونو، ځنگلونو، وحشي حیواناتو، د خاورې تخریب او نباتاتو له منځه تگ دی. د چاپېریال ساتنې لپاره باید د چاپېریال سازمانونه او قوانین جوړ شي. خلکو ته د چاپېریال د ارزښت په اړه پوهه او خبرتیا ورکړي.

د ښوونځیو، پوهنتونونو، ورځپاڼو، جریدو، راډیو، تلویزیون، پوسترونو او اعلانونو په واسطه د خلکو په خبرتیا او پوهاوی کې کار واخیستل شي.

له طبیعي منابعو څخه معقوله گټه اخیستل د چاپېریال د ساتنې معنا لري، نه دا چې په خپل حال پرېښودل شي. له طبیعي زیرمو څخه باید ناوړه گټه وانه خيستل شي. ټول شیان یو له بل سره اړیکې لري که په یو جز کې لاسوهنه وشي نورې برخې متاثره کوي. په طبیعت کې هر شی یوه دنده لري، یو شي ته مضر او یا مفید ویل د انسانانو د گټې له مخې ټاکل کېږي.

ددې لپاره چې خپل چاپېریال او خپل ژوند له خطرې وژغورو نو اړ یو چې چاپېریال ته د ورپېښو خطرونو مخه ونیسو او هم د چاپېریال په پاک ساتلو کې زیار وباسو. د چاپېریال پاک ساتل د هر انسان دنده ده چې په ټولو پورې اړه لري. موږ هر یو باید له خپل کور او کوڅې، ښوونځي او لارو نه د چاپېریال په پاک ساتلو کې خپلې دندې په پام کې ونیسو. خپل کور پاک وساتو، د کور کوڅه پاکه وساتو، کثافات په خپل مناسب ځای کې واچوو. په سړک او لارو باندې د مېوو پوټکي او د پلاستیک کڅوړې ونه غورځوو. که بل څوک داسې کوي باید پاملرنه یې راوگرځوو. له طبیعي زیرمو او نورو منابعو

څخه بايد په معقوله او په مسلکي ډول گټه واخيستل شي او له بې ځايه لاسوهنې څخه زموږ چاپېريال وژغورل شي. د استوگنې چاپېريال چې موږ او تاسې پکې ژوند کوو که پاک ونه ساتل شي، نو له ډول، ډول خطرناکو ناروغيو سره مخامخ کېږو.

د متن لنډيز:

زموږ چاپېريال ټولو موجوداتو ته چاپېريال ويل کېږي. د چاپېريال مهم توکي هوا، اوبه او خاوره ده. د طبيعت د نظام د اجزاو په منځ کې خدای جل جلاله يو طبيعي تعادل رامنځته کړی دی. که دغه تعادل له منځه ولاړ شي، نو په چاپېريال ناوړه اغېزه کوي.

زموږ په شاوخوا کې د چاپېريال ټول توکي لکه اوبه، هوا، خاوره، نباتات، حيوانات، وحشي ژوي، ځنگلونه او نورې زيرمې او طبيعي منابع يو له بل سره داسې اړيکې لري چې که په يو توکي کې ناوړه لاس وهل کېږي په نورو توکو تاثير کوي او چاپېريال متضرر کېږي. د مثال په توگه که هوا، اوبه يا خاوره متضرره شي نو ژوند ستونزمن کېږي او يا امکان نه لري.

موږ په چاپېريال کې ژوند کوو، که چاپېريال ته پاملرنه ونه کړو، نو ژوند ته مو خطرونه پېښېږي. د بېلگې په توگه که ځنگلونه ووهل شي نو سېلابونه زياتېږي. ځمکه د بارانونو او سېلابونو له کبله خرابېږي، هوا تودېږي، ځکه چې ځنگلونه هوا تصفيه کوي او د سېلابونو مخه نيسي. موږ ته لازمه ده چې په چاپېريال کې په ناوړه توگه لاسوهنه ونه کړو، خو په معقوله او مسلکي ډول په چاپېريال کې لاسوهنه بې گټې نه ده.

همدارنگه موږ ته لازمه ده چې د استوگنې چاپېريال پاک وساتو او له ډول، ډول مرضونو څخه ځانونه وساتو.





- ۱- زده کوونکي دې متن په چوپه خوله ولولي او بيا دې لاندې پوښتنې ځواب کړي:
  - د چاپېريال مهم توکي کوم دي؟
  - د چاپېريال د توکو ترمنځ څه ډول اړيکې دي؟
  - که ځنگلونه ووهل شي څه زيانونه رامنځته کېږي؟
  - له طبيعي موادو څخه څه ډول گټه اخيستل په کار ده؟
- ۲- څو زده کوونکي دې په وار سره د استوگنې د چاپېريال د پاکۍ په اړه خبرې وکړي.
- ۳- څو زده کوونکي دې چاپېريال ته د ورپېښو خطرونو په اړه خبرې وکړي.
- ۴- چاپېريال څنگه پاک وساتو؟ زده کوونکي دې په دې اړه يو پراگراف وليکي او په ټولگي کې دې يې واوروي.
- ۵- د طبيعت د اجزاو ترمنځ يو تعادل موجود دی دا خبره دې زده کوونکي وڅېړي او بحث دې پرې وکړي.
- ۶- موږ د چاپېريال په وړاندې څه مسؤوليتونه لرو؟
- ۷- زده کوونکي دې په وار سره په لاندینيو موضوعاتو باندې خبرې وکړي خپل کور، کوڅه، ښوونځی او ښار څنگه پاک وساتو؟



- زده کوونکي دې د خپل ښار د چاپېريال په اړه په کور کې يوه ليکنه وکړي چې زموږ د کلي يا ښار چاپېريال څه ډول دی؟ بله ورځ دې يې په ټولگي کې واوروي.



## د هوتکو ادبي دربار



د دولسمې هجري پېړۍ د دويمې لسيزې په پای کې په کندهار کې گرگين د صفوي حکومت استازی حکمران و. داسې ظلمونه او نارواوې يې کولې چې ددغې سيمې ټول خلک يې له ظلمه نارامه و. تاسې په تېرو ټولگيو کې لوستي چې ميرويس نيکه خپل خلک پر ځان راټول کړل او دکوکران او مانجې له جرگو وروسته يې دگرگين پر ضد ملي قيام وکړ او په (۱۱۱۹ هـ ق) کال يې کندهار دده له ظلمه خلاص کړ.

د ميرويس له مړينې وروسته دده زوی شاه محمود پاچا شو. کله چې شاه محمود اصفهان ونيو، نو پخپله په اصفهان کې پاتې شو او په کندهار کې يې خپل ورور شاه حسين پاچا کړ. د هوتکو د دولت حدود له ملتان څخه پيل او د اوسني ايران د دجلې تر سينده پورې رسېده. ديره جات، اوسنی بلوچستان، غزنی، کندهار، گومل، هرات هم د دوی په حکمرانۍ کې و. شاه حسين چې پخپله يوې فرهنگپالې کورنۍ ته منسوب و او له ژبې او ادب سره يې زياته علاقه وه، نو فرهنگي کارونو ته يې خپله زياته پاملرنه واوروله. په دې لوست کې د شاه حسين په وخت کې تاسې ته د فرهنگي کارونو په اړه لنډې خبرې لرو.

— شاه حسين هوتک خپلې ژبې او ادب ته کوم کارونه کړي دي؟

— د ميرويس خان هوتک په کورنۍ کې کوم شاعران پېژنئ؟

د هوتکو د پاچاهۍ په دوران کې ډېر پښتانه شاعران او ادیبان پالل شوي او روزل شوي دي.

د هوتکو کورنۍ د علم او پښتو ژبې او ادب د پاللو لپاره ډېر خدمتونه کړي دي. حاجي ميرويس خان هم د پښتو ژبې او ادب سره ډېره مينه درلوده. د رحمان بابا اشعار به يې لوستل او زياته عقیده يې ورته لرله.

په سختو حالاتو کې به يې د رحمان بابا ديوان ته مخه کوله. سيدال خان ناصر، ملا پير محمد، بابو جان بابي، داود خان او ملا نور محمد دده د دربار عالمان و و.

شاه حسين هوتک پخپله يوې ملي او فرهنگي کورنۍ ته منسوب و. د ميرويس نيکه مور نازو انا پخپله د پښتو ژبې ښه شاعره وه چې د شعرونو ديوان يې دوه زره بيته درلودل، خو موږ ته يې يوه څلوريزه پاټې ده.

سحرگه وه د نرگس لښمه لاندې      څاڅکي څاڅکي يې له سترگو څڅېده

ما ويل څه دي کښلی گلې ولې ژارې      ده ويل ژوند مې دی يوه خوله خندېده

د ميرويس نيکه په اولادونو کې دده يو زوی شاه حسين او يوه لور زښه د پښتو ژبې شاعران و و. د زښه يوه مړثيه چې د خپل ورور شاه محمود هوتک په مړينه يې ويلي موږ ته راپاتې ده:

ښخ سو چې ورور تېر له دنيا سونا

کندهار واړه په ژړا سونا

دا روڼ جهان راته تورتم دی نا

زړه د بېلتون په تېغ کړم دی نا

هوتک غمجن په دې ماتم دی نا

د پاچاهۍ تاج مو برهم دی نا

چې شاه محمود تېر له دنيا سونا

کندهار واړه په ژړا سونا

دغه مړثيه تاسې په تېرو ټولگيو کې لوستلې ده، شاه حسين چې کله پاچا شو نو د

هوټکيانو دولت يې تر گومله او کويټې پورې پراخه کړ. دی يو عادل او مدبر پاچا و. دربار يې له عالمانو، شاعرانو او فاضلانو ډک و. پخپله د پښتو ژبې شاعر و. محمد هوتک د پټې خزاني کتاب په ۱۱۴۱ هـ.ق. کې دده په سپارښتنه تاليف کړ او د پښتو د لرغونو شاعرانو شعرونه يې پکې خوندي کړل. پټې خزاني د شاه حسين يوه غزله خوندي کړې چې څو بيتونه يې په دې ډول دي:

بېلتانه دې د غمو په چپاو چور کړم      په تيارو کې د هجران يې له تا دور کړم  
 بېلتانه دې هسې اوښکې راخپړې کړې      ستا د فکر په گرداب کې تل عبور کړم  
 د فراق پری مې کېښود و مری ته      په جهان کې يې رسوا لکه منصور کړم  
 په وصال دې هم ناپسند يمه دلبرې      د بېلتون فکر په زړه کې ناصبور کړم  
 د ښو غشی مې وخوړ په ځيگر کې      غمازانو په غمزو غمزو مهجور کړم

### خلق ياد زما د عشق په ليو نوکا

زه حسين محبت هسې مشهور کړم  
 د هوتکو له کورنۍ سربېره نور شاعران هم په دغه وخت کې وو چې شعرونه يې ويل. په دغه وخت کې د پښتو ادبياتو د ودې لپاره ښه زمينه برابره وه. شاه حسين پاچا به په خپل دربار کې عالمان او شاعران پالل، دوی به يې په انعامونو او جوايزو لمانځل. د نارنج په ماني کې يې د ادبي دربار بنسټ کېښود. د کندهار په پاچاهي ارگ کې چې د نارنج ماني يې بلله په اوونۍ کې به يو ځل په شاهي کتابتون کې دا ادبي دربار جوړېده. پخپله پاچا او نورو شاعرانو به پکې گډون کاوه. محمد هوتک به ددې دربار د منشي په توگه هم حاضر و. پښتو حماسې هم په دغه وخت کې په منظم او بشپړ ډول رامنځته شوې. حماسه د ادبياتو يو موضوعي ډول دی چې په دې ډول کې جنگي مسايل په حکايي او داستاني ډول بيانېږي. په حماسه کې کله کله د رزم د خبرو ترڅنگه د بزم خبرې هم څرگندېږي. حماسه کېدای شي په نظم کې وي او يا هم په نثر کې وي. هغه اشعار چې جنگي او رزمي خبرې پکې راغلي وي او داستاني شکل ونه لري په حماسو کې نه حسابېږي.

حماسې په درې ډوله دي: تاريخي حماسې، عشقي حماسې او مذهبي حماسې. په پښتو کې د حماسو ليکل د هوتکو د پاچاهۍ په دوران کې پيل شوي دي. په دغه دوران کې ډېره مهمه حماسه د ريدي خان مومند نظم کړې (محمود نامه) ده، په دې حماسه کې د ميرويس نيکه او شاه محمود هوتک د جنگونو کيسې راغلې دي. دا کتاب ريدي خان مومند تر (۱۱۳۶ هـ.ق.) وروسته په خواږه نظم کښلی دی او شاه حسين ورته زر طلاوې د انعام په توگه ورکړي دي.

د ريدي خان مومند د حماسې بشپړ متن په لاس کې نشته. يوازې د گرگين د وژلو کيسه يې پتې خزاني تر موره رارسولې ده. ددې وخت بله حماسه (جگره د محمود افغان او نيول د اصفهان) ده. ددې حماسې ليکوال محمد امين سرپرېکړی نو مېرې. محمد امين په (۱۱۳۵ هـ.ق.) کال له شاه محمود هوتک سره د اصفهان د نيولو په جگره کې شامل و. په دې حماسه کې د اصفهان د نيولو د جگرې ټوله کيسه راغلې ده.

د هوتکو په دوران پورې اړوند دريمه حماسه (قصه د برېښنا يا خدی) ده چې د محمد امين سرپرېکړي د زوی حافظ نور محمد ده.

دا حماسه په خواږه نثر کې ليکل شوې ده. د هوتکو په دربار پورې نور ترلي يو شمېر شاعران وو چې دلته يې په لنډيز يادونه کوو.

داود هوتک د قادر خان هوتک زوی د ميرويس نيکه د لښکرو مشر و. په (۱۱۳۶ هـ.ق.) کې وفات شوی دی. شعرونه يې ويل او د تجنيس په صنعت کې لوی لاس درلود. په پته خزانه کې يې دوې رباعياتې راغلي دي چې يوه يې په دې ډول ده:

چې د چا په زړه کې اور د مينې بل سي    په وړيل يې لمبې گڼې حال يې بل سي  
اور د مينې کله مري د زړه له مينې    د وړيل مينه که تل د زړه په تل سي

ددغه دربار بل شاعر ملا محمد يونس توخي د ملا محمد اکبر زوی دی. د شاه حسين پاچا په وخت کې د کندهار د جامع جومات امام و. د شاه حسين په دربار کې بل عالم ملا زعفران تره کی و چې په طب او حکمت کې يې د (گلدسته زعفراني) په نامه يو کتاب ليکلی دی. دی د پښتو ډېر ښه شاعر و. کله چې د شال او ژوب سيمې فتحې شوې نو

شاه حسين پاچا ته يې دغه زيرى په دې ډول وکړ:

د حسين بادشاه د بخت ننداره گورئ چې يې فتح په لښکرو رډوب و شال کا  
چې دا زيرى يې راوړى دى حضور ته نو زعفران انعام پر سر زعفراني شال کا  
شاه حسين پاچا ددې شعر په اورېدلو سره ډېر ژر زعفراني شال ورکړ او په مجلس کې  
يې ټول حاضرین په يو يو زعفراني شال ولمانځل.

بابو جان بابي د کرم خان زوى چې دکلات حاکم و او د اصفهان په جنگونو کې د شاه  
محمود هوتک ملگرى و ددغه ادبي دربار بل شاعر و چې د پښتو ملي نکل (شها او  
گلان) يې په پښتو نظم کې چې دوه بيته يې په دې ډول دي:

عشق يو هسې توربالى دى چې پر هر ځاى يې برى دى

د عشق اور هسې سوزان دى چې سوځلى يې جهان دى

ددغه ادبي دربار بل غړى ستر سپه سالار شاعر سيدال خان ناصر و چې د هوتکو د  
پاچاهۍ په ټوله دوره کې د لښکرو مشر و. په ټولو جنگونو کې يې برخه درلوده او د  
نادر افشار په وړاندې د کندهار په دفاع کې په مېرانه و جنگېده.

سيدال خان ناصر د نادر افشار په امر وړند کړاى شو او پاتې عمر يې تر مړينې پورې  
د کابل په شکر دره کې تېر کړ. د شکر درې د سپاه سنگ په هديره کې دفن دى. پتې خزاني  
دده يوه ښکلې بدله خوندي کړې ده چې د سر بيتونه يې دادي:

يار ماله هسې گران سو راتېر تر ټول جهان سو

نور نه وينم په سترگو جهان ټول راته جانان سو

ملا نور محمد غلجى د ملا يار محمد توخي زوى د هوتکو دکورنۍ د ښځو او نجونو  
استاد او لوى عالم و. يو کتاب يې د نافع المسلمين په نامه ليکلى دى. دغه کتاب په کابل  
کې چاپ شوى دى. يو مخمس يې چې پتې خزاني راوړى دى په دې ډول پيلېږي:

ته مؤمن ژوندى په دين يې زما ياره ته ژړا فرياد کوه په څوکو کاره

استغفار توبه کوه د ځان د پاره ته هم ځان ساته پناه غواړه له ناره

بيداري کړه په سهار زما دلداره

بهادر خان د شاه حسين د لښکرو لوى سالار و. د شال او رډوب فتح دده په لاس

شوي. شاه حسين به ده ته د ورور خطاب كاوه. بهادر خان هم د پښتو شاعر و. يوه بدله  
يې پتې خزانې ثبت كړې ده.

بېلتون دې زور دی تر لېمو مې سهار نم خاخي  
لكه شبنم خاخي  
دا سره ياقوت مې په لمن كې ستا په غم خاخي  
په غم الم خاخي  
گوره لیلی باران د اوبنو ستا په چم خاخي  
خنګه پر چم خاخي

د هوتكو د ادبي دربار بله مشهوره څېره محمد هوتك د داود خان زوی دی. د هوتكو  
د دربار منشي او كاتب و. د شاه حسين په هڅونه يې د پښتنو شاعرانو تذكره (پته خزانه)  
وليكله. بل كتاب يې د خلاصة الطب په نامه وليكو چې پاچا ورته سل طلاوې انعام  
وركړې. يو بل كتاب يې د خلاصة الفصاحت په نامه هم ليكلی و. محمد هوتك د هوتكو  
د پاچاهۍ له سقوط نه وروسته د كلات سيوري ته راغی. هلته يې كارېز وواهه او کلی  
يې جوړ كړ. په پته خزانه كې يې د شعرونو نمونې راغلي دي. د يوې غزلې مطلع يې  
داده:

ساقی پاڅه د سرو میو ډك یو جام را ستا له غمه نا ارام یمه ارام را  
بې له میو د بهار نندارې څه كړم پسرلی سو د خوښۍ بڼه پیغام را  
د بېلتون په تاریكۍ كې مې زړه شین سو رڼا لمر د جان د میو په ظلام را  
ناکامیو د دنیا مې کام را تریخ کا چې مې خوږ کا کام ترخه و ما ناکام را  
نه نشاط سته نه مستي سته نه رندي سته چې سم رند هغه اوبه علی الدوام را  
په اوبو مې سوږ زړگی لږ څه را تود کا محمد ته د اور ډك یو هسې جام را

پیر محمد میاجي چې د پیر افغان په لقب ستایل شوی و. دی هم د هوتكو د دورې  
عالم او شاعر و. دوه کتابونه يې ليكلي چې يو يې د (افضل الطریق) په نامه د اخلاقو  
او عقایدو په بیان كې ليكلی دی. بل كتاب يې د (القرايضي في رد الروافض) په نامه دی.

د پير محمد د شعر نمونه هم په پټه خزانه کې راغلې ده. بل شاعر نصر الدين خان اندر دی چې د (پلار ويلي) په نامه يې يو کتاب په پښتو نثر کې ليکلی دی. په پټه خزانه کې يې نمونه راغلې ده:

د خوار عاشق ژړا مدام وي دا څه کار دی نا  
که وي په پټه خوڼه، همدغه يې گفتار دی نا  
د خوار عاشق مدعا داده که ژړا کي نا  
چې وربښکاره خپله زيبا مخ دلرپاکي نا  
په خپل وصال که يې خوشحاله محبوبا کي نا  
بل څه نه غواړي همدغه اميدوار دی نا

د متن لنډيز:

د هوتکو د پاچاهۍ دوران (۱۱۱۹ \_ ۱۱۵۰ هـ.ق.) د پښتو ادبياتو د منځنۍ دورې يو غوره پړاو دی. په دغه دوره کې ادبي دربار ايجاد شو. عالمان او شاعران راټول شول. عالمان او شاعران به په انعامونو نمانځل کېدل.

تحريري حماسي اثار په همدغه مهال کې رامنځته شول. تاريخي بشپړې حماسې او عشقي حماسې ددغه دوران لاسته راوړنې دي. ددې دوران نمونې د ولسي ادب ډېرې ښکلې نمونې دي. ددغه دوران د اثارو روحیه هېواد پالنه ده. د هنري ارزښتونو له پلوه ددغه دوران شعرونه په لوړه سطحه کې نه دي.

په دې دوران کې له نظم سربرېه نثري کتابونه هم کښل شوي دي. لکه پټه خزانه، جگره د محمود افغان او نيول د اصفهان او ځينې کيسې او نکلونه چې د پښتو د نثر په تاريخ کې خاص ځای لري.

ددغه وخت بله مهمه حماسه د ريدي خان مومند نظم کرې (محمود نامه) ده. قصه د برېښنا يا خدی عشقي حماسه ده چې په نثر ليکل شوې ده. د هوتکو په شاهي کورنۍ کې ښځو هم شاعري کوله. د هوتکو د پاچاهۍ په وخت کې په لسگونو نور شاعران او عالمان هم وو چې له دغه دربار نه لرې وو او ادبي هستونې يې کولې.





- ۱- زده کوونکي دې متن په چوپه خوله ولولي او لاندې پوښتنې دې ځواب کړي:
  - میرویس نیکه په څه ډول هېواد له پردیو اشغالګرو څخه خلاص کړ؟
  - ادبي دربار د چا په وخت کې جوړ شو او څه کارونه یې سرته رسول؟
  - د ادبي دربار کوم عالمان او شاعران پېژنئ نومونه یې واخلئ؟
  - د هوتکو په کورنۍ کې کومې ښځې شاعرانې پېژنئ؟

۲- زده کوونکي دې ددغه دوران مهم ادبي کارونه په یو پراګراف کې ولیکي او بیا دې یې په ټولګي کې واوروي.

۳- څو زده کوونکي دې د هوتکیانو هغه خدمتونه په شفاهي ډول ووايي چې ژبې او ادب ته یې کړي دي.

۴- زده کوونکي دې په دوو ډلو ووېشل شي. یوه ډله دې ددغه وخت د شاعرانو نومونه واخلې او بله ډله دې ددغه وخت د کتابونو نومونه ووايي.

۵- د هوتکو د پاچاهۍ په وخت کې کومې حماسې د کومو شاعرانو له خوا رامنځته شوي نومونه یې واخلئ.



زده کوونکي دې په کور کې متن په غور سره ولولي او بیا دې د هوتکو د پاچاهۍ د وخت مهم ادبي کارونه په یو یا دوه مخونو کې ولیکي او په بله ورځ دې یې په پښتو درسي ساعت کې ولولي.



## د ماین خطر ونه



افغانستان د نړۍ له هغو هېوادونو څخه دی چې زیات ماینونه او ناچاودي توکي پکې موجود دي، په افغانستان کې اوږد مهاله جگړه تېره شوې او د جگړې په دوران کې له مختلفو ماینونو څخه کار اخیستل شوی دی. څومره چې ماینونه زیات کارول شوي، هماغومره د ماین د قربانیانو شمېره هم زیاته ده. اوس هم ډېر ماینونه تر خاورو لاندې دي او په هره میاشت کې له پنځوسو څخه زیات کسان د ماین قرباني کېږي.

ماینونه هغه چاودېدونکي توکي دي چې له لرگیو، اوسپنې او پلاستیک څخه جوړ او دننه یې ناچاودي توکي ځای پر ځای شوي وي. دا وسله هغه وخت چوپي چې د انسان لاس یا پښه ورسره ولگي. دغه چاودېدنه د انسان د تپي کېدو او یا مړینې سبب کېږي. مختلف ډولونه او شکونه لري چې د انسانانو او لېږدېدونکو وسیلو د له منځه وړلو لپاره ترې کار اخیستل کېږي.

- که تاسې له ماین سره مخامخ شئ نو څه باید وکړئ؟
- که په یو ځای کې څوک په ماین والوزي نو تاسې باید څه وکړئ؟

ماینونه او ناچاودي توکي په هر ځای کې پیدا کېدای شي. ماینونه د ځانگړو سیمو د ساتنې لپاره لکه نظامي پوستو ته د تلو د مخنیوي لپاره او یا د ډار او وحشت د رامنځته کولو لپاره کارول کېږي.

د جگړو په اوږدو کې زموږ په هېواد کې ډول، ډول وسلې استعمال شوي دي چې یو له دغو څخه ماین او ناچاودي توکي دي. د ماینونو پېژندل سخت کار دی، ځکه چې زیات ماینونه په ځمکه کې بنځ شوي دي.

د ناچاودو توکو پېژندنه دومره ستونزمنه نه ده، ځکه چې ناچاودي توکي د ځمکې پر سر پراته وي، په دې توگه امکان لري چې یو وخت تاسې د ماین پر سیمه وربرابره شئ. که چېرې داسې پېښه شوه، نو تاسې باید و اړخطا نه شئ او یو خوا بلې خواته ونه تښتئ. په دغه وخت کې باید دا لاندې لارښوونې عملي کړئ او تل یې په نظر کې ولرئ:

- په خپل ځای ودرېږئ.
- نورو خلکو ته ووايست چې حرکت ونه کړي، ځکه چې دا سیمه خطرناکه ده.
- له هغه کس یا کسانو څخه چې په خوندي ساحه کې موقعیت لري، مرسته وغواړئ چې هغوی د ماین پاکۍ دفتر یا سیمه ییزو مقاماتو (پولیسو، سپین رېږو، مشرانو...) ته خبر ورکړي.
- د مرستې تر رسېدو پورې باید صبر وکړئ، له خپل ځای نه ونه خوځېږئ. همدارنگه که چېرې په کوم ځای کې د ماین پېښه رامنځته کېږي او تاسې د ماین قرباني وینئ نو هڅه وکړئ چې قرباني ته نژدې نه شئ، ځکه د دې امکان شته چې د یو قرباني پر ځای دوه تنه قرباني شي.
- کله چې له داسې پېښې سره مخامخ کېږئ، نو لاندې لارښوونو ته پاملرنه وکړئ:

- هېڅکله د خطر سیمې ته د ننوتلو کوښښ مه کوئ، ځکه ستاسې ننوتل دې سیمې ته د نورو چاودنو سبب کېږي. تاسو او قرباني ته نور زیان رسېدلی شي. دا مو باید په یاد وي چې په کومه سیمه کې چې د یو ماین پېښه رامنځته کېږي هلته د نورو

ماينونو د شتون احتمال هم شته.

• قرباني يا د ماين تپي ته ډاډ ورکړئ، له هغه سره خبرې وکړئ چې دده روحي حالت بيخي خراب نه شي.

• د مسلکي مرستو لپاره ماين پاکانو، پوليسو، کلنيکونو او روغتونونو ته خبر ورکړئ چې د ماين له تپي سره لازمه مرسته وکړي.

• تر هغه چې مسلکي مرسته نه وي ترلاسه شوې د خطر سيمې ته مه داخلېږئ، له قرباني سره خبرې وکړئ او هغه ته ووايست چې له خپل ځای څخه ونه بنورېږي. هېڅکله کوم شی د هغه پر لور مه غورځوئ.

• که چېرې يې له بدن څخه وينه بهېږي مشوره ورکړئ چې د وينې بهېدل د لاس، پټکي او يا دستمال په واسطه بند کړي.

په دې توگه لازمه ده چې زده کوونکي دغه معلومات له خپلو خپلوانو او دوستانو سره هم شريک کړي چې هغوی هم د ماين له خطرونو څخه په امن کې پاتې شي.

همدارنگه لازمه ده چې د ماين لرونکو او ناچاودو توکو سيمې چې د ماين پاکانو له خوا په سره رنگ نښه شوي دي هلته داخل نه شي، ځکه په سره رنگ نښه شوې تيرې دا معنا لري چې دلته ماينونه شته. که کوم ځای په سپين رنگه تيرو نښه شوي وي نو دا معنا لري چې دغه ځای د ماين پاکانو په واسطه له ماينونو څخه پاک شوی دی. همدارنگه په ابي رنگ نښه شوې تيرې د هغه ځای څرگندونه کوي چې دلته ناچاودي توکي شته. دلته هم بايد د ننوتلو څخه مخنيوی وشي.

د سفر په وخت کې بايد په شاوخوا لارو تگ ونه شي ځکه هغه لارې چې تگ راتگ پرې نه کېږي هم ددې معنا لري چې دلته ماينونه شته.

که چېرې د سفر په وخت کې ياست او نه پوهېږئ چې په کومه لاره لار شئ، نو د محل له خلکو نه پوښتنه وکړئ او کومه لاره چې هغوی درته ښايي په هغه لاره لار شئ. زړې کلاگانې او هم هغه سيمې چې جگړه پکې تېره شوي وي لکه پخوانی نظامي مورچې او يا هغه ځايونه چې په اغزي لرونکو سيمونو پوښل شوي، هلته مه داخلېږئ، ځکه چې

دلته د ماینونو خطر شته.

ماشومان پوه کړی چې د اوسپنې ټوټې او د وسلو خولونه ټول نه کړي، ځکه چې په دې کې ناچاودي توکي وي او د ژوند په بیه یې تمامېږي. ماینونه مختلف شکلونه لري، که تاسې له یو نا اشنا شي سره مخامخ کېږئ، لاس مه وروړئ خپل مشران یا چارواکي او یا د ماین پاکانو ډلې ته خبر ورکړئ. ماین پټ دښمن دی دوست او دښمن نه پېژني، کوبنس وکړئ چې د ماین له خطر ورو څخه ځانونه وژغورئ.

#### د متن لنډيز:

زموږ هېواد په تېرو دېرش کلونو جگړو کې له ماینونو څخه ډک شوی دی. د اړوندو موسسو له خوا دغه ماینونه ایستل شوي او څه یې شند شوي دي، خو اوس هم تر ځمکې لاندې ډېر ماینونه بنځ دي چې مرگ او ژوبلې رامنځته کوي. که چېرې تاسې د ماین پر سیمه وربرابر شئ، نو پر خپل ځای ودرېږئ او د سیمې له خلکو څخه مرسته وغواړئ چې ماین پاکانو ته خبر ورکړي.

د هغې سیمې پولیس راخبر کړئ، د مرستې تر رارسېدو پورې باید پر خپل ځای ولاړ واوسئ او مه بنورېږئ. کله چې د مرستې ټیم راورسېد، د هغو په لارښوونو باندې عمل وکړئ. داسې سیمې چې د ماین له کبله شکمنې وي، هلته مه داخلېږئ او یا د سیمې له اصلي اوسېدونکو څخه ددغه ځای په هکله پوښتنه وکړئ.

که چېرې د ماین یوه پېښه رامنځته کېږي او یو څوک د ماین په واسطه ټپي یا وژل کېږي، هلته مه ورځئ. په دغه وخت کې هم باید د ماین پاکانو ټیم ته خبر ورکړئ. که چېرې تاسې وغواړئ چې د ماین ټپي ته ورنژدې شئ، نو په حقیقت کې له هغه سره مرسته نه کوئ، بلکې د خپل ځان او د هغه ژوند له نور خطر سره مخامخ کوئ، ځکه چې په کوم ځای کې یو ماین انفجار کوي، هلته کېدای شي نور ماینونه هم وي او ستاسو په ورتگ سره نورې چاودنې رامنځته شي. غوره به دا وي چې له ټپي سره

خبرې وکړې، هغه ته ډاډ ورکړې او ژر تر ژره د ماین پاکانو ډله راخبره کړې. زده کوونکو ته لازمه ده چې هېڅ یو نا اشنا شي ته لاس ورنه وړي، ځکه کېدای شي هغه ماین وي او ستاسې ژوند له خطر سره مخامخ کړي. همدارنگه زده کوونکو ته لازمه ده چې د ماین په اړه معلومات له خپلو نورو دوستانو سره هم شریک کړي چې د ماین له خطر څخه وژغورل شي.

## فعالیتونه



۱- زده کوونکي دې متن په وار سره په لور غږ ولولي او بیا دې لاندې پوښتنو ته

ځوابونه ووايي:

- ماین څه ته وايي؟
- که چېرې ماین و وینئ نو څه باید وکړئ؟
- که چېرې په کوم ځای کې ماین انفجار وکړي، نو موږ ته څه کول په کار دي؟
- که په کومه نا اشنا سیمه وربرابر شئ نو هلته باید څه وکړئ؟

۲- که چېرې تاسې د ماین او یا ناچاودو توکو له قرباني سره مخامخ کېږئ نو څه

ډول غبرگون ښکاره کوئ؟

- آیا تاسو د مرستې لپاره د ماین سیمې ته ننوځئ؟
- آیا تاسې د ماین قرباني همداسې پرېږدئ او خپله تښتئ؟
- آیا تاسې ښه گڼئ چې قرباني ته د مرستې لپاره څه شی ورگوزار کړئ او که همداسې یې پرېږدئ او که د ماین پاکانو ټیم ته به خبر ورکوئ؟

۳- زده کوونکي دې د مسلکي مرستو او غیر مسلکي مرستو په هکله نیم مخ لیکنه

وکړي او بیا دې یې په ټولگي کې واوروي. ښوونکی دې د زده کوونکو نیمگړتیاوې سمې کړي.

۴- زده کونکي دې د ماین د ډولونو او د ماین د ساحو په هکله په وار سره خبرې وکړي.

۵- که چېرې له کوم نا اشنا شي سره مخامخ شی نو باید څه وکړی؟

الف: را اوچت یې کړی؟

ب: په پښه یې ووهی؟

ج: په تیره یې وولی؟

د: ماین پاکانو ته خبر ورکړی؟

کورنۍ دنده



زده کونکي دې په خپله سیمه کې د ماین د هغه قرباني په هکله یوه کیسه ولیکي چې دوی یې پېژني او په بله ورځ دې په درسي ساعت کې ولولي.





# اصطلاحات او محاورې



پښتو اصطلاحات  
او  
محاورې

ليکوال : محمد گل «نوري»  
۲۰۲۰مز ښار پښتو ټولنه

- محاوره څه ته وايي؟
  - محاوره له متل سره څه توپير لري؟
- محاوره هم لکه د متل په څېر د شفاهي ادبياتو يوه مهمه برخه ده چې د خبرو اترو په وخت کې يې ويونکي د خپل مقصد لپاره استعمالوي. اصطلاحات او متلونه که له يوه پلوه د يوې ژبې غنا څرگندوي، نو له بل پلوه ژبه ښکلې کوي. تاسې په تېرو ټولگيو کې د متل په اړه معلومات ترلاسه کړي دي. په دې لوست کې به د محاورې يا اصطلاح په هکله معلومات ترلاسه کړئ.



اصطلاحات او محاورې هغه تعبيرونه دي چې هر ملت يې د خپل ژوند چاپېريال، عنعناتو، اخلاقو، دود دستور او روحياتو مطابق پخپله ژبه کې خلق کوي او د خپلو مقاصدو د اظهار لپاره يې استعاره کوي. د محاورې په ويلو سره د اورېدونکي فکر ډېر ژر اصل مقصد ته رسېږي، پرته له دې چې ويونکي خپل مقصد په عبارت و وايي.

اصطلاحات او محاورې د ژبې او ادب او د ورځنيو خبرو اترو يوه قوي برخه ده چې د ژبې معنوي لطافت او خوند زياتوي. محاوره د کلماتو داسې يوه مجموعه ده چې په خبرو اترو کې د حقيقي معنا پر ځای په مجازي معنا کې استعمالېږي لکه د سترگو تور يعنې ډېر خوږ او گران.

محاوره په لغت کې خبرو اترو ته وايي او په اصطلاح کې د ويونکو د ورځنيو خبرو اترو يا د اسلوب د بيان نوم دی.

محاوره په دوو کلمو يا له دوو نه په زياتو کلمو کې وي. محاورې د يو قام، مزاج، طبيعت، دود دستور، کړو وړو، ذهن او فکر عکاسي وي. که څوک د يو قوم مطالعه غواړي نو ضرور ده چې ددغه قام د ادب د مطالعې تر څنگه محاورې او متلونه هم مطالعه کړي.

متل هم لکه د محاورې په شان د حقيقي معنا پر ځای د مجازي معنا په توگه د استعارې او کنايې په ډول استعمالېږي، لکه: ځنگل د زمرو نه خالي نه دی.

متل يو بشپړ عبارت يا بشپړه جمله وي چې مطلب او مفهوم يې هم بشپړ او پوره وي. محاوره د متل برعکس بشپړ عبارت او بشپړه جمله نه وي، بلکې په خبره کې د استعمال په وجه ترې مطلب اخيستل کېږي، لکه په لاندې بېلگو کې:

د متل بېلگه: لمر په گوته نه پټېږي. دا يوه بشپړه جمله ده او مطلب يې هم واضح دی.

د محاورې بېلگې: لور په لوټه تېره کول، له عقل سره ډزې کول، د زړه وينې څښل، د مرچو په څټه کېناستل، د بوسو لاندې اوبه تېرول. په دغو مثالونو کې وينو چې بشپړې جملې نه دي او مطلب يې هم په ښکاره توگه څرگند نه دی. که دغه محاورې په نورو

عبارتونو کې استعمال شي، نو مطلب يې هم واضح کېږي، لکه: زلمی لور په لوتېه تېره کوي يعنې وخت ضايع کوي. نسيم له عقل سره ډزې کړي دي. يعنې له عقل څخه کار نه اخلي او هر کار په بې عقلۍ سره کوي. له عزيز سره بحث کول د زړه د وينو څښل دي. يعنې خبرې ته غوږ نه ږدي. خبره نه مني. اکبر نن د مرچو په څټه ناست دی، يعنې ډېر غوسه دی.

تورگل د بوسو لاندې اوبه بيابې، يعنې اصلي خبره نه کوي چل او فريب کوي. د متل او محاورې ترمنځ توپير همدا دی چې په متل کې د کلماتو د يوې مجموعې مفهوم واضح وي او نورو کلماتو ته ضرورت نه لري.

متل په خپله جمله او عبارت کې واضح وي. په محاوره کې مفهوم واضح نه وي او د مفهوم د واضح کولو لپاره نورو کلماتو ته اړتيا لري. لکه په دې متل کې (څه چې کړې هغه به رېبې) مفهوم واضح دی او نورو کلماتو ته اړتيا نه ليدل کېږي، خو په دې محاوره کې (اوبه ورکول) واضح معنا نه لري، خو که نور کلمات ورسره يوځای شي نو معنا ورکوي، لکه: احمد خپل ورور ته اوبه ورکړه. يعنې مرسته يې ورسره وکړه. يا لکه: (له خوږې گوتې نيول) دا محاوره ځانته معنا نه لري، خو کله چې ورسره نور کلمات يوځای شي نو معنا ورکوي، لکه: ستار وحيد له خوږې گوتې نيولی. يعنې مجبور کړی يې دی.

يا تر لمن لاندې کول چې ځانته معنا نه لري، خو که ووايو زليخا ترور خپل لمسبان تر لمن لاندې کړل. نو دا معنا چې د لمسبانو ساتنه او پالنه يې په غاړه واخيستله. محاوره په ژبه کې يو ځانگړی مقام لري او د ژبې او ادب يوه مهمه پانگه گڼل کېږي. محاورې د سپين ږيرو له خولې وتلي دي او د ولس په تهذيب، تمدن او ثقافت باندې رڼا اچوي. محاوره هم لکه د متل په څېر ډېر خواږه لري. محاوره هم د متل په څېر لنډه وي. د متل غوندې د محاورو ويونکي هم معلوم نه دي او سينه په سينه له يو نسل څخه بل ته لېږدېدلي دي.

متل او محاوره په پښتو شاعرۍ کې د استعمال ځای لري او کلام ښکلی کوي. په

شعر کې فصاحت او بلاغت پيدا كوي او ورځني ژوند ته يې نژدې كوي. په لاندې بيتونو کې د محاورو بېلگې ويني.

هسې شان مې تر دوه سترگو باران اوري

چې مې سپين شول په ژړا د كسو توري

(معز الله مومند)

وينې سپينې شوې د خلقو لكه اوبكې

خپل اجزا دي له جگره گرېزان هم

(كاظم خان شيدا)

د اصطلاحاتو ځينې بېلگې:

– په خوله کې لويدل.

– په غوړ وهل.

– اوبه خړول.

– په سر گرځېدل.

– سترگې درنول.

– سترگې سپينول.

– غاړه ايښودل.

– لاس تنگېدل.

د متن لنډيز:

محاوره په خبرو اترو کې د حقيقي معنا پر ځای په مجازي معنا استعمالېږي.

محاوره له دوه او يا له دوو څخه له زياتو کلمو جوړه وي. محاوره بشپړ عبارت

او بشپړه جمله نه وي، بلکې په خبره کې د استعمال په وجه ترې مطلب اخيستل

کېږي.

متل په خپله جمله او عبارت کې واضح وي، خو په محاوره او اصطلاح کې مفهوم واضح نه وي. محاوره د مفهوم د واضح کولو لپاره نورو کلماتو ته اړتیا پیدا کوي. متل بیا نورو کلماتو ته اړتیا نه لري.

محاوره هم لکه د متل په څېر د خپل مقصد لپاره په خبرو کې استعمالېږي. محاوره هم لکه د متل په څېر د یو ولس د ټولنیز ژوند عکاسي کوي. د محاورې ویونکي هم معلوم نه وي او له یو نسل څخه بل ته لېږدېدلي وي. محاوره هم د ژبې یوه پانگه ده چې ژبه خوندوره کوي. په پښتو شاعری کې هم لکه د متل په څېر محاورې راغلي دي. شعريې خوږ او روان کړی دی او ورځني ژوند ته یې نژدې کړی دی. محاوره هم لکه د متل په شان په ورځنیو خبرو کې ډېره کارول کېږي.

## فعالیتونه



- ۱- زده کوونکي دې د ښوونکي له لوستلو څخه وروسته د متن یو، یو پراگراف ولولي او مفهوم دې یې پخپلو خبرو کې ووايي.
- ۲- ښوونکي دې څو زده کوونکي په وار سره د تختې مخ ته راولي او په متن کې راغلي محاورې دې یوه، یوه په تخته ولیکي او بیا دې یې په وار سره معنا کړي.
- ۳- زده کوونکي دې له ځانه یوه، یوه محاوره ولیکي، د محاورې مقصد دې په گوته کړي او ټولگيوالو ته دې یې په وار سره واوروي.

۴- زده کوونکي دې لاندې پوښتنې ځواب کړي:

- متل څه ته وايي؟
- محاوره څه ته وايي؟
- د متل او محاورې توپیر څه دی؟
- د متل او محاورې استعمال په ژبه کې څه گټې لري؟

۵- زده کوونکي دې د لاندې محاورې په اړه خپل نظر په وار سره څرگند کړي.

(په پچه ختل)

۶- زده کوونکي دې په وار سره یو یو متل له ځانه ووايي او د متل مقصد او د

استعمال ځای دې څرگند کړي.

۷- زده کوونکي دې د لاندې اصطلاحاتو پر مفهوم او مقصد خبرې وکړي او د هرې

اصطلاح د استعمال ځای دې څرگند کړي:

- لاس په سر کول
- وینه سپینېدل
- آسمان ته کتل

کورنۍ دنده



زده کوونکي دې په کور کې د کورنۍ د غړو په مرسته پنځه، پنځه محاورې له معنا

او مفهوم سره وليکي او په بله ورځ دې یې په پښتو درسي ساعت کې ولولي.



## د روږديوالی لاملونه



روږديوالی (اعتیاد) یو پرله پسې مسمومیت دی چې د نشه یي توکو له استعمال څخه په بدن کې راپیدا کېږي. روږديوالی د ځاني او روحي زیانونو سبب کېږي او ټولنیزې ستونزې رامنځته کوي. په نشه یي توکو اخته کېدل او عادت یا د نشه یي توکو سره ځاني او روحي تړاو چې پرېښودل یې ستونزمن او ناشونی دی، روږديوالی بلل کېږي.

په نشه یي توکو عادت کېدل هغه وخت رامنځته کېږي، کله چې څوک په پرله پسې توګه نشه یي توکي استعمال کړي. هغه کسان چې نشه یي توکي کاروي او ورځنی عادت یې ګرځېدلی وي، دغه کسان د روږدو کسانو (معتادینو) په نامه یادېږي. له بده مرغه زموږ په ګران هېواد کې هم یو شمېر معتادان شته چې ځوانان دي او عمر ونه یې د ۱۸ او ۳۰ کلونو ترمنځ وي. دغه کسان په کورنۍ او ټولنه کې هېڅ عزت نه لري. له ټولني څخه جلا کړی شوي دي او د ټولني د اوږو بار دي. په دې لوست کې به تاسې ولولئ چې روږديوالی څنګه پیدا کېږي او لاملونه یې څه دي؟

– تاسې کوم نشه یي پېژنئ، ووايئ چې هغه ولې په نشه اخته شوی دی؟

– څنګه وکړو چې له نشو څخه ځان وژغورو؟

روږډيوالی هغه متناوب او پرله پسې مسموميت دی چې د ځينو مخدره توکو کيمياوي او يا مصنوعي ترکيباتو د تدريجي مصرفولو له وجې په مصرف کونکي شخص کې پيدا کېږي. د ځاني او روحي دواړو د زيانونو سبب کېږي. دا روږډيوالی په پايله کې ځانگړې او ټولنيزې ستونزې رامنځته کوي.

په بله وينا د يو شخص عادت کېدل او يا له نشه يي توکو سره دده ځاني او روحي تړاو چې ترک کول يې ورته ستونزمن او يا بيخي ناشونی کار وي روږډيوالی (اعتیاد) بلل کېږي.

په نشه يي توکو عادت کېدل هغه وخت منځ ته راځي کله چې روږدی شخص په پرله پسې توگه مخدره مواد لکه: اپين، چرس، هيروين او يا مورفين استعمال کړي او د وخت په تېرېدو سره يې ورته علاقه زياته شي. په تدريجي توگه د مخدره توکو په استعمال کې زياتوالی راولي.

کله چې د مخدره توکو مصرف کونکی داسې يو حالت ته ورسېږي چې په جبري توگه د نشه يي توکو مصرف ته اړوي، نو هغه ته معتاد ويل کېږي.

که څه هم په نشه يي توکو اخته کسان هېڅکله دا نه مني چې هغه دې گواکې معتاد وي، خو دا يو حقيقت دی چې هغه روږدی دی. يو مشهور متل دی چې ((هېڅ معتاد خپل د اعتیاد لومړی ورځ په یاد نه لري)).

دا يو څرگند حقيقت دی چې هېڅوک دا نه غواړي چې د اعتیاد په لومو کې دې راگير شي او هېڅکله دا اراده هم نه لري چې په مخدره توکو دې اخته شي او خلک دې د يو نشه يي په توگه یاد کړي.

هغه کسان چې معتاد کېږي په لومړي سر کې د يو ازمايننت په توگه نشه يي توکي استعمالوي او يا د ناوړه دوستانو او ملگرو له خوا نه ورته بلنه ورکول کېږي چې په دغسې کوچنی تېروتنې سره د نشه يي توکو په لومو کې راگير شي چې بيا ورڅخه د ځان ژغورل مشکل او يا ناشونی وي.

په حقيقت کې همدغه حالت ته روږډيوالی يا اعتیاد ويل کېږي. روږډيوالی هغه يوه

لویه ټولنیزه، روغتیایي او اقتصادي ستونزه ده چې بشري ټولنه یې له یو جدي خطر او تهدید سره مخامخ کړې ده چې د ټولني د وروسته والي، اخلاقي انحطاط او ټولنیز فساد سبب کېږي.

د نښه یي توکو استعمال او پر هغو باندې روږدېدل بېلابېل لاملونه لري، لکه ځانگړي لاملونه، ټولنیز، سیاسي، فرهنگي، اقتصادي، جگړې، مهاجرتونه او داسې نور... ددغو یاد شویو لاملونو په منځ کې دوه لاملونه د انسانانو په روږدېدنه کې خورا زیات اغېزمن دي، چې یوه ډله یې ځانگړي لاملونه دي او بله ډله یې ټولنیز.

ځانگړي لاملونه: ټول هغه اسباب او علتونه چې پخپله په شخص پورې اړه لري او د هغه د معتاد کېدو سبب کېږي، د ځانگړو لاملونو په نامه یادېږي، لکه:

– د ځلمیتوب دوره: د نوې ځوانۍ دوره هغه مرحله ده چې د روحي ناوړین سره یوځای پیلېږي او د هر شخص په ژوندانه کې یوه ډېره مهمه دوره بلل کېږي. دغه د زلمیتوب دوره چې له ناوړین سره پیلېږي یو عمده لامل دی چې ځوان په مخدره توکو باندې اخته شي. ځکه چې ځوانان په دغه دوره کې له سالمې روزنې څخه بې برخې وي. تل غواړي چې خپلواک و اوسي. خپل احساسات بیان کړي، کله ناکله د خپل پلار او مور په وړاندې هم په مخالف دریځ کې درېږي، د هغو د نظریو او خبرو مخالفت کوي.

ددې لپاره چې خپل شتون ثابت کړي، ځینې وختونه دکورنۍ ارزښتونه هم تر یوښتنې لاندې نیسي. همدارنګه دکنجکاوی حس چې ددغې دورې یوه ځانگړتیا ده، ددې سبب کېږي چې نوي ځوانان د نښه یي توکو په هکله فکر او کنجکاوي وکړي او دغه کنجکاوي او فکر کول یې د نښه یي توکو تر استعماله ورسوي.

په ځان باور نه درلودل: په ځان باور نه درلودل او ځینې نور شخصي لاملونه له روږدېدوالي سره اړیکې لري. په هره کچه چې دیو شخص اراده کمزورې وي او په ژوند باندې دکنترول لرلو احساس یې غښتلی نه وي، یا په ځان هېڅ باور ونه لري یا پر ځان یې د باور احساس کمزوری وي، نو په هماغه اندازه یې په مخدره توکو باندې د اخته کېدلو خطر زیات وي.

– روحي پرېشانی (ژور خپګان): په نښه باندې د اخته کېدلو یو لامل روحي او



نفسیاتی علتونه دی، لکه خپگان، ځاني کمزوری او روحي تشویشونه.  
دا لامل په سلو کې (۷۰) دی، یا په بله وینا په سلو کې (۷۰) کسان دروحي پرېشانی له کبله په نشه یي توکو اخته کېږي.

— د سرپرست نه درلودل: ځینې ځوانان کله ناکله په داسې حالاتو او ځایونو کې ژوند کوي چې که خوښه یې وي او که نه په نشه یي توکو اخته کېږي. له بله پلوه د پالونکي نه درلودل او یا د بېلابېلو لاملونو له کبله کور پرېښودل، په هوټلونو او رستورانټونو کې شاگردۍ کول او داسې نور لاملونه سبب کېږي چې د نشه یي توکو په لومو کې ونښلي او ټول ژوند یې قرباني شي.

د مخدره توکو په هکله مثبت لید:

د نشه یي توکو د اخته کېدو (اعتیاد) په لاملونو کې یو ډېر مهم لامل دادی چې ځوان د نشه یي توکو په هکله مثبت لید لري او خوشبینانه قضاوت کوي. ځینې روږدي کسان فکر کوي چې ګواکې د مخدره توکو استعمال د هغوی جسمي قوه پیاوړې کوي او د ځاني ستړیا په لړۍ کولو کې اغېزمن دي، روحي سکون او آرامتیا رامنځته کوي. دغه ډول قضاوتونه ددې سبب کېږي چې ناپوهه او بې تجربې کسان نشه یي توکو ته وهڅوي او روږدي شي.

د نشه یي توکو موقت تاثیرات: ټول نشه یي توکي لکه هیروئین، الکول، کوکاین، چرس، اپین او داسې نور په لومړي سر کې یوه غولونکې آرامتیا او خوشحالي رامنځته کوي چې د نشه یي توکو استعمالونکی هڅوي چې بیا دغه توکي استعمال کړي او هماغه لومړنی خوند ترې واخلي، خو وروسته په سترو بدمرغیو اخته کېږي.

ټولنیز لاملونه: ټول هغه اسباب او علتونه چې په ټولنه او یا کورنۍ کې موجود وي او دروږدېدو سبب کېږي د ټولنیزو لاملونو په نامه یادېږي لکه:

- بې بندو باره کورنۍ.
- د ماشومانو په هکله د میندو او پلرونو بې پروايي.
- د ناوړه او بدو دوستانو لړل.
- په ټولنه کې د قانون او مقرراتو نشتوالی او یا نه تطبیق کېدل.

- د مخدره توکو د خرڅلاو د بازارونو شتون.
- بې کاري او د یو سالم کار نه درلودل.
- د نشه یي توکو د ضررونو د خبرتیا د پروگرامونو نشتوالی.
- ټولنیز محرومیتونه.
- اقتصادي بې وزلي او یا زیاته بډاینه.
- د اسلامي لارښوونو او احکامو څخه بې خبري.
- د مخدره موادو له ضررونو بې خبري په تېره بیا هغه ضررونه چې په اوږده وخت کې راڅرگندېږي.

#### د متن لنډیز:

په نشه یي توکو باندې اخته کېدل ډېر علتونه لري چې دوه یې خورا مهم دي، ټولنیز عوامل او ځانگړي عوامل. ځانگړي عوامل هغه دي چې پخپله په شخص پورې اړه لري لکه د زلمیتوب دوره، په ځان باور نه لرل، روجي پرېشانۍ، د پالونکي نه لرل، نشه یي توکو ته په مثبت نظر کتل.

په ټولنیزو عواملو کې د کورنیو انطباط نه درلودل، د مور و پلار بې پروايي، له بدو دوستانو سره راشه درشه، په ټولنه او کورنۍ کې د قانون نشتوالی او یا نه تطبیق کېدل، د نشه یي توکو د خرڅلاو د بازارونو شتون، بې کاري، بې وزلي، د نشه یي توکو پر ضد د پروگرامونو نشتوالی، ټولنیز محرومیتونه، د اسلامي لارښوونو څخه بې خبري، دا ټول هغه عوامل دي چې یو شخص نشه یي توکو ته مخه کوي.

په دې توگه موږ ټولو او په تېره ځوانانو ته لازمه ده چې له نشه یي توکو څخه ځانونه لرې وساتو او له نورو سره هم مرسته وکړو چې نشې ته مخه نه کړي، ځکه چې نشه په کورنۍ او ټولنه کې د انسان اعتبار ختموي او په ورو، ورو یې د ژوند له بنسکلي نعمت څخه هم بې برخې کوي.



- ۱- یو زده کوونکی دې وروسته له بنوونکي څخه متن په لوړ غبر ولولي، نور زده کوونکي دې غور و نیسي او بیا دې لاندې پوښتنې ځواب کړي:
  - اعتیاد څه ته وایي؟
  - ولې یو شخص په مخدره موادو اخته کېږي؟
  - ټولنیز عوامل کوم دي؟
  - ځانگړي عوامل کوم دي؟
- ۲- زده کوونکي دې د بنو دوستانو او بدو دوستانو په هکله څو کرښې په کتابچه کې ولیکي او بیا دې په وار سره په ټولگي کې واوروي.
- ۳- زده کوونکي دې په وار سره د نشې په ضررونو خبرې وکړي او د خپلې سیمې د یو نشه یي د ژوند حال دې بیان کړي.
- ۴- زده کوونکي دې په څلورو ډلو ووېشل شي. هره ډله دې پخپلو منځو کې بحث وکړي او د روږدېدنې نور عوامل دې لست کړي، بیا دې د هرې ډلې استازي په ټولگي کې خپل لست واوروي.
- ۵- زده کوونکي دې په وار سره پر دې موضوع (په ځان باور نه درلودل) خبرې وکړي او زیانونه دې څرگند کړي.



زده کوونکي دې د زلمیتوب د مرحلې په اړه دوه، دوه مخونه ولیکي چې ځوانان څه مسؤلیت لري، ځوان باید څنگه وي او د ټولني د خدمت لپاره څه ډول وروزل شي؟

## پښتو لهجې

مور خبرې په ژبه کوو. ژبه د پوهولو او راپوهولو یوه وسیله ده چې په ټولنه کې اجتماعي مناسبات رامنځته کوي. لکه څنگه چې په نړۍ کې ژبې ډېرې دي، همدغسې ځینې ژبې د زیاتو لهجو لرونکي دي.

لهجه له ژبې څخه راوتلې او په یو ټاکلي تیر او یا ځانگړي جغرافیایي چاپېریال پورې اړه لري. لهجې د ځینو کلماتو په تلفظ او ویلو کې له اصلي ژبې سره توپیر لري. پښتو ژبه هم یوه لرغونې تاریخي اریایي ژبه ده، چې ډېرې لهجې لري.

مور په دې لوست کې د پښتو ژبې په ځینو لهجو بحث کړی دی چې یو له بل سره څه توپیرونه لري او په کومو ځایونو کې کومې لهجې ویل کېږي.

- لهجه څه ته وايي؟
- پښتو ژبې کومې لهجې لري؟

ژبه يوه ټولنيزه كسبي پدیده ده چې دهغې په واسطه ټولنيز مناسبات رامنځته كېږي. ژبه د غږونو يو جوړ شوی سیستم دی چې د يوې ډلې له خوا د پوهولو او راپوهولو لپاره كارول كېږي.

په بله وينا ژبه هغه او ازونه دي چې انسانان يې د خپلو افكارو او خيالونو د څرگندولو په غرض تر يو خاص سیستم لاندې د صوتي غږو په واسطه له خولې څخه راباسي. كوم بریدونه چې د يوې ژبې لهجې سره بېلوي، هغه وييز گړني، صوتي، گرامري او لكزيكي توپيرونه دي، ځكه ژبه د يو لړ وييزو او اوريزو سمبولونو سیستم دی او هر سمبول زموږ د يوه ذهني انځور بنكاردويي كوي او دا انځورونه په خپل وار د انساني چاپېريال او مهال څيزونه، پېښې او كړه وړه را اخلي، نو جوته ده چې دغه انساني چاپېريال، مهالي څيزونه، كړه وړه تل په بدلون كې دي او بيا پخپله د وگړو ترمنځ فزيكي كلتوري، ټولنيزې او وټه ييزې ځانگړتياوې يوه جوته بڼه نه شي درلودای. نو همدغه او وښتنه د ژبني او ښتنې يا په بله وينا د ژبې درنگارنگۍ لامل او سرچينه ده او په يوه ژبه كې دا رنكارنگي د بېلابېلو لهجو معنا لري.

سيمه ييز او قومي وېش، پوهه او ناپوهي، بډاينه، لږ عمر او ډېر عمر، نارينتوب او ښځينه توب او داسې نور لهجوي توپيرونه دي.

ژبه يو سیستم دی كوم ډله ييز توپيرونه چې په دغه سیستم كې ليدل كېږي، هغه لهجه ده. لهجوي اختلافات اجتماعي وي چې د صنف او طبقې په اساس راغلي وي يا ښايي محلي وي چې د جغرافيوې توپيرونو په اساس رامنځته كېږي. كوم گروپي توپير چې په ويلو او غږيز سیستم كې ليدل كېږي، لهجه بلل كېږي. لهجه له اصلي ژبې او سیستم څخه په ځينو كلمو او تلفظونو كې بېله شوي وي. دا بېلتون د قبيلو، سيمو، ښارونو، كليو، بانډو، پوهو او ناپوهو، لوستو او نالوستو ترمنځ د خبرو اترو په وخت كې څرگندېږي او د ژبې عمومي جوړښت ساتي.

پښتو ژبه هم د نورو ژبو په څېر په بېلابېلو سيمو كې د ويونكو د شتون له كبله ډېرې لهجې لري چې د ټولو لهجو څېړل اوږده موضوع ده. دلته په لنډه توگه د پښتو لهجو په

يو عام وېش باندې خبرې کو و .

د غربي هېوادونو ختيځ پېژندونکو د پښتو لهجې په دوو لويو ډلو وېشلي دي چې يوه ډله يې لويديځې لهجې او بله ډله يې ختيځې لهجې دي. دا وېش د دوو تورو (ښ،ن) د توپير پر بنسټ شوی دی چې په لويديځو لهجو کې (ش، ښ) ته نژدې دی او په ختيځو لهجو کې (خ، گ) تلفظ کېږي.

د وروستنيو څېړنو په پايله کې درېمه ډله د مرکزي لهجې په نوم هم ورزياته شوه. پښتو لهجې په لومړي سر کې په دوو سترو ډلو اصلي او فرعي وېشل کېږي چې هره ډله يې ځانته ډولونه لري.

اصلي لهجې په درې ډوله دي چې په لنډيز سره ورته اشاره کېږي:

۱\_ لويديځه لهجه: دا لهجه د کندهارۍ لهجې په نوم هم يادېږي. د هېواد په لويديځو او جنوبي سيمو کې ويل کېږي. په دغه لهجه کې دوه ځانگړي توري (ښ،ن) د (ش،ښ) او از ته نژدې تلفظ کېږي او بله مهمه ځانگړتيا يې داده چې په کومکي فعلونو کې د (ش) او از په (س) بدلېږي لکه د (وشو، شوي دي، شته، نشته) کلمې په (وسو، سوي دي، سته، نسته) ويل کېږي.

۲\_ مرکزي لهجه: دا لهجه د منځنۍ لهجې په نوم هم يادېږي او د افغانستان په مرکزي سيمو لکه غزني، وردگ، لوگر، پکتيا، پکتیکا او نورو کې ويل کېږي. په دغه لهجه کې د پښتو ځانگړي توري (ښ،ن) په خپل اصلي او از تلفظ کېږي او د تلفظ په وخت کې د ژبې منځنۍ برخه له پورتنۍ تالو سره نښلي.

۳\_ ختيځه لهجه: دا لهجه د ننگرهارۍ لهجې په نوم هم يادېږي. د ننگرهار، مومندو، باجوړ، هشنغر او يوسفزو په سيمو کې ويل کېږي. په دې لهجه کې د (ښ،ن) توري د (خ،گ) په څېر ويل کېږي.

فرعي لهجې: فرعي لهجې په پښتو کې زيات ډولونه لري چې ځينې مهمې يې په لاندې ډول دي:

۱\_ وزبرۍ لهجه: وزبرۍ لهجه د (ښ،ن) تلفظ د لويديځې لهجې په څېر کوي، خو په

ځينو کلماتو کې له مرکزي لهجې سره اړیکې او نژدېوالی لري. په وزیرۍ لهجه کې هغه (الف) چې د کلمې په منځ او پای کې راغلی وي په (و) بدلېږي لکه (کال، پلار، کابل) په (کول، پلور، کوبل) اړوي او همدارنگه کله چې (و) د کلمې په منځ کې راشي هغه په (ی) بدلوي لکه (مور، لوند، توت) په (میر، لیند، تیت) تلفظ کوي.

۲\_ د خټکو لهجه: د خټکو لهجه د (ښ، ږ) په تلفظ کې له لويديځې لهجې سره سمون لري، خو په لغاتو او اصطلاحاتو کې له ختيځې لهجې سره اړیکې لري.

۳\_ کاکړۍ لهجه: دا لهجه په ځينو کلمو کې لويديځې لهجې او په ځينو کې له مرکزي لهجې سره نژدېوالی لري. مثلاً (ژ) د مرکزي لهجې په څېر (ز) تلفظ کوي او ژوند، ژبه، ژمی د (زبه، زوند، زمی) په بڼه اړوي او تلفظ کوي.

۴\_ د احمدزو لهجه: په دې لهجه کې (ژ) په (ز) او په ځينو کلمو کې (ش) په (س) بدلوي لکه (ژوند، مشر، میاشت) په (زوند، مسر، میاست) تلفظ کوي.

۵\_ د وردگو لهجه: دا لهجه د اصلي مرکزي لهجې په ډله کې راځي.

۶\_ د پکتیا لهجه: دا لهجه هم د مرکزي لهجې په کتار کې راځي، خو ځینې ځانگړې نښې هم لري، مثلاً ځدران او ځاځي د (راځه، ځي) پر ځای (راځه، ځي) وايي.

۷\_ د اړیدو لهجه: دا لهجه په ځينو کلماتو کې له مرکزي لهجې سره او په ځينو کې له ختيځې لهجې سره اړیکې او نژدېوالی لري. په دې لهجه کې (ای) په (و) بدلېږي او د (راشه، خورئ) پر ځای (روشه، خورو) وايي.

۸\_ د یوسفزو لهجه: دا لهجه په اصلي ختيځه لهجه کې راځي.

۹\_ د باجوړ لهجه: د ختيځو لهجو په ډله کې ده. په دې لهجه کې (غ، ت) په (گ، خ) بدلېږي. لکه (غوښه، غاښ، تنبته) په (گوښه، گاښ، څښته) تلفظ کوي.

۱۰\_ د مومندو لهجه: په ختيځه لهجه کې راځي. په دروند او څيړ غږ سره ويل

کېږي.

۱۱\_ د خوگياڼو لهجه: په زياتو کلمو کې له مرکزي لهجې سره اړیکې او نژدېوالی لري خو په ځينو کلماتو کې له ختيځې لهجې سره اړیکې پيدا کوي. (و) په (ی) بدلوي لکه

(غورې) غېرې او (خولې) ته (خيله) وايي.

۱۲\_ د شينوارو لهجه: دا هم يوه فرعي لهجه ده چې په ځينو کلمو کې زير (کسره) په

زور (فتحه) بدلوي لکه (ورمېر) ته (ورمېر) وايي.

د متن لنډيز:

ژبه هغه او ازونه دي چې انسانان يې د خپلو افکارو د څرگندولو په غرض د يو خاص سيستم لاندې د صوتي غږو په واسطه له خولې څخه راباسي. يا ژبه يوه ټولنيزه پدیده ده چې اجتماعي مناسبات رامنځته کوي او د پوهولو راپوهولو لپاره کارول کېږي.

که ژبه يو سيستم وگڼو، نو په دغه سيستم کې ډله ييز توپيرونه د لهجې معنا لري. دا توپيرونه به يا د طبقې او يا يوې ټاکلې جغرافياوي سيمې له کبله وي. لهجه د اصلي ژبې او سيستم څخه د ځينو کلمو په تلفظ کې بېله شوي وي. دا بېلتون د قبيلو، سيمو، ښارونو، کليو، لوستو او نالوستو خلکو ترمنځ د خبرو په وخت کې څرگندېږي.

د پښتو ژبې لهجې په درې ډلو وېشل شوي دي، ختيځه، لويديځه او منځنۍ لهجه چې دا هره ډله ځانته ويونکي او ټاکلې جغرافيايي چاپېريال لري. د پښتو لهجو وېش د (ر،ښ) د تورو پر بنسټ شوی دی. سربېره پر دغه وېش په پښتو کې ډېرې فرعي لهجې هم شته چې يو څو بېلگې يې په لوست کې ولوستل شوې. همدارنگه معياري ژبه هم له دغو لهجو څخه رامنځته کېږي او بيا د يو هېواد په مطبوعاتو، راډيو، تلويزيون او نورو خپرونو کې کارول کېږي. د معياري ژبې د ځينو کلماتو په ټاکلو کې پوهان او د ژبې متخصصين سره په يو گډ ليکدود فيصله کوي او هغه بيا په ټولو خپرونو کې کارول کېږي. معياري ژبه د ليکدود سره ډېر تړاو لري چې ټولې علمي او ادبي ليکنې بايد په واحد ليکدود وي او همدارنگه په رسمي ټولنو، کنفرانسونو کې په وينا کې هم مراعات کړي.

د يوې ژبې نورې لهجې د وخت په تېرېدو سره معياري ژبه پياوړې کوي او پخپله لهجې ورو، ورو خپله بڼه له لاسه ورکوي.





- ۱- زده کوونکي دې لوست په چوپه خوله ولولي او بيا دې لاندې پوښتنې ځواب کړي:
  - ژبه څه ته وايي؟
  - لهجه څه ته وايي؟
  - د پښتو لهجې دکومو تورو په واسطه بدلېږي؟
  - په پښتو کې کومې اصلي لهجې پېژنئ؟
- ۲- زده کوونکي دې په وار سره پخپله خوښه د پښتو په يوې لهجې خبرې وکړي.
- ۳- زده کوونکي دې د خپلې سيمې د لهجې پېژندنه په څو کرښو کې له مثالونو سره وليکي او بيا دې خپله ليکنه په ټولگي کې واوروي.
- ۴- زده کوونکي دې په وار سره نظر ورکړي چې د ژبو زده کړه څه گټه لري؟
- ۵- زده کوونکي دې په څو ډلو ووېشل شي او په لاندې لهجو کې دې نور مثالونه پيدا کړي.

- په وزبړۍ لهجه کې (الف) په (و) بدلېږي، مثالونه ووايست؟
  - د احمدزيو په لهجه کې (ژ) په (ز) او (ش) په (س) بدلېږي مثالونه ووايست؟
  - د څدرانو او ځاځيو په لهجه کې (ع) په (خ) بدلېږي، مثالونه دې ووايي.
  - د باجوړ په لهجه کې (غ) په (گ) او (ت) په (ث) بدلېږي، مثالونه يې کوم دي؟
  - د اپريدو په لهجه کې (الف) او (ی) په (و) بدلېږي، مثالونه يې کوم دي؟
- يادونه: دا بدلون په ځينو کلماتو کې راځي، نه په ټولو کلماتو کې.



هر زده کوونکي دې د مثالونو په څېر د خپلې سيمې لس کلمې وليکي چې لهجوي توپير پکې څرگند شي.

## ((الف))

اتک: د اباسين سيند او هم ددې سيند پر غاړه د يو کلي نوم دی.

ايدا: تل، دايم، ښکاره کول

اروايي: روحي

اغراق: د يو چا په اړه ستاينه چې عقل يې منلی نشي.

اعتباد: روږدي توب، عادت

اهل بيت: د پيغمبر ﷺ کورنۍ

اودوم: چاره، علاج

الهام: هغه فکر چې ناڅاپه په ذهن کې پيدا کېږي

((ب))

باب: معمول، رايج، د کتاب يوه برخه، په باره کې

بادار: اقا، سود

بامم: پالم، روزنه

بدرقه (بدرگه): ملگرتيا، مشايعت، په ميلمه

پسې شاته تلل

بسيط: ساده او اسان

برهمن: د برهمايي دين لارښود

بری: فتحه، سوبه، کاميابي

بزم: د خوښۍ او مېلمستيا جشن

بصر: نظر، ديد

بلاغت: سوچه وينا، روانه وينا، له معنا او

مطلب نه ډکه وينا

بها: قيمت، ارزش

بوره: زوی مړې، هغه ښځه چې زوی يې مړ وي

بولي: يادوي

بيت المال: د اسلامي حکومتونو زيرمي لکه

خزانه

باري: د خدای ﷻ نوم، خالق، پيدا کوونکی

بدعت: په دين کې يو نوی شی راوړل.

((پ))

پاداش: د يو کار مزد، حقوق

پانگه: زيرمه، سرمايه

پاسوال: ساتونکی، پادشاه

پالل: ساتل، روزل

پارکۍ: د شعر قطعه

اتل: نابغه، قهرمان، پهلوان

اتلولي: قهرماني

اتغر: اته غرونه، دکلات په جنوب کې يو ځای

دی چې د هوتکيانو حکومتي اداره په کې وه.

اتوم: د يو کيمياوي عنصر ډېره وړه ذره چې د

هستي پروتونونو او الکترونونو څخه جوړه

وي او پخپله د هماغه عنصر خواص ولري.

اثر: اغېز

اجرونه: ثوابونه

احتمال: حدس او گومان

اختناق: خپه کول، د تنفس بندول، د بيان او

فکر د ازادۍ بندول

ارشاد: د سمې لارې ښودل

اژدها: ښامار

استعاره: مجازي بيان د تشبېه پر بنسټ چې په

هغه کې د تشبېه له دوو خواو (مشبېه يا مشبېه

به) حذف شوي وي

استغفار: توبه

اسلوب: لاره، طريقه

اشرف المخلوقات: د مخلوقاتو غوره

اطلس: يو ډول ورېښمينه توتېه

التماس: هيله، ارزو

الحاد: له دين نه گرځېدل، له خدای ﷻ نه انکار

کول، بې ديني او کفر

انحطاط: ځورتيا، تباهي، پستي

الم: درد

او تر: وارخطا، پرېشان

او جار: خراب، ويجاړ

اوزان: وزنونه، قالبونه (د شعر لپاره)

ايثار: قرباني

ايوادونه: هېوادونه

تکفین: مری ته کفن اغوستل	پارو: جادوگر، دم کوونکی
تالطف: مهرباني، خوش رفتاري	پلاټ: طرحه، خاکه
تم: درېدل	پنځولی: تخلیق کړی، ایجاد کړی
تمدن: پرمختګ، ترقي	پیاوړی: غښتلی، قوي
تمنا: ارزو، هيله	پېژندوی: پېژندل شوی، د نوم او نښان خاوند
تهذيب: پاکېدل او له عیبونو څخه اصلاح کېدل	پلن: قدم، پل، پلي، پیاده
توازن: برابري	پیشوا: رهبر، مقتدا، رئیس
توبنه: د سفر خوراکه، اذوقه	((ت))
تور: تور (رنگ) تهمت، ترېدل	تبليغ: هغه کار چې بل ته یې رسول غواړي یا بل ورباندې خبروي
تورن: تهمتي	تاب: قدرت، برابري، مقاومت
تومن: د ایران غیر رسمي پولې واحد	تاراک: چور، لوتول
تون: ځای	تجهيز: د وسایلو اماده کول لکه مری په کفن کول
تیری: تجاوز	تجاهل: ځان په نادانۍ وهل
تيکی: د تورې غلاف	تحریک: راپارېدل، د یو کار د سرته رسولو لپاره
تښتېدونې: تښتېدل، تښتېدونکي	یا د یو حالت ښکاره کول، بهیر، غورځنګ، لمسون
تحصيل: حاصلول، زده کړه، درس ویل، لاسته راوړل	تحول: بدلون
تراپل: تښتېدل، ځغاستل	تحت الثري: د ځمکې تل
تسکین: آرامول، آرام کول	تخیل: خیال
تقلید: پیروي، پېښې	تداوم: دوامداره، پرله پسې
تلفیق: د دوه یا څو څیزونو یو له بل سره ترتیب ورکول او منظم کول	ترپله: تېښته
تلمیح: اشاره کول، په شعر کې یوې مشهورې کیسې ته اشاره کول	ترله: د تره لور
تناسب: مناسب، د یو شي په اجزاو کې هماهنگي	ترنم: زمزمه، د شعر ویل، اواز، نغمه
تمرد: مقاومت، د چا پر وړاندې درېدل	تروړمی: تیاره
((ب))	تشبیه: یو شی د بل شي سره مخې کول چې ورته والی ولري
تال: ځنډ، ځنډېدل	تبادل: برابري
تاتوبی: وطن، هېواد	تعبیر: معنا
تبر: قوم	تعبیرونه: معناګانې
تولنپوهنه: جامعه شناسي، هغه پوهنه چې د ټولني او بشري ډلو په اړه معلومات ورکوي.	تقوا: پرهېزګاري
((ث))	تکامل: وده
ثنا: دعا، ستاینه، درود، حمد	تصدیق: تأییدول، شاهدي ورکول
	تکذیب: دروغ یا ناسم گڼل

هغه نه نيزه، تير او د اس زين جوړوي	(ج)
خروش: چيغه، کړيکه	جاگير: هغه ځمکه چې د يوه چاپه ولقه کې وي
خلق: ايجاد، پيدا کول، په وجود راوړل، د يو	جبران: د يو تېرید عمل د تلافی لپاره بڼه کار کول
هنري اثر منځ ته راوړل	جامد: هغه جسم چې معين حجم او شکل ولري
خلقت: پيدايښت	او د شکل د تغيير په وړاندې مقاومت څرگند
خودبينه: متکبر، مغرور	کړي لکه اوسپنه، تېره
خودنمای: ځان ښودونکی، ربا	جدل: جنگ، مشاجره
خول: تاج، افسر، خولی	جذبات: احساسات، ولولې
(د)	جرس: گينگری، زنگوله
د سالو ورمه: دريگستان نسيم	جروم: اوسنی گرمسير چې د قندهار په جنوب
دد: دارونکی حيوان	غرب کې واقع دی
دُر: مرغلي	جزم: محکم، استوار، نه تغييريدونکی
دريله: تياره	جگې جگې: هيله کول، کاشکې
درناوی: احترام	جمال: ښکلا، ښايست
درهمونه: د اماراتو پولې واحد، درهم جمع	جور: ستم، ظلم کول
درهمونه	جمال: ښکلا، ازلي ښکلا چې د خدای جل جلاله ازلي
دروه: دروغ، فريب	صفت دی.
دريخ: منبر، موقف	(خ)
دم ختلی: مړ (چې ساه يې وتلی وي)	ځواک: توان، قوت
دم: ساه	(چ)
دمن: د غره لمن د دښتې پراخوالی	چپاو: حمله، هجوم
دون: پست، تيبټ، ناخيزه	چور: تالان، لوټل، غل، غلا
دښن: دښمن	چشتمه: يوه تصوفي طريقه ده
دښنه: د دښمن جمع يعنې دښمنان	چم: کلی، کوڅه، چل
دغه بازي: فريب کول، مکر کول	(ح)
دانشمند: پوهه، عالم	حبيب: دوست، ملگری
(ذ)	حسرتونه: ارمانونه
ذلت: خواري، شرمنده گي	حصار: ديوال، قلعه
(ر)	حکایت: قصه، نکل
رېرې: ستونزې	حکمت: پېژندنه، هوښياري، پند، خدايي علم
رېي: رېپدل، لړزېدل	حنفي: د څلورگونو مذهبونو نه يو مذهب دی،
رحلت: کوچ، سفر، وفات	ابو حنيفه نعمان بن ثابت ته منسوب
رزم: جنگ، جگړه	حيرت: حيراني
رکاب: فلزي حلقه ده چې د اس په زين پورې تړلې وي	(خ)
رکيبی: غاب	خدنگ: تير، هغه کلک لرگی يا ونه ده چې له

زمینداور: په غور کې د یوه پخواني ځای نوم و (ژ)	رندي: زیرکي، ازادي، بې پروايي، هغه عمل يا چار چې د ټولني له دود دستور څخه لرې وي.
ژوبله: جگره	رهبر: لارښود، مشر، رهنما
(س)	روحیات: هغه علم چې د روح او ژوند څېړنه کوي
ساد: سم، رښتیا ویونکي	روش: لاره، طریقه
سالو: میډه شگه	رومان: یو ډول ناول چې پېښې او د مینې داستانونه پکې وي
سانسور: په رسنیو کنټرول او سخت گیري، په	رومانتیک: داستاني، تخیلي، افسانوي
اخبارونو، کتابونو، مجلو او نورو کې د ځینو	روپلی: روپول
شیانو حذفول	رویدار: مخور
سیحان: پاک	ریا: تظاهر، خپل ځان خلکو ته په نیکۍ ظاهرول
سروپای: شال، دستیار	ریاضت: د نفس د پاکۍ او ښو اخلاقو لپاره د
سرور: رهنما، سرپرست، پیشوا، دکورنۍ مشر	رنځونو زغمل
سرښندنې: قربانۍ	رجا: ویره، امیدواري
سختو: عطاء، بخشش، کرم	ردیف: په یو شعر کې له قافیې وروسته د هم
سعادت: نېکمرغي	وزنه کلمو تکرار، چې معنایې یو ډول وي،
سمبال: اماده	ردیف گڼل کېږي.
سویه: فتح، ظفر	رغبت: میل، ارزو
سور: سوري کورنۍ، د پښتنو یو خیل	روحي: روح ته اړوند
سمبول: نښه	روضه: مقبره، هدیره، قبر
سیرت: کره وړه، خوی عادت، لاره	(ز)
(ش)	زیون: بیچاره، ناتوان، عاجز، خوار
شاکر: شکر کوونکی	زعفران: ترکیبي رنگ لکه د زعفران رنگ، ژېړ
شفاهي: د ژبې په وسیله ویل شوی، ژبني	نارنجي رنگ ته ورته
شفاعت: د عفي غوښتل، یا له یوه چا څخه د	زل: له حق او ثواب څخه منحرف کېدل،
مرستې غوښتل	ښویدل
شواخون: غم، رنځ، تکلیف	زنگاره: زنگ، د اوسپنې او فلزاتو زنگ
(ښ)	زنگي: زنگ وهلی، تور
ښکلونکي: ښکلی کوونکی	زهد: عبادت کول، دنیا ترک کول
ښنډم: قربانوم	زهیر: ناتوانه، کمزوری، غمجن، خواږدی
(ص)	زیارنه: کوښښ، زحمت
صوبیدار: د مغلو د حکومت په اداري تشکیلاتو	زیب: زینت، ښکلا
کې د والي څوکۍ	زېږن: زېور، شجاع، دلاور
(ض)	زیب: هغه څه چې د ښکلا سبب کېږي، زېور،
ضیافت: مېلمستیا	لیاقت، مناسب

((ط))

طاعت: بنده گي، فرمانبرداري

طامع: طمعۀ کونکي، حريص

طيلسان: يو ډول جامه وه، چې لستوني يې نه لرل، لکه چينه، چې قاضيانو او خطيبانو به پر او پرو اچوله.

((ظ))

ظلمت: تياره، تورتم

ظلام: تياره، تورتم

((ع))

عابد: عبادت کونکي

عامل: سبب، وجه

عبور: تېرېدل

عدالت: برابري، نياو، انصاف

عرفان: د خدای ﷻ پېژندنه

عشور: لسمه

عطا: بخشش، بخښل

عقيق: تور بخن زینتي کانی چې يمني عقيق يې

ډېر مشهور دی

عنا: رنځ اېستل، د سختيو ليدل، مشقت، سختي

عنایت: مهرباني، شفقت

عنعات: دودونه، رواجونه

عواطف: مينه، علاقه، نژدېتوب

عارف: د معرفت خاوند، پېژندونکي

عصيان: نافرمانی، سرغړونه، شورش

علی الدوام: پرله پسې، دوامداره

عقبا: اخرت، هغه دنيا

عيان: ښکاره، څرگند، ظاهر

((غ))

غاصب: غصب کونکي، څوک چې د بل چا له

رضا نه په غير د هغه حق واخلي

غيرگون: ځواب، عکس العمل

غرج او غرجستان: هغه سيمې چې د غور او

هرات له شماله پيل او تر امو پورې رسېږي،

غربا تر مرغاب او مروالروډ او شرقا د بلخ

ځنډو ته رسېږي

غشی: تير

غفور: د گناهونو بخښونکي

غليم: دښمن

غليلې: چغې، نارې، سورې

غلو: مبالغه چې عقل يې نه مني

غمزه: کرشمه، دسترگو او وروځو حرکت د بل

چا د پاملرنې لپاره

غنا: بدایينه، د مال زياتېدنه

غوغا: چيغې، نارې، سورې

((ف))

فاضلان: عالمان، د فضل خاوندان

فتنه: عذاب، بيماري، د خلکو ترمنځ اختلاف

فديه: هغه مال چې د چا د ازادۍ په غرض

ورکول کېږي يا هغه مال چې د بلا د رفع لپاره

ورکول کېږي

فراق: جدایي، بېلتون

فرقت: جدایي، فراق

فرهنگيالی: د فرهنگ خاوند، فرهنگپال

فصاحت: څرگنده او روانه وينا

فضله مواد: بېکاره مواد، خخلې

فضيلت: برتري، په علم کې لوړه درجه

فيض: بخشش، برکت، ډېرېدل

فيروز کوه: د سفيد کوه وروستی لړۍ، چې د

هرات په شمال غزني برخه کې واقع ده. د فيروز

کوه په نامه يادېږي.

فوشنج: په هرات کې د يو ځای نوم

فضول: بيهوده

فلک: آسمان

((ق))

قافله: کاروان، هغه ډله چې په سفر روانه وي

او يا له سفره راځي

قاموس: د لغاتو کتاب

قبيله: طایفه، هغه ډله خلک چې د يو سرې

اولاده وي

قضا: تقدير، سرنوشت، د قاضي عمل او شغل، قضاوت	بنه او از لري
قطر: د عربي اماراتو يو ملک	کهسار: غريزه سيمه، غرنۍ سيمه
قلندر: دروېش، هغه مجرد شخص چې دنيا ته	((گ))
يې شا کړې وي	گاهې: کله
قضاوت: د دوه کسانو ترمنځ عدالت کول	گرداب: په سيند کې هغه ځای چې اوبه يې
قادر: توانمند، د توان لرونکی، د خدای ﷻ له	تاوېږي، د اوبو غولۍ
نومونو او صفتونو څخه يو دی.	گروه: عقیده
قافیه: په لغت کې وروسته ته وايي او په يو	گروهېدل: عقیده لرل
بيت کې د دوه مسرعو د وروستيو کلماتو هم	گلبدن: د گل په څېر نرم او نازک بدن
اهنگي ته وايي، چې په معنا کې توپير لري.	گلرنگ: د گل په رنگ
قايم: توان مند، محکم، ولاړ	گلرخسار: گل مخی
((ک))	گلرخ: گل مخی
کان: پښت، نسل	گمراه: هغه څوک چې لاره يې غلطه کړي وي
کام: ارزو، اراده، قصد	گنج: خزانه
کبریا: عظمت، لويي، بزرگي	گوبښې: يوازې، تنها
کثافات: بېکاره شيان، خڅلې	گروهېدل: دين، عقیده لرل
کرکترونه: د کيسې، ناول او ډرامې شخصيتونه	گوهر: قيمتي کابې لکه الماس، زمرد، ياقوت،
کرور: محکم، سخت، کلک	مرغره
کرېم: غوڅ، ژوبل، زخمي	((ل))
کنايه: هغه وينا يا کلمه چې د خپلې اصلي معنا	لتار: ويجاړ
نه په غير يعنې مدلول باندې دلالت وکړي	لرغون: قدیم، لومړنی، پخوانی
کنعان: په عراق کې د يوې تاريخي سيمې نوم دی	لطاقه: نرمي، نازکي، بشکلا، نرمه او نيکه وينا
کهاله: کهول، کورنۍ	لمانځل: درناوی کول، لمونځ کول، عبادت،
کهول: خاندان، کورنۍ	تجليلول
کوډې: جادو	لور: لورپينه، پېرزوينه، مهرباني، شفقت،
کول: کهول، کورنۍ	رواداري
کونين: دواړه جهانونه (دنيا او اخرت)	لتير: حمله، د حملې يو بد حالت
کوټ: کلا	لکزیکي: لغوي پانگه
کوټوال: کلاوال، کلا لرونکی، کلا ساتونکی	لوني: شيندي، ورېږي، پاشي
کوجل: رانجه	((م))
کوټه: ناچل	ماتم: غم، مصيبت
کيميا: د پخوانيو په اصطلاح هغه ماده چې د	ماتېدونې: شکست خوړونکي
هغې پواسطه به يې مس په سرو زرو بدلول	مامن: وطن، ټاټوبی
کڅ: د سيند د غاړې کلی	ماهيت: حقيقت، د يو شي سرشت
کوبله: د يو هندي مرغه نوم دی، لکه بلبل چې	مايع: اوبلن

ملحد: هغه څوک چې په خدای عقیده نه لري او	مبالغه: د چا په ستیانه کې زیاتی چې له اعتدال
یا له دین نه او وښتی وي	نه لري وي
ملونه: د مل جمع، ملگري	میتلا: روږدی، اخته
من: زړه، اراده	مجازي: غیر حقيقي
مناسبات: راشه درشه، اړیکې	محتوا: منځپانگه، مضمون
منافقي: دوه مخي	محشر: د خلکو د راټولېدو ځای، د قیامت ورځ
منزه: پاک، سپېڅلی	محکوم: تر حکم لاندې، حکم پرې شوی
منشاء: سرچینه	مخسور: سرخروبي، سرلوري
منظر کشي: د منظر نو ترسیمول	مدبر: تدبیر کوونکی، باندبیره، عاقبت اندېش
منگور: مار	مدت: وخت، زمان
منښت: قبلول	مدعا: مقصد، هغه څه چې ادعا شوي وي
مهجور: میتلا په هجران، لري، تبعید شوی	مدفن: قبر
مهدب: پاک او سپېڅلی، له عیبونو نه پاک، د	مرتبي: درجې، مقامونه، موقفونه
ښو اخلاقو خاوند	مرثیه: ویرینه، هغه شعر چې د چا د مړینې ویر
مواس: ساتونکی، محافظ	پکې کېږي.
مورفولوژي: اواز پېژندنه	مرصع: په جواهرو تزیین شوی
موعظه: پند او نصیحت	مرو: د ترکمنستان په جنوب کې د یو ښار نوم
موقیعت: کامیابي، بریالیتوب، بری	دی
مفروق: هغه عدد چې له بل عدد نه کمېږي	مرکب: ترکیب شوی، هغه کلمه چې له دوو یا
مؤرخین: تاریخ لیکونکي	څو توکو څخه جوړه وي
میرځمن: دښمن	مزاج: طبیعت
متعلق: تړلی، متصل، یو چا یا څه شي ته	مسوات: برابري، یو له بل سره برابرېدل
منسوب	مسمومیت: زهري کېدل
متجانس: همجنس، هم شکل، یو ډول	مشورت: مشوره، مفاهمه
متناظر: ورته، یو شان	مشابه: ورته، یو ډول
متناوب: وار په وار، یو په بل پسې	مصفی: تصفیه شوی، پاک شوی، خالص، بې
مطایبه: شوخي، هغه وینا چې شوخي او طنز	عیبه
پکې وي.	مظلوم: بیچاره، خپلی، چې ظلم پرې شوی وي
معيار: د اندازه کولو وسیله، سرمشق	معتاد: روږدی، اخته
مغلوب: شکست خوړلی، ماتې خوړلی	معتزر: عذر غوښتونکی
مناهي: د منع جمعه، منع شوي کارونه	معصیت: گناه، نافرمانی
منثور: هغه کلام چې وزن او قافیه ونه لري	مقبول: قبول شوی، خوښ شوی
منديش: د غوږيانو پایتخت، یوه ټینگه مشهوره	مکر: حيله، فريب
کلا	مل: ملگري
مُل: شراب	مکلف: گو مارل شوی، متعهد کېدل



محرقة: يو ډول ناروغي ده، چې دوامداره تبه لري.	(و))
مجاوزه: خبرې اترې، اصطلاح	ورم: پند، نصيحت
مجازي: غير واقعي، غير حقيقي.	وعظونه: نصيحتونه كول
مجهول: هغه څه چې نامعلوم او ناشنا وي	ويار: افتخار
منفور: د نفرت وړ	ويرنه: وير، ماتم، سوگ
موضوعي: چې په يوه خاصه نقطه او يا يو ځای پورې تړلی وي	وبله: يو تر بله
منصور: کامياب، حسين بن منصور حلاج چې د وحدت الوجود د فلسفې لوی علمبردار و.	ودنه: وده، نمو، غورېدنه
منظوم: هغه کلام چې وزن او قافيه ولري	وستاکار: د ټوپکو جوړوونکی
منعکس: انعکاس شوی، څرگند	وکوراوه: باطل کول
مورفيم: د ژبې تر ټولو کوچنی معنا لرونکی واحد چې که تجزيه شي خپله معنا له لاسه ورکوي.	وته ييز: اقتصادي
ميرځي: دښمن، دښمني، دښمنان	وصف: ستاينه، توصيف
مهر: محبت، دوستي، مينه	وصال: ديدن
(ن))	(ه))
ناتار: تاراج، يلغار	هجوم: ناڅاپه حمله، يرغل
نار: اور	هدايت: لارښوونه
نانغوتان: نااورېدونکي	هذب: بې عيبه، صاف
ناورين: مصيبت، ماتم، غم	هريوا: د هرات پخوانی نوم
ناصر: بې صبره	هستوني: تخليقات، ايجادات
نتلی: زار، زبون، افسرده	هسک: آسمان، لور
نشاط: خوښي، ارزو، هيله	هنريت: د هنر لرونکی
ندامت: پښېماني	هورې: هلته
نصرت: فتحه، سوبه	هوډ: عزم، اراده
نغوره: اورېدل، اوره	هيجان: حيرانېدل، په احساساتو راتلل، جذباتي
نوا: اواز، نغمه	کېدل
نباو: عدالت، مساوات	هيرو: اتل، قهرمان
نيرنگ: فريب، مکر، حيله	هزل: هر ډول غير جدي وينا، شعريا نثر چې غير اخلاقي مضامين ولري او د اجتماعي ادب مخالف وي.
نصاب: ټاکلې اندازه چې زکات پرې واجبهېږي، درجه، مقام	هوا: خواهش، نفس، هوس، ميل، تمنا
نفسی: هوا او هوس، روحي، روحاني	(ی))
	يرغ: هغه اس چې تېز رفتار کوي، اسلحه
	يرغالم: يرغل کوم
	يرغل: حمله، هجوم
	يون: حرکت، تگ

- ۱\_ ادب پوهنه، سيد محي الدين هاشمي، د اريك گرځنده كتابتونونو اداره، پېښور، ۱۳۸۱ هـ. ش. كال.
- ۲\_ ادبي بحثونه، گل پاچا الفت، دانش خپرندويه ټولنه، ۱۳۸۱ هـ. ش. كال
- ۳\_ بديع او بيان، پوهندوی نور احمد شاکر، خپرونکی: د پوهنې وزارت د تالیف او ترجمې ریاست، ۱۳۵۵ هـ. ش. كال.
- ۴\_ بديع او د پښتو شعر، اورنگزېب ارشاد، دانش خپرندويه ټولنه، ۱۳۶۹ هـ. ش. كال.
- ۵\_ په پښتو ادب کې د سولي انعکاس، څېړنوال محمد عارف غروال، د علومو اکاډيمی، کابل، ۱۳۸۸ هـ. ش. كال.
- ۶\_ پښتني مېرمنې، عبدالرؤف بېنوا، دولتي مطبعه، ۱۳۲۳ هـ. ش. كال.
- ۷\_ پښتو ادب کې متل، داور خان داود، یونیورسټي بک ایجنسي خیبر بازار، پېښور، ۱۹۹۰ م. كال
- ۸\_ پښتو لنډې، عبدالرؤف بېنوا، دانش خپرندويه ټولنه، ۱۳۸۷ هـ. ش. كال.
- ۹\_ پټه خزانه، محمد هوتک، د پوهنې وزارت، د دارالتالیف ریاست، دویم جلد، کابل، دولتي مطبعه، ۱۳۳۹ هـ. ش. كال
- ۱۰\_ په افغانستان کې چاپېریال ته ورپېښ خطرونه، پوهنمل شیر احمد گردیوال، د افغانستان د مطالعاتو مرکز، دانش کتابتون، پېښور، ۱۳۷۸ هـ. ش. كال.
- ۱۱\_ پښتو گرامر، پوهاند صدیق الله ربښتین، یونیورسټي بک ایجنسي، پېښور، ۱۳۷۲ هـ. ش. كال.
- ۱۲\_ پښتو لهجې، څېړنپوه علي محمد منگل، د علومو اکاډيمی، ۱۳۸۷ هـ. ش. كال.
- ۱۳\_ پښتو نحوه، پوهندوی ډاکټره زرغونه ربښتین زیور، د ساپي د پښتو څېړنو او پراختیا مرکز، پېښور، ۱۳۸۲ هـ. ش. كال.
- ۱۴\_ پښتو اصطلاحات او محاورې، محمد گل نوري، پښتو ټولنه، ۱۳۲۰ هـ. ش. كال.
- ۱۵\_ تاریخ ادبیات جهان، باکتر تراویک، ژباړونکی عربعلی رضایی، دویم جلد، تهران، ۱۳۸۳ هـ. ش. كال.
- ۱۶\_ تاریخ مرصع، افضل خان خټک، د دوست محمد کامل مومند په مقابله او سریزه، پېښور، ۱۹۷۴ م. كال
- ۱۷\_ ځانځانی بنامار، سید بهاو الدین مجروح، خپرونکی دکلید د کتاب خپرونو اداره، دویم چاپ، ۱۳۸۵ هـ. ش. كال.
- ۱۸\_ د استاد الفت نثري کلیات، د اسمعیل یون په زیار، خپرونکی د اطلاعاتو او کلتور وزارت، دولتي مطبعه، ۱۳۷۰ هـ. ش. كال.
- ۱۹\_ د پښتو ادبیاتو تاریخ (لرغونې او منځنۍ دورې) سرمحقق زلمی هېوادمل، دانش خپرندويه ټولنه، ۱۳۷۹ هـ. ش. كال.
- ۲۰\_ د بديع فن او پښتو شاعري، پوهنیار محمد ابراهیم همکار، دانش خپرندويه ټولنه، ۱۳۸۸ هـ. ش. كال.
- ۲۱\_ د مهدي داستاني کلیات، تدوین او سریزه د زرین انځور، د افغانستان د لیکوالو انجمن، کابل، ۱۳۶۷ هـ. ش. كال.
- ۲۲\_ د اشرف خان هجري دیوان، تحقیق، ترتیب او سمونه، همېش خلیل، خپرونکی پښتو اکاډيمی پېښور یونیورسټي، ۲۰۰۱ م. كال
- ۲۳\_ د لیکوالۍ فن، سید محي الدين هاشمي، میرویس کتاب پلورنځی، ۱۳۸۲ هـ. ش. كال.
- ۲۴\_ دریای گوهر، دکتر مهدي حمیدي، دویم جلد، تهران، ۱۳۶۹ هـ. ش. كال.
- ۲۵\_ روهي سنډرې، سلما شاهین، پښتو اکاډيمی پېښور یونیورسټي، جدون پریس، ۱۹۸۴ م. كال